

بینک کا سود حلال ہے؟

شبہات - ازالہ

تالیف

فضیلہ شیخ
مولانا مشتاق احمد کرمی حفظہ اللہ تعالیٰ

بینک کا سود حلال ہے؟

شبهات - ازالہ

تالیف

مولانا مشتاق احمد کریمی

فاضل جامعہ سلفیہ بنارس

صدر و بانی الہلال ایجوکیشنل سوسائٹی کٹیہار، بہار

ناشر

الہلال ایجوکیشنل سوسائٹی کٹیہار، بہار (انڈیا)

پوسٹ بکس نمبر (۲۲) ضلع: کٹیہار، پن: ۸۵۴۱۰۵، ٹیلیفون: ۲۳۴۹۳۲، فیکس: ۲۲۵۸۹۶

بِسْمِ اللّٰهِ الرَّحْمٰنِ الرَّحِیْمِ

دستور الہی سے

﴿الَّذِينَ يَأْكُلُونَ الرِّبَا لَا يَقُومُونَ إِلَّا كَمَا يَقُومُ الَّذِي يَتَخَبَّطُهُ الشَّيْطَانُ مِنَ الْمَسِّ، ذَلِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا وَأَحَلَّ اللَّهُ الْبَيْعَ وَحَرَّمَ الرِّبَا، فَمَنْ جَاءَهُ مَوْعِظَةٌ مِنْ رَبِّهِ فَانْتَهَى فَلَهُ مَا سَلَفَ وَأَمْرُهُ إِلَى اللَّهِ، وَمَنْ عَادَ فَأُولَٰئِكَ أَصْحَابُ النَّارِ هُمْ فِيهَا خَالِدُونَ، يَمْحَقُ اللَّهُ الرِّبَا وَيُرْبِي الصَّدَقَاتِ وَاللَّهُ لَا يُحِبُّ كُلَّ كَفَّارٍ أَثِيمٍ..... يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنْتُمْ مُؤْمِنِينَ، فَإِنْ لَمْ تَفْعَلُوا فَأْذَنُوا بِحَرْبٍ مِنَ اللَّهِ وَرَسُولِهِ، وَإِنْ تُبْتُمْ فَلَكُمْ زُؤُوسٌ أَمْوَالِكُمْ، لَا تَظْلِمُونَ وَلَا تُظْلَمُونَ﴾ (البقرہ: ۲۷۵-۲۷۹)۔

”سود خور لوگ نہ کھڑے ہوں گے مگر اسی طرح جس طرح وہ کھڑا ہوتا ہے جسے شیطان چھو کر خبطی بنادے۔ یہ اس لئے کہ یہ کہا کرتے تھے کہ تجارت بھی تو سود ہی کی طرح ہے، حالانکہ اللہ تعالیٰ نے تجارت کو حلال کیا اور سود کو حرام، جو شخص اپنے پاس آئی ہوئی اللہ تعالیٰ کی نصیحت سن کر رک گیا اس کے لئے وہ ہے جو گزرا اور اس کا معاملہ اللہ تعالیٰ کی طرف ہے، اور جو پھر دوبارہ (حرام کی طرف) لوٹا وہ جہنمی ہے، ایسے لوگ ہمیشہ ہی اس میں رہیں گے۔ اللہ تعالیٰ سود کو مٹاتا ہے اور صدقہ کو بڑھاتا ہے اور اللہ تعالیٰ کسی ناشکرے اور گنہگار سے محبت نہیں کرتا۔..... اے ایمان والو! اللہ تعالیٰ سے ڈرو اور جو سود باقی رہ گیا ہے وہ چھوڑ دو، اگر تم بیچ بچ ایمان والے ہو۔ اور اگر ایسا نہیں کرتے تو اللہ تعالیٰ سے اور اس کے رسول سے لڑنے کے لئے تیار ہو جاؤ، ہاں! اگر تو بہ کر لو تو تمہارا اصل مال تمہارا ہی ہے، نہ تم ظلم کرو نہ تم پر ظلم کیا جائے“۔

دستور نبوی سے

﴿عَنْ جَابِرٍ قَالَ: لَعَنَ رَسُولُ اللَّهِ ﷺ أَكْلَ الرِّبَا وَمُؤْكَلَهُ وَكَاتِبَهُ وَشَاهِدِيهِ، وَقَالَ: هُمْ سَوَاءٌ﴾ (مسلم باب لعن آكل الربا، حدیث نمبر ۱۵۹۷)۔

”محمد رسول اللہ ﷺ نے سود کھانے والے، سود دینے والے، اسے لکھنے والے اور اس کے گواہ بننے والے، سب پر برابر کی لعنت بھیجی ہے“۔

مقدمہ طبع ثالث

الْحَمْدُ لِلّٰهِ وَكَفَىٰ وَسَلَامٌ عَلَىٰ عِبَادِهِ الَّذِينَ اصْطَفَىٰ، اَمَّا بَعْدُ:

یہ کتاب ”بینک کا سود حلال ہے؟ شبہات - ازالہ“، گرچہ اردو زبان میں لکھی گئی تھی، مگر بعض ناگزیر حالت اور اشد حاجت و ضرورت کے پیش نظر برادر م مولانا عبدالحمید مدنی صاحب سے بنگالی زبان میں ترجمہ کروا کر پہلی بار ہندوستان میں ”الہلال ایجوکیشنل سوسائٹی“، کٹیہار، بہار کی طرف سے (۱۱۰۰) گیارہ سو کی تعداد میں شائع کی گئی تھی، اور پھر دوبارہ مکتب تعاونی برائے غیر ملکی حضرات، مجمعہ، سعودی عرب (المکتب التعاونی للدعوة وتوعية الجاليات بالمجمعة) کی طرف سے (۱۰۰۰۰) دس ہزار کی تعداد میں شائع ہوئی اور جسے خاص و عام میں زبردست مقبولیت و پزیرائی حاصل ہوئی تھی۔ اس کے لئے ہم بارگاہ الہی میں جتنا زیادہ سجدہ شکر و امتنان بجالائیں کم ہے کہ سب کچھ اسی کے فضل و احسان کا نتیجہ ہے کہ بندہ عاجز سے ایک نیک کام ہو گیا۔ فَلِلّٰهِ الْحَمْدُ وَالْمِنَّةُ۔

اسی سے تحریک پاکر اب سہ بارہ اور اردو زبان میں پہلی بار ”الہلال ایجوکیشنل سوسائٹی“، کٹیہار، بہار کچھ ضروری اضافہ، تہذیب اور تنقیح کے ساتھ اسے زیور طباعت سے مزین کر کے طلبہ، اہل علم، ریسرچ اسکالروں اور ہر خاص و عام کی خدمت میں پیش کر رہی ہے۔ بندہ عاجز کو ان کے نیک مشورے، صحیح آراء و نقطہ ہائے نظر کا انتظار ہے، تاکہ آئندہ ایڈیشن میں اس سے استفادہ کیا جاسکے۔ اللہ تعالیٰ کی ذات سے قوی امید ہے کہ اسے بھی وہی پزیرائی حاصل ہوگی جو بنگالی زبان کو حاصل ہو چکی ہے۔

اللہ تعالیٰ سے عاجزی کے ساتھ دعا ہے کہ اسے ہمارے لئے آخرت کی نجات اور سعادت و کامرانی کا ذریعہ بنائے اور اسے عام مسلمانوں کی ہدایت و رہنمائی کا سامان بنائے۔ رَبَّنَا لَا تَجْعَلْنَا فِتْنَةً لِلَّذِينَ آمَنُوا، رَبَّنَا إِنَّكَ رَؤُوفٌ رَحِيمٌ۔ آپ کی دعاؤں کا محتاج

مشتاق احمد کری

صدر الہلال ایجوکیشنل سوسائٹی کٹیہار، بہار

مورخہ ۲۸/۱۲/۲۰۰۴

فہرست مضامین کتاب

نمبر شمار	مضامین کتاب	صفحہ نمبر
۱۔	مقدمہ از مولف	۱۱
۲۔	سود کی حرمت	۱۸
۳۔	سود خور کی مذمت	۱۹
۴۔	سود کی تعریف	۱۹
۵۔	زمانہ جاہلیت کا سود	۲۱
۶۔	بیع اور ربا میں بنیادی فرق	۲۳
۷۔	سود اور اجرت میں فرق	۲۵
۸۔	ایدااع اور ودیعت میں فرق	۲۶
۹۔	قرض کی تعریف	۲۸
۱۰۔	سود پر روک لگانے کے طریقے	۲۹
۱۱۔	ربا الفضل کی حرمت	۲۹
۱۲۔	سود خور کے پاس ملازمت کرنا، یا سودی کاروبار کا تعاون کرنا	۳۰
۱۳۔	قرض دینے کے سبب نفع کا حصول	۳۱
۱۴۔	خرید و فروخت کی چند ممنوع صورتیں	۳۲
۱۵۔	سود کھانے کا حیلہ و بہانہ ڈھونڈنا	۳۲
۱۶۔	سود کھانے کے چند جدید طریقے	۳۳

۳۳	بیع عینہ	۱۷-
۳۴	مسئلہ توریق	۱۸-
۳۴	دو خرید و فروخت کرنے والوں کا تیسرے شخص کو واسطہ بنانا	۱۹-
۳۴	سود کی طلب میں ادھار بیچنا	۲۰-
۳۵	قرض کی مدت گزر جانے پر اسے بیع میں تبدیل کر دینا	۲۱-
۳۵	سود کے نقصانات	۲۲-
۳۵	سود کے اخلاقی نقصانات	۲۳-
۳۶	سود کے تمدنی و اجتماعی نقصانات	۲۴-
۳۷	سود کے معاشی نقصانات	۲۵-
۳۸	اہل حاجت کے قرضہ جات	۲۶-
۴۰	کاروبار کی قرض	۲۷-
۴۱	حکومت کے ملکی قرضے	۲۸-
۴۳	حکومت کے بیرونی قرضے	۲۹-
۴۵	۱۹۸۳ء کے مختلف ممالک کے قرضوں کی ایک فہرست	۳۰-
۴۷	کاروبار کی مختلف قسمیں	۳۱-
۴۸	شرکت کی قسمیں	۳۲-
۴۸	شرکت مفاوضت	۳۳-
۴۸	شرکت عنان	۳۴-
۴۸	شرکت ابدان یا شرکت اعمال	۳۵-

بینک کا سود-شبهات و ازالہ

۴۹	شرکت وجوہ	۳۶۔
۴۹	شرکت مضاربیت	۳۷۔
۴۹	کمپنی کا تعارف	۳۸۔
۵۰	کمپنی کی تشکیل	۳۹۔
۵۱	منافع کی تقسیم	۴۰۔
۵۲	بینک کی تعریف	۴۱۔
۵۳	بینک کا تاریخی پس منظر	۴۲۔
۵۵	بینک کی قسمیں (باعتبار تمویل)	۴۳۔
۵۵	زرعی بینک (اگریکلچرل بینک)	۴۴۔
۵۵	صنعتی بینک (انڈسٹریل بینک)	۴۵۔
۵۵	ترقیاتی بینک (ڈیولپمنٹ بینک)	۴۶۔
۵۵	کوآپریٹو بینک	۴۷۔
۵۵	استثمار ی بینک (انوسمنٹ بینک)	۴۸۔
۵۶	کمرشیل بینک	۴۹۔
۵۶	ریزرو بینک	۵۰۔
۵۶	ریزرو بینک کے وظائف و کام	۵۱۔
۵۸	عالمی مالیاتی فنڈ (آئی ایم ایف)	۵۲۔
۵۹	عالمی بینک (ورلڈ بینک)	۵۳۔
۵۹	بینک کا قیام	۵۴۔

بینک کا سود-شہادت و ازالہ

۵۹	کرنٹ اکاؤنٹ	۵۵۔
۶۰	بجٹ کھاتہ (سیونگ اکاؤنٹ)	۵۶۔
۶۰	فلکسڈ ڈپازٹ	۵۷۔
۶۰	بینک کے وظائف و کام	۵۸۔
۶۰	تمویل (فیناننگ)	۵۹۔
۶۱	بینک کے قرض دینے کا طریق کار	۶۰۔
۶۲	درآمد و برآمد میں بینک کا کردار	۶۱۔
۶۲	تخلیق زر کا عمل	۶۲۔
۶۶	بینک کی تباہ کاریاں	۶۳۔
۶۹	بینک کے جائز وظائف و کام	۶۴۔
۷۱	بینک کے سود کو جائز قرار دینے والوں کے دلائل کا جائزہ	۶۵۔
۷۱	طرفین کی رضامندی اور بینک کا سود	۶۶۔
۷۲	شخصی ضرورت اور بینک کا سود	۶۷۔
۷۷	کھاتہ داروں کے ساتھ بینک کا تعلق اور بینک میں جمع شدہ سرمایہ قرض ہے یا امانت؟	۶۸۔
۷۹	مضاربہ اور بینک کا کاروبار	۶۹۔
۸۲	ربا الفضل اور بینک کا سود	۷۰۔
۸۵	ربا الضعاف مضاعفہ (دوگنا چارگنا، یا سود در سود) اور بینک کا سود	۷۱۔
۸۶	بینک کا فائدہ اور جاہلیت کا سود	۷۲۔
۸۷	زمین کرایہ دینے پر بینک کے سود کا قیاس	۷۳۔

بینک کا سود-شبہات و ازالہ

۸۹	”بیع سلم“ پر بینک کے سود کا قیاس	۷۴۔
۹۰	بعض معاصر کے بینک کے سود کے جواز پر چند احادیث سے استدلال کا جائزہ	۷۵۔
۹۸	بینک کے سود کے حرام ہونے پر اجماع	۷۶۔
۹۸	ازہر یونیورسٹی قاہرہ کے ”اسلامک ریسرچ اکیڈمی“ کا اجماع	۷۷۔
۹۸	مسلم ورلڈ لیگ مکہ مکرمہ کے ”فقہ اکیڈمی“ کا اجماع	۷۸۔
۹۹	تنظیم مؤتمر اسلامی جدہ کے ”اسلامک فقہ اکیڈمی“ کا اجماع	۷۹۔
۹۶	نقل ”اسلامک ریسرچ اکیڈمی“ قاہرہ میں پاس شدہ قرارداد دوسری کانفرنس	۸۰۔
۱۰۰	مذکورہ ”اسلامک ریسرچ اکیڈمی“ کے اراکین کے ناموں کی فہرست	۸۱۔
۱۰۲	مفتی مصر کے خلاف بینک کے سود کو حرام قرار دینے والوں کے دستخط کی نقل	۸۲۔
۱۰۴	سودی بینک کا متبادل	۸۳۔
۱۰۵	بینک کا شرعی طریق کار	۸۴۔
۱۰۵	اسلامی بینک میں ڈیپازٹر کا تعلق	۸۵۔
۱۰۶	اسلام کے طریقہ ہائے تمويل	۸۶۔
۱۰۶	شرکت و مضاربہ	۸۷۔
۱۰۷	کرایہ و اجارہ	۸۸۔
۱۰۷	مراجہ مؤجلہ	۸۹۔
۱۱۲	سود کے دلدل سے نکلنے کے طریقے	۹۰۔
۱۱۲	سود لینے اور سود دینے میں فرق	۹۱۔
۱۱۲	ضرورت کی تحدید و حد بندی	۹۲۔

۱۱۳	۹۳۔ ضرورت کی حد بقدر ضرورت ہی ہے
۱۱۳	۹۴۔ صرف اپنے راس المال کو ہی اپنا مال سمجھا جائے
۱۱۴	۹۵۔ سود کے روپے کو مضطر (انتہائی مجبور) لوگوں میں تقسیم کر دیا جائے
۱۱۵	۹۶۔ بیمہ کی تعریف
۱۱۵	۹۷۔ سامان کا بیمہ
۱۱۵	۹۸۔ ذمہ داری کا بیمہ
۱۱۶	۹۹۔ زندگی کا بیمہ (لائف انشورنس)
۱۱۶	۱۰۰۔ اجتماعی بیمہ (گروپ انشورنس)
۱۱۶	۱۰۱۔ تعاونی بیمہ
۱۱۷	۱۰۲۔ تجارتی بیمہ (کمرشیل انشورنس)
۱۱۸	۱۰۳۔ تعاونی بیمہ جائز ہے، اور تجارتی بیمہ جائز نہیں
۱۱۹	۱۰۴۔ تعاونی بیمہ کے جواز کے قائلین کی فہرست
۱۲۰	۱۰۵۔ بیمہ کی اقسام کا اجمالی خاکہ
۱۲۱	۱۰۶۔ بیمہ کا متبادل
۱۲۲	۱۰۷۔ فہرست مراجع و مصادر
۳	۱۰۸۔ دستور الہی سے
۳	۱۰۹۔ دستور نبوی سے
۴	۱۱۰۔ مقدمہ طبع ثالث اردو
۵	۱۱۱۔ فہرست مضامین کتاب

مقدمہ

إِنَّ الْحَمْدَ لِلَّهِ ، نَحْمَدُهُ وَنَسْتَعِينُهُ وَنَسْتَغْفِرُهُ وَنَعُوذُ بِاللَّهِ مِنْ شُرُورِ
 أَنْفُسِنَا وَمِنْ سَيِّئَاتِ أَعْمَالِنَا، مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّ فَلَا
 هَادِيَ لَهُ، وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا
 عَبْدُهُ وَرَسُولُهُ، أَمَّا بَعْدُ :

اسلام ایک آفاقی و عالمگیر مذہب ہے، اس کے احکام منصفانہ و عادلانہ ہیں۔ اسلام امن
 و آشتی اور خیر سگالی کا مذہب ہے۔ اسلام باہمی اخوت، میل و محبت، ہمدردی و عینکاری کا دین
 ہے۔ اسلام ترقی، سیرچشمی اور رواداری کا دین اور احکام میں سہولت و آسانی کا قائل ہے۔
 حرج و تنگی، قید و بند اور مشقت و پریشانی کا نام اسلام نہیں ہے۔ تہذیب و تمدن کے کسی گوشہ کو
 اسلام اپنے ماننے والوں کے عقلوں پر بند نہیں کرتا۔ جائز تجارت اور سرمایہ کاری کے صحیح
 راستوں پر پہرے نہیں بٹھاتا، نہ ہی صنعت و حرفت اور کاشتکاری و زراعت میں نمایاں
 کارگزاری اور امتیاز حاصل کرنے سے منع کرتا ہے، بلکہ ان کاموں کو اسلام کی کامیابی کا زینہ
 اور خیر و فلاح پانے کا ذریعہ قرار دیتا ہے۔ اسلام سچے اور امانت دار تاجر کی کھل کر حوصلہ افزائی
 کرتا ہے اور یہ سکھاتا ہے کہ سب سے بہتر کمائی آدمی کے اپنے ہاتھ کی کمائی ہے۔

مگر دور حاضر میں کمائی کی نت نئی صورتیں پیدا ہو گئی ہیں اور اس کے لئے مختلف تجارتی
 ادارے، کمپنیاں اور بینک قائم کئے گئے ہیں جو آج سارے مالیاتی نظام پر قابض و متصرف
 ہیں۔ ان اداروں کے کاروبار اور طریق کار سے واقفیت حاصل کرنا نہایت ضروری ہو گیا ہے۔
 فقہاء نے صراحت کے ساتھ لکھا ہے: ”مَنْ جَهِلَ بِأَهْلِ زَمَانِهِ فَهُوَ جَاهِلٌ“ (شرح عقود رسم
 المفتی ص ۹۸)۔ ”جو آدمی اپنے اہل زمانہ سے واقف نہ ہو یعنی اہل زمانہ کے طرز زندگی، ان کی

معاشرت، ان کے معاشی معاملات اور ان کے مزاج و مذاق سے نابلد ہو، تو وہ جاہل ہے۔“

ایک عالم کے لئے جس طرح قرآن و سنت کے احکام سے واقف ہونا ضروری ہے، اسی طرح اس کے لئے زمانہ کے ”عرف“ اور زمانہ کے حالات سے واقف ہونا بھی ضروری ہے۔ اس کے بغیر وہ شرعی مسائل میں صحیح نتائج تک نہیں پہنچ سکتا۔ فقہاء احناف میں امام محمد رحمہ اللہ فقہ کی تدوین کے دوران باقاعدہ بازاروں میں جا کر تاجروں کے پاس بیٹھتے، ان کے معاملات کو سمجھتے اور یہ دیکھا کرتے تھے کہ کون سے طریقے بازار میں رائج ہیں۔ اس لئے کہ ایک عالم بالخصوص مفتی کے فرائض میں ان چیزوں سے واقفیت داخل ہے کہ جب ان کے بارے میں اس کے پاس سوال آئے تو وہ اس سوال کے پس منظر سے اچھی طرح واقف ہو۔ اس کے بغیر وہ صحیح نتائج تک نہیں پہنچ سکتا، بلکہ یہاں تک کہا گیا ہے کہ جب کسی معاشرہ میں ناجائز کاروبار ہو رہا ہو، تو عالم یا مفتی کا کام صرف اس حد پر جا کر ختم نہیں ہو جاتا کہ وہ صرف اتنا کہہ دے کہ فلاں کام ناجائز و حرام ہے، بلکہ بحیثیت داعی اس کے فرائض میں یہ بات بھی داخل ہے کہ اس کام کو ناجائز بتانے کے ساتھ ساتھ یہ بھی بتائے کہ اس کا متبادل حلال طریقہ کیا ہے؟ اور وہ متبادل قابل عمل بھی ہونا چاہئے اور شریعت کے موافق و مطابق بھی۔ یوسف علیہ السلام سے جب خواب کی تعبیر پوچھی گئی تو انہوں نے خواب کی تعبیر تو بعد میں بتائی کہ سات سال کا قحط آنے والا ہے، لیکن اس قحط سے نجات حاصل کرنے کا طریقہ و راستہ پہلے بتا دیا، فرمایا: ﴿تَزْرَعُونَ سَبْعَ سِنِينَ دَابَّاً فَمَا حَصَدْتُمْ فَذَرُوهُ فِي سُنْبُلِهِ إِلَّا قَلِيلًا مِّمَّا تَكْتُلُونَ﴾ (یوسف: ۴۷) ”تم سات سال تک پے در پے لگاتار حسب عادت غلہ بویا کرنا، اور فصل کاٹ کر اسے بالیوں سمیت ہی رہنے دینا، سوائے اپنے کھانے کی تھوڑی سی مقدار کے“۔

اس آیت سے معلوم ہوا کہ داعی حق صرف حرام کام کو حرام بتا دینے پر اکتفا نہ کرے، بلکہ

اپنے امکان کی حد تک اس سے نکلنے اور بچنے کا راستہ بھی بتائے۔ اور یہ راستہ اسی وقت بتایا جاسکتا ہے جب آدمی معاملات اور حقائق سے واقف ہو۔ اس کے پیش نظر یہ ضروری سمجھا گیا کہ ان تمام جدید معیشت اور تجارت کے بارے میں پوری معلومات فراہم کی جائے جن کی ایک عالم کو تحقیق مسائل کے وقت ضرورت پیش آتی ہے۔

چونکہ بینک اور دیگر مالیاتی اداروں اور کمپنیوں کی بنیاد ہی سرمایہ دارانہ نظام اور سود پر قائم ہے، اس لئے سود کی حقیقت کو اچھی طرح سمجھ لینا ضروری ہے، مثلاً ایک سرمایہ دار نے کسی کاروبار میں اپنی جیب سے صرف دس لاکھ روپے لگائے اور نوے لاکھ روپے بینک سے قرض لے لئے۔ اور اس طرح ایک کروڑ روپے سے تجارت شروع کی۔ فرض کیجئے کہ کاروبار میں پچاس فیصد کا سالانہ نفع ہوا اور ایک کروڑ روپے کے اب ڈیڑھ کروڑ بن گئے۔ یہ سرمایہ دار پچاس لاکھ کے نفع سے صرف پندرہ لاکھ روپے بطور سود بینک کو دے گا اور جس میں سے بینک اپنا نفع رکھ کر بمشکل دس یا بارہ لاکھ روپے ان ہزاروں اکاؤنٹ ہولڈروں میں تقسیم کرے گا جن کی امانتیں اس کے پاس جمع ہیں، جس کا خالص نتیجہ یہی ہے کہ اس کاروبار میں جن ہزاروں افراد نے نوے لاکھ روپے کا سرمایہ لگایا تھا اور انہی کے سرمائے نے درحقیقت اتنے بھاری نفع کو ممکن بنایا، ان میں تو کل دس بارہ لاکھ روپے تقسیم ہوئے اور جس سرمایہ دار نے کل دس لاکھ روپے کی سرمایہ کاری کی تھی، اسے کاروبار کے نفع کی صورت میں پینتیس لاکھ روپے ملے۔ پھر دل چسپ بات یہ ہے کہ یہ پندرہ لاکھ روپے جو بینک کو دیئے گئے اور بینک کے واسطے سے عوام تک پہنچے، ان کو سرمایہ دار اپنی مصنوعات کی لاگت میں شامل کر لیتا ہے، جو بالآخر اس کی جیب پر نہیں پڑتے بلکہ عام صارفین کی جیب پر پڑتے ہیں۔ کیونکہ اس کاروبار میں اس نے جو مصنوعات تیار کیں، ان کی قیمت متعین کرتے وقت بینک کو دیئے گئے سود کی رقم بھی قیمت میں

شامل کر لی جاتی ہے، اور اس طرح درحقیقت اس کی اپنی جیب سے کچھ بھی خرچ نہیں ہوا۔ اور اگر کاروبار میں کسی آسانی آفت یا کسی حادثہ کی وجہ سے نقصان ہونے لگے تو اس نقصان کی تلافی انشورنس کمپنی کے ذریعہ کر لی جاتی ہے۔ اور اس انشورنس کمپنی میں بھی ان ہزار ہا عوام کا سرمایہ جمع رہتا ہے جو حسب اتفاق ماہ بماء یا سال بسال اپنی کمائی کا ایک حصہ یہاں جمع کراتے رہتے ہیں، لیکن نہ ان کے کسی تجارتی مرکز کو آگ لگتی ہے اور نہ کوئی حادثہ پیش آتا ہے۔ اس لئے عموماً پیسے جمع ہی کراتے ہیں نکلوانے کی نوبت کم ہی آتی ہے۔

دوسری طرف اس قسم کے بہت سے سرمایہ دار اگر کسی بھاری نقصان کے سبب بینک کو قرضے واپس نہ کر سکیں اور اس کے نتیجہ میں بینک کا دیوالیہ ہو جائے، تو اس صورت میں ان سرمایہ داروں کی تو بہت کم رقم گئی، نقصان تو ان سارے امانت داروں کا ہوا جن کے پیسے کے بل بوتے پر سرمایہ دار کاروبار کرتے ہیں۔

خلاصہ یہ کہ سود کے اس نظام کی وجہ سے پوری قوم کے سرمائے کو چند بڑے سرمایہ دار اپنے مفاد کے لئے استعمال کرتے ہیں اور اس کے بدلہ میں قوم کو بہت تھوڑا سا حصہ واپس کرتے ہیں اور یہ تھوڑا حصہ بھی اشیاء کی لاگت میں شامل کر کے دوبارہ عام صارفین عوام سے ہی وصول کر لیتے ہیں اور اپنے نقصان کی تلافی بھی عوام کی بچتوں سے کرتے ہیں۔ اس طرح سود کا مجموعی رخ اس طرف رہتا ہے کہ عوام کی بچتوں کا کاروباری فائدہ زیادہ تر بڑے سرمایہ داروں کو پہنچے اور عوام اس سے کم سے کم مستفید ہوں۔ اس طرح دولت کے بہاؤ کا رخ ہمیشہ سرمایہ داروں کی طرف ہی رہتا ہے۔

یہ سب نتائج دیکھ لینے کے بعد بھی ہمارے یہاں یہ کوشش کی جا رہی ہے کہ بینک کے سود کو جائز قرار دیا جائے۔ حالانکہ ہونا یہ چاہئے تھا کہ بینک کے سود کو جائز قرار دینے کے بجائے خود

بینک کو اسلامائز یعنی بینک کے طریق کار کو اسلامی قانون کے مطابق ڈھالا جاتا اور اس پر عمل کرنے کی کوشش کی جاتی اور دنیا کو یہ بتایا جاتا کہ اسلام کے اصولوں پر عمل کرنے سے یہ اور یہ ثمرات و فوائد حاصل ہوتے ہیں۔ اور دنیا کو باور کرایا جاتا کہ اسلامی احکام و قوانین پر عمل ہی کے ذریعہ انسانیت اپنی سعادت و کامرانی کے راستہ پر گامزن ہو سکتی ہے۔ کہیں ان حضرات کی یہ کوشش اس طرز کی تو نہیں ہے کہ ایک شخص نے چینی کے ڈبہ پر یہ لکھ دیا کہ ”یہ نمک کا ڈبہ ہے“، تاکہ چیونٹی دھوکہ کھا جائے۔ مگر ہوا یوں کہ چیونٹیاں ڈبہ پر نام بدل دینے سے دھوکہ نہیں کھائیں اور اپنے قدرتی حواس کے ذریعہ وہ چینی تک پہنچ گئیں۔ اس لئے آپ بینک کے سود کا نام چاہے جو رکھ لیں، ”نفع“، ”رکھ لیں“، ”بونس“ (Bonus) ”رکھ لیں“، یا ”احسان“، ”رکھ لیں“، اس کی حقیقت نہیں بدل سکتی۔ ایک پکا سچا مسلمان اپنی مومنانہ فراست سے اسے سود ہی سمجھے گا۔

محترم قارئین! زیر نظر کتاب میں بینک کے سود کے حرام ہونے پر مدلل بحث کی گئی ہے، سب سے پہلے قرآن و حدیث سے سود کی حرمت بیان کی گئی ہے، پھر سود اور بچ میں فرق اور جاہلیت کے سود کی تفصیلات ذکر کی گئی ہیں۔ پھر اسلام نے سود پر روک لگانے کے جو طریقے اختیار کئے ہیں وہ بڑے ہی دل کش و دل نشیں انداز میں بیان کئے گئے ہیں۔ اس کے بعد سود کے اخلاقی، اجتماعی اور معاشی نقصانات کو تفصیل سے دکھایا گیا ہے۔ پھر کمپنی اور اس کے طریق کار، بینک، اس کا تاریخی پس منظر، بینک کی اقسام اور اس کے وظائف و کام کو عام فہم لفظوں میں ذکر کیا گیا ہے۔ پھر بینک کی تباہ کاریوں کو دکھایا گیا ہے، اس کے بعد بینک کے سود کو جائز قرار دینے والوں کے دلائل کا تنقیدی جائزہ اور دل نشیں انداز میں ان کا جواب دیا گیا ہے۔ اور بینک کے سود کے حرام ہونے پر مختلف کانفرنسوں اور فقہ اکیڈمیوں میں جو اجماع منعقد ہوا تھا اس کی قرارداد، پھر ناموں کی فہرست اور مصرعے مفتی نے بینک کے سود کے جواز پر جو فتویٰ دیا تھا اور ان کی تردید میں

علماء از ہر کی ایک ٹیم نے مکہ مکرمہ میں ایک علمی بیان شائع کیا تھا، اس پر دستخط کرنے والوں کے نام مع دستخط دکھائے گئے ہیں۔ اور اخیر میں بینک کے متبادل کا ایک اجمالی خاکہ پیش کیا گیا ہے۔ پھر بیمہ پر بحث کی گئی ہے، اس کی مختلف قسموں میں اجتماعی و تعاونی بیمہ کے جواز پر مکہ مکرمہ میں جو اجماع منعقد ہوا تھا، اس کی قرارداد پیش کی گئی ہے اور اس پر دستخط کرنے والوں کے نام بھی ذکر کر دیئے گئے ہیں۔ ان حضرات نے تجارتی بیمہ کو اس کی تمام صورتوں اور شکلوں کے ساتھ حرام قرار دیا ہے اور سب سے اخیر میں بیمہ کا متبادل بھی پیش کر دیا گیا ہے۔

یہ بات بھی یاد رہے کہ ایک مومن کا اس بات پر ایمان ہونا چاہئے کہ اللہ تعالیٰ نے ہمیں جس کام کا حکم دیا ہے یا جس کام سے منع کیا ہے، اس میں ضرور کوئی نہ کوئی حکمت موجود ہے۔ یہ اور بات ہے کہ وہ حکمت ہمارے علم میں آ ہی جائے۔ اگر اس کی حکمت ہمیں معلوم ہو جائے تو زہے قسمت اور اس پر ہمیں اللہ کا شکر ادا کرنا چاہئے، اور اگر وہ حکمت ہماری سمجھ میں نہ آئے یا ہم اسے نہ جان سکیں تو ہم پر کوئی گناہ نہیں۔ ہم سے صرف یہ مطالبہ ہے کہ اللہ تعالیٰ نے ہمیں جس کام کا حکم دیا ہے اسے بجالائیں، یا جس کام سے منع فرمایا ہے، اس سے باز آ جائیں۔

چنانچہ حرمت سود کی بعض حکمتیں علماء کرام نے فرمائی ہیں، جو درج ذیل ہیں:

- ۱۔ سود انسانیت پر ایک ظلم و استحصال ہے، اور اللہ تعالیٰ نے ظلم کو حرام قرار دیا ہے۔
- ۲۔ حرمت سود میں مریض دل اور کمزور ایمان والوں کے لئے سد باب ہے۔

۳۔ سود میں دھوکہ و فریب اور غبن ہوتا ہے۔

۴۔ حرمت سود میں اس معیار کی حفاظت ہوتی ہے جس سے سامان تجارت کو قوام حاصل ہوتا ہے۔

۵۔ سود اللہ تعالیٰ کے نظام و منہج کی ضد و مخالف ہے۔

اس طرح یہ کتاب آپ کے ہاتھوں میں ہے، اس کتاب کا مقصد بینک کے سود کے بارے

میں اسلامی نقطہ نظر کی وضاحت ہے، کسی پر تنقید مقصود نہیں۔ اگر دلائل کا جائزہ لیتے وقت کسی پر تنقید کی گئی ہے تو یہ محض اس قبیل سے ہے جیسا کہ علامہ ذہبی رحمہ اللہ نے شیخ الاسلام ابن تیمیہ رحمہ اللہ کے بارے میں کہا تھا: ”شَيْخُ الْإِسْلَامِ حَبِيبٌ إِلَيْنَا وَلَكِنَّ الْحَقَّ أَحَبُّ إِلَيْنَا مِنْهُ“ ”شیخ الاسلام ہماری محبوب ترین شخصیت ہیں، لیکن ہمارے نزدیک حق ان سے بھی زیادہ محبوب ہے۔“

اس کے ساتھ میں اپنے ان احباب کا بھی ممنون و مشکور ہوں جنہوں نے اس کتاب کی تسوید کے وقت مشورہ، کتابوں کی فراہمی، احادیث کی تخریج وغیرہ میں کسی بھی سلسلہ میں میری اعانت فرمائی۔ فجزاہم اللہ عنی خیر الجزاء۔

اللہ تعالیٰ سے دعا ہے کہ مجھے حق بات کہنے، لکھنے اور اس کی تبلیغ و اشاعت کی توفیق دے اور میرے اس حقیر عمل کو اپنی رضا و خوشنودی کا ذریعہ بنائے۔ اور اس سے عام مسلمانوں کو فائدہ پہنچائے اور ان کی ہدایت کا وسیلہ و ذریعہ بنائے۔ اور جن کی زندگی غلط راستوں پر خصوصاً بینک کے سود کے معاملہ میں چل پڑی ہے انہیں صراط مستقیم کی طرف پلٹ آنے کی توفیق عطا کرے۔ اگر اس کتاب کو پڑھنے کے بعد کسی ایک مسلمان بھائی کو بینک کے سود سے تائب ہونے کی توفیق مل جائے تو ہم سمجھیں گے کہ ہماری یہ کاوش کامیاب ہے۔ اور ہدایت تو اللہ تعالیٰ ہی دینے والا ہے اور وہی سمیع و مجیب ہے۔ يٰ مُقَلِّبَ الْقُلُوبِ ثَبِّتْ قُلُوبَنَا عَلٰی دِينِكَ۔

وَصَلِّ اللّٰهُمَّ وَسَلِّمْ وَبَارِكْ عَلٰی نَبِيِّكَ مُحَمَّدٍ وَعَلٰی آلِهِ وَصَحْبِهِ أَجْمَعِينَ، يَارَبَّ الْعَالَمِينَ .

خاکسار خادم اسلام

مشتاق احمد کریمی

نزہیل مدینہ منورہ، سعودی عرب

یکشنبہ ۲۳/۳/۱۴۴۰ء مطابق ۱۱/۱۲/۱۴۴۰ھ

بسم اللہ الرحمن الرحیم

سود کی حرمت

اللہ تعالیٰ نے سود کو قطعی طور پر حرام کیا ہے اور سود کھانے والوں کے ساتھ اللہ تعالیٰ اور اس کے رسول محمد ﷺ نے اعلان جنگ کی وعید سنائی ہے، ارشاد ربانی ہے: ﴿يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنْتُمْ مُؤْمِنِينَ، فَإِن لَّمْ تَفْعَلُوا فَأْذَنُوا بِحَرْبٍ مِنَ اللَّهِ وَرَسُولِهِ، وَإِن تُبْتُمْ فَلَكُمْ رُؤُوسُ أَمْوَالِكُمْ، لَا تَظْلِمُونَ وَلَا تُظْلَمُونَ﴾ (البقرہ: ۲۷۸-۲۷۹) ”اے ایمان والو! اللہ تعالیٰ سے ڈرو اور جو سود باقی رہ گیا ہے وہ چھوڑ دو، اگر تم سچے ایمان والے ہو۔ اور اگر ایسا نہیں کرتے تو اللہ تعالیٰ سے اور اس کے رسول سے لڑنے کے لئے تیار ہو جاؤ، ہاں! اگر توبہ کر لو، تو تمہارا اصل مال تمہارا ہی ہے، نہ تم ظلم کرو نہ تم پر ظلم کیا جائے۔“

اور ابو ہریرہ رضی اللہ عنہ سے روایت ہے کہ نبی کریم ﷺ نے ارشاد فرمایا: ﴿الرِّبَا سَبْعُونَ خُوبًا أَيْسَرُهَا أَنْ يَنْكِحَ الرَّجُلُ أُمَّهُ﴾ ”سود کا گناہ اپنی ماں کے ساتھ زنا کرنے سے بھی ستر درجہ بڑا ہے۔“ (ابن ماجہ: باب التغلیظ فی الربا، حدیث نمبر ۲۲۷، حاکم ۲/۳۷ باب اربی الرباعرض الرجل، مشکوٰۃ المصابیح ص ۲۲۶، علامہ البانی نے صحیح ابن ماجہ ۲/۲۷ میں صحیح قرار دیا ہے)۔

اور عبد اللہ بن حظلہ غسیل الملائکہ رضی اللہ عنہ سے روایت ہے کہ نبی کریم ﷺ نے ارشاد فرمایا: ﴿دِرْهَمُ رَبَا يَأْكُلُهُ الرَّجُلُ وَهُوَ يَعْلَمُ أَشَدُّ عِنْدَ اللَّهِ مِنْ سِتَّةٍ وَثَلَاثِينَ زَنْيَةً﴾ ”سود کا ایک درہم (پیسہ) جسے آدمی جان بوجھ کر کھائے، وہ اللہ تعالیٰ کے نزدیک چھتیس مرتبہ زنا کرنے سے بھی بڑا گناہ ہے۔“ (احمد ۵/۲۲۵، دارقطنی: (۲۹۵)، الصحیحہ ۱۰۳۳، مشکوٰۃ المصابیح ص ۲۲۶، علامہ البانی نے الصحیحہ ۲/۲۹، حدیث نمبر ۱۰۳۳ میں شیخین کی شرط پر صحیح قرار دیا ہے)۔

سود خور کی مذمت

اللہ تعالیٰ نے قرآن مجید میں ارشاد فرمایا: ﴿الَّذِينَ يَأْكُلُونَ الرِّبَا لَا يَقُومُونَ إِلَّا كَمَا يَقُومُ الَّذِي يَتَخَبَّطُهُ الشَّيْطَانُ مِنَ الْمَسِّ، ذَلِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا وَأَحَلَّ اللَّهُ الْبَيْعَ وَحَرَّمَ الرِّبَا﴾ (البقرہ: ۲۷۵) ”سود خور لوگ نہ کھڑے ہوں گے مگر اسی طرح جس طرح وہ کھڑا ہوتا ہے جسے شیطان چھو کر جھٹی بنا دے، یہ اس لئے کہ یہ کہا کرتے تھے کہ تجارت بھی تو سود ہی کی طرح ہے، حالانکہ اللہ تعالیٰ نے تجارت کو حلال کیا ہے اور سود کو حرام“۔

اور جابر بن عبد اللہ رضی اللہ عنہ سے روایت ہے کہ: ﴿لَعَنَ رَسُولُ اللَّهِ ﷺ آكِلَ الرِّبَا وَمُؤْكِلَهُ وَكَاتِبَهُ وَشَاهِدِيهِ، وَقَالَ: هُمْ سَوَاءٌ﴾ ”رسول اکرم ﷺ نے سود کھانے والے، سود دینے والے، اسے لکھنے والے اور اس کے گواہ بننے والے سب پر برابر کی لعنت بھیجی ہے“۔ (مسلم: ۳/۱۲۱۸، باب لعن آكل الربا، حدیث نمبر ۱۵۹۷)۔

پیارے مسلمان بھائی! اب آئیے دیکھیں کہ وہ کون سی چیز ہے جس کے بارے میں اتنی سخت وعید سنائی گئی ہے، اس کی حقیقت کیا ہے؟ اور وہ کن چیزوں میں پائی جاتی ہے؟ اس میں اور تجارت میں کیا فرق ہے؟ اور زمانہ جاہلیت میں کس کس طرح کے سودی کاروبار ہوتے تھے جسے قرآن وحدیث میں سختی کے ساتھ منع کیا گیا ہے؟ پہلے ان ساری باتوں سے واقفیت حاصل کرنا نہایت ضروری ہے، تاکہ ایک مسلمان اس سے دور رہ سکے۔

سود کی تعریف

قرآن وسنت کی اصطلاح میں سود کو ”ربا“ کہتے ہیں، اس لفظ کا مادہ ”رَبَّ وَ“ ہے۔ لغت میں جس کے معنی ”زیادتی، نمو، بڑھوتری اور چڑھنے“ کے ہیں۔ ”رَبَا“ ”بڑھا اور

زیادہ ہوا، ”رَبَا فَلَانُ السَّوِيقَ“ ”اس نے ستو گھولا تو پھول گیا“، ”رَبَا فِي حَجَرِهِ“ ”اس نے فلاں کی آغوش میں نشوونما پائی“، ”أَرَبَى الشَّيْءُ“ ”چیز کو بڑھایا“ وغیرہ معانی لغت میں بیان کئے گئے ہیں۔ خود قرآن مجید میں بھی اس لفظ کو بڑھنے کے معنی میں استعمال کیا گیا ہے، چنانچہ ارشادِ ربانی ہے: ﴿يَمْحَقُ اللَّهُ الرَّبَا وَيُرْبِي الصَّدَقَاتِ﴾ (البقرہ: ۲۷۶) ”اللہ تعالیٰ سود کو مٹاتا ہے اور صدقہ کو بڑھاتا ہے“۔

شریعت کی اصطلاح میں سود کی یہ تعریف کی گئی ہے: ”هُوَ زِيَادَةُ أَحَدِ الْبَدَلَيْنِ الْمُتَجَانِسَيْنِ مِنْ غَيْرِ أَنْ يُقَابَلَ هَذِهِ الزِّيَادَةُ عَوْضٌ“ ”ایک ہی جنس کی دو چیزوں کا آپس میں تبادلہ کرتے وقت ایک کو دوسرے سے اس طرح زیادہ لینا کہ اس زیادتی کے عوض میں کوئی چیز نہ ہو، سود کہلاتا ہے“۔ (البنوک الإسلامية بين النظرية والتطبيق ص ۴۴)۔

فتاویٰ عالمگیری میں سود کی یہ تعریف کی گئی ہے: ”الرَّبَا عِبَارَةٌ عَنْ فَضْلِ مَالٍ لَا يُقَابَلُهُ عَوْضٌ فِي مُعَاوَضَةِ مَالٍ بِمَالٍ“ ”سود اس زائد مال کو کہتے ہیں کہ مال کو مال سے تبادلہ کرتے وقت اس کے مقابلہ میں کوئی عوض نہ ہو“۔

ہدایہ میں سود کی یہ تعریف بیان کی گئی ہے: ”الرَّبَا هُوَ الْفَضْلُ الْمُسْتَحِقُّ لِأَحَدِ الْمُتَعَاوِدِينَ فِي الْمُعَاوَضَةِ الْخَالِي عَوْضٌ شَرْطٌ فِيهِ“ ”لین دین کرتے وقت اس زائد مال کو سود کہتے ہیں جو کسی ایک فریق کو بطور شرط بلا معاوضہ حاصل ہو“۔

سود کی مذکورہ تعریف سے معلوم ہوا کہ اصل رقم پر جو زیادتی ہوگی وہ ”رَبَا“ کہلائے گی۔ اس لئے سود کی تعریف کا خلاصہ یہ ہوا: ”قرض میں دیئے گئے راس المال پر جو زائد رقم مدت کے مقابلہ میں شرط اور تعین کے ساتھ لی جائے، وہ ’سود‘ ہے“۔ راس المال پر اضافہ، اضافہ کی تعین مدت کے لحاظ سے کیا جانا اور معاملہ میں اس کا مشروط ہونا، یہ تین اجزائے ترکیبی ہیں جن

سے سود بنتا ہے اور ہر وہ معاملہ قرض جس میں یہ تینوں اجزاء پائے جاتے ہوں وہ سودی معاملہ ہے، اس سے قطع نظر کہ وہ قرض تجارت کے مقصد سے لیا گیا ہو، یا شخصی ضرورت پوری کرنے کے لئے، اور اس قرض کا لینے والا شخص غریب ہو یا مالدار، کوئی کمپنی ہو یا حکومت۔

زمانہ جاہلیت کا سود

اب آئیے دیکھیں کہ جاہلیت کا سود کیا تھا جس کی حرمت پر قرآن مجید میں آیت اتری اور جسے نبی کریم ﷺ نے سختی کے ساتھ منع فرمایا۔ چنانچہ زمانہ جاہلیت میں ”ربا“ کا اطلاق جس طرز معاملہ پر ہوتا تھا، اس کی متعدد صورتیں روایات میں آئی ہیں، اس کی ایک صورت یہ تھی:

فقہ رحمہ اللہ کا بیان ہے کہ: ”اہل جاہلیت کا ”ربا“ یہ تھا کہ ایک شخص دوسرے شخص کے ہاتھ مال فروخت کرتا اور قیمت ادا کرنے کے لئے ایک مدت طے کر لیتا، اب اگر وہ مدت پوری ہوگئی اور خریدار کے پاس اتنا مال نہ ہوا کہ قیمت ادا کر دے، تو بیچنے والا اس پر زائد رقم عائد کر دیتا اور مہلت میں اضافہ کر دیتا“۔ (ابن جریر ج ۳ ص ۶۷)۔

مجاہد رحمہ اللہ کہتے ہیں: ”جاہلیت کا ”ربا“ یہ تھا کہ ایک شخص کسی سے قرض لیتا اور کہتا کہ اگر تو مجھے اتنی مہلت دے تو میں اصل مال سے اتنا زیادہ دوں گا“۔ (ابن جریر ج ۳ ص ۶۷)۔

علامہ ابوبکر بھصا رحمہ اللہ کی تحقیق کے مطابق: ”اہل جاہلیت کا ”ربا“ یہ تھا کہ وہ لوگ ایک دوسرے سے قرض لیتے تو باہم یہ طے ہو جاتا کہ اتنی مدت میں اتنی رقم اصل راس المال سے زیادہ ادا کی جائے گی“۔ (احکام القرآن جلد اول)۔

علامہ فخر الدین رازی رحمہ اللہ کی تحقیق کے مطابق: ”اہل جاہلیت کا یہ دستور تھا کہ وہ ایک شخص کو ایک معین مدت کے لئے روپیہ دیتے اور اس سے ماہ بمابہ ایک مقررہ رقم سود کے طور پر وصول کرتے رہتے، جب مدت ختم ہو جاتی تو مدیون سے راس المال کا مطالبہ کیا جاتا، اگر وہ

ادانہ کر سکتا تو پھر ایک مزید مدت کے لئے مہلت دی جاتی اور سود میں اضافہ کر دیا جاتا۔“
(تفسیر کبیر ج ۲ ص ۳۵۱)۔

سود کی مذکورہ تعریف اور جاہلیت میں رائج سودی کاروبار پر غور کریں گے تو معلوم ہوگا کہ موجودہ زمانہ میں بینکوں کا جو سودی کاروبار ہے وہ بعینہ جاہلیت کے سودی کاروبار میں سے ایک کاروبار ہے، جس کی حرمت پر تمام امت کا اجماع ہے۔

جاہلیت میں اس طرح کے کاروبار رائج تھے، انہی کو اہل عرب ”ربا“ کہتے تھے۔ اور اسی چیز کو قرآن مجید میں حرام کیا گیا ہے، مگر وہ ”ربا“ کو بیع و تجارت کی طرح جائز سمجھتے تھے، جس طرح موجودہ جاہلیت میں سمجھا جاتا ہے۔ اسلام نے پہلی بار یہ بتایا کہ اس المال میں جو زیادتی بیع و تجارت سے ہوتی ہے وہ اس زیادتی سے مختلف ہے جو ”ربا“ سے ہوتی ہے۔ پہلی قسم کی زیادتی حلال ہے اور دوسری قسم کی زیادتی حرام۔ اللہ تعالیٰ نے ان کی تردید میں فرمایا:

﴿ذَلِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا، وَأَحَلَّ اللَّهُ الْبَيْعَ وَحَرَّمَ الرِّبَا﴾ (البقرہ: ۲۷۵) ”یہ اس لئے کہ یہ کہا کرتے تھے کہ تجارت بھی تو سود ہی کی طرح ہے، حالانکہ اللہ تعالیٰ نے تجارت کو حلال کیا ہے اور سود کو حرام۔“

علامہ ابن ابن قد امہ رحمہ اللہ نے فرمایا: (وَهُوَ مُحَرَّمٌ بِالْكِتَابِ وَالسُّنَّةِ وَالْإِجْمَاعِ) ”سود کتاب و سنت اور اجماع امت کے دلائل سے حرام ہے۔“ (المغنی ۶/۵۱)۔
اب ایک مسلمان پر لازم ہے کہ وہ بیع و تجارت اور سود کے مابین فرق جانے، سود کی خصوصیات کو سمجھے اور اس کی تباہ کاری پر بصیرت حاصل کرے تاکہ اسے معلوم ہو جائے کہ اسلام نے کس بنا پر سود کو حرام کیا ہے۔

بیع اور ربا میں بنیادی فرق

بیع یہ ہے کہ بیچنے والا ایک چیز کو فروخت کرنے کے لئے پیش کرتا ہے۔ خریدنے والے اور بیچنے والے کے درمیان اس چیز کی ایک قیمت طے پاتی ہے اور اس قیمت کے بدلہ میں خریدنے والا اس چیز کو لے لیتا ہے۔

اس کے مقابلہ میں ’’ربا‘‘ یہ ہے کہ ایک شخص اپنا راس المال ایک دوسرے شخص کو قرض دیتا ہے اور یہ شرط کر لیتا ہے کہ اتنی مدت میں اتنی رقم تجھ سے راس المال پر زائد لوں گا، اسی زائد رقم کا نام سود ہے جو کسی چیز کا عوض نہیں بلکہ محض مہلت کا عوض ہوتا ہے۔

بیع و تجارت اور ’’ربا‘‘ کے دونوں معاملوں میں غور کرنے پر درج ذیل فرق معلوم ہوگا:

۱۔ بیع میں خریدنے اور بیچنے والے کے درمیان منافع کا تبادلہ برابری کے ساتھ ہوتا ہے، کیونکہ خریدنے والا اس چیز سے فائدہ اٹھاتا ہے جو اس نے بیچنے والے سے خریدی ہے، اور بیچنے والا اپنی اس محنت، ذہانت اور وقت کی اجرت لیتا ہے جس کو اس نے خریدنے والے کے لئے وہ چیز مہیا کرنے میں صرف کیا ہے۔

اس کے مقابلہ میں سودی لین دین میں منافع کا برابری کے ساتھ تبادلہ نہیں ہوتا، سود لینے والا تو مال کی ایک مقررہ مقدار لے لیتا ہے جو اس کے لئے یقینی طور پر نفع بخش ہے۔ لیکن سود دینے والے کو صرف مہلت ملتی ہے جس کا نفع بخش ہونا غیر یقینی ہے، کیونکہ قرض دار نے اگر اپنی شخصی ضرورت کے لئے قرض لیا ہے تب تو مہلت یقیناً نقصان دہ ہے۔ اور اگر اس نے یہ قرض تجارت کی غرض سے لیا ہے تو مہلت میں جس طرح اس کے لئے نفع کا امکان ہے، اسی طرح نقصان کا بھی امکان ہے۔ لیکن قرض خواہ بہر حال اس سے نفع کی ایک مقررہ مقدار لے لیتا ہے، خواہ قرض دار کو اپنے کاروبار میں فائدہ ہو یا نقصان۔

معلوم ہوا کہ سود کا معاملہ یا تو ایک فریق کے فائدہ اور دوسرے کے نقصان پر ہوتا ہے، یا ایک کے یقینی اور متعین فائدہ اور دوسرے کے غیر یقینی اور غیر متعین فائدہ پر۔

۲۔ خرید و فروخت کے معاملہ میں بیچنے والا خریدنے والے سے خواہ کتنا ہی زیادہ نفع لے، بہر حال وہ صرف ایک مرتبہ لیتا ہے، جبکہ سود کے معاملہ میں روپیہ دینے والا مسلسل اپنے روپے پر منافع وصول کرتا رہتا ہے، اور وقت کی رفتار کے ساتھ ساتھ اس کا منافع بڑھتا چلا جاتا ہے، قرض دار نے اس کے روپیہ سے خواہ کتنا ہی فائدہ حاصل کیا ہو، بہر حال اس کا فائدہ ایک خاص حد تک ہی ہوگا، مگر اس کے معاوضہ میں روپیہ دینے والا جو نفع اٹھاتا ہے اس کے لئے کوئی حد نہیں ہوتی۔

۳۔ خرید و فروخت میں چیز اور اس کی قیمت کا مبادلہ ہونے کے ساتھ ہی معاملہ ختم ہو جاتا ہے، اس کے بعد خریدنے والے کو کوئی چیز بیچنے والے کو واپس نہیں دینی پڑتی، لیکن سود کے معاملہ میں قرض دار روپیہ لے کر خرچ کر چکا ہوتا ہے اور پھر اس کو وہ خرچ کیا ہوا روپیہ دوبارہ حاصل کر کے سود کے اضافہ کے ساتھ واپس دینی پڑتی ہے۔

۴۔ خرید و فروخت میں انسان اپنی محنت اور ذہانت صرف کرتا ہے اور اس کا فائدہ لیتا ہے، مگر سودی کاروبار میں وہ محض اپنا ضرورت سے زائد مال دے کر بلا کسی محنت و مشقت کے دوسروں کی کمائی میں حصہ دار بن جاتا ہے۔

اس کے علاوہ سود انسان کے اندر بخل، خود غرضی، شقاوت، بے رحمی اور زر پرستی کی صفات پیدا کرتا ہے۔ وہ قوم اور قوم میں عداوت ڈالتا ہے، وہ افراد قوم کے درمیان ہمدردی اور امداد باہمی کے تعلقات کو قطع کرتا ہے، وہ سوسائٹی میں دولت کی آزادانہ گردش کو روکتا ہے، بلکہ دولت کی گردش کا رخ ناداروں سے مالداروں کی طرف پھیر دیتا ہے۔ اس کی وجہ سے جمہور کی

دولت سمٹ کر ایک طبقہ کے پاس اکٹھی ہوتی چلی جاتی ہے اور یہ چیز آخر کار پوری سوسائٹی کے لئے بربادی کی موجب ہوتی ہے، جیسا کہ معاشیات میں بصیرت رکھنے والوں سے پوشیدہ نہیں۔ سود کے یہ تمام اثرات ناقابل انکار ہیں۔ (تفصیل کے لئے ملاحظہ ہو کتاب ”سود“)

سود اور اجرت میں فرق

ہم پہلے یہ بیان کر چکے ہیں کہ سود ”زیادتی“ اور ”اضافہ“ کو کہتے ہیں، اور ”اجرت“ لغت میں خدمت کے مقابلہ میں ”عوض“ یا ”بدلہ“ کو کہتے ہیں۔ اور ”اجارت“ اس متعین منفعت کی قیمت کو کہتے ہیں جس پر طرفین آپس میں اتفاق کر لیتے ہیں۔ معلوم ہوا کہ ”اجرت“ اور ”منفعت“ کے مابین گہرا تعلق ہے۔

علامہ ابن قدامہ رحمہ اللہ فرماتے ہیں: ”اجارت“ اجر سے مشتق ہے جس کے معنی ”عوض“ یا ”بدل“ کے ہیں، اسی سے ثواب کو اجر کہتے ہیں، کیونکہ اللہ تعالیٰ بندہ کو اس کی طاعت کے عوض بدلہ دیتا ہے۔ اس سے معلوم ہوا کہ ”اجرت“ اس مالی عوض کو کہتے ہیں جو جائز منفعت کے مقابلہ میں دیا جاتا ہے۔ اب یہ منفعت یا تو اشخاص کی خدمت سے حاصل ہوگی، یا ایسی قابل انتفاع چیزوں سے حاصل ہوگی جن سے فائدہ اٹھایا جاتا ہے اور اس کا عین باقی رہتا ہے۔ اسی دوسری صورت سے سود کو جائز کرنے کا نظریہ ماخوذ ہے، وہ اس طرح کہ سود اس روپے سے استفادہ کی اجرت ہے جو قرض دار کو دیا گیا ہے۔ اس لئے اجرت اور سود میں فرق جاننا نہایت ضروری ہو گیا ہے۔ اجرت سود سے درج ذیل باتوں میں مختلف ہے:

۱۔ اجرت اور سودی قرض میں فرق یہ ہے کہ اجرت میں دائن اور مدیون کا کوئی علاقہ و تعلق نہیں ہوتا، بلکہ اس میں مزدور اور مزدوری کرانے والے کا علاقہ ہوتا ہے۔ اور اجرت اور تجارتی سود میں فرق یہ ہے کہ اس میں دو اموال کے درمیان تبادلہ نہیں ہوتا، بلکہ اس میں مال

یعنی مزدوری اور عمل یعنی منفعت کا معاوضہ ہوتا ہے۔

۲۔ کسی چیز سے فائدہ اٹھانے اور اس پر اجرت دینے کے لئے شرط یہ ہے کہ اس چیز سے فائدہ اٹھانے کا امکان اس طرح سے ہو کہ اس کا عین ضائع نہ ہوتا ہو۔ مثلاً روشنی کے لئے موم بتی کو کرایہ پر دینا اور اس کی اجرت لینا جائز و درست نہیں ہے۔ اور قرض میں روپے کا عین باقی نہیں رہتا، بلکہ اس کی قیمت باقی رہتی ہے اور اس کا عین ضائع ہو جاتا ہے۔ (بنوک تجاریۃ بدون ربا ص ۱۶۱ تا ۱۶۳)۔

ایدااع اور ودیعت میں فرق

فقہاء نے ایداع کی تعریف یہ کی ہے: ”تَسْلِيْطُ الْغَيْرِ عَلَى حِفْظِ مَالِهِ“ یعنی دوسرے آدمی کو اپنے مال کی حفاظت پر مامور کرنا۔ اور ”ودیعت“ اس مال کو کہتے ہیں جو امانت دار کے پاس رکھا جاتا ہے۔ موجودہ بینک میں رکھا جانے والا روپیہ و دیعت کے شرعی مفہوم سے اس اعتبار سے ملتا ہے کہ بینک میں روپیہ رکھنے والا اپنا روپیہ اس غرض سے رکھتا ہے کہ اس کے روپے کی حفاظت ہو اور طلب و ضرورت کے وقت اسے واپس ملے۔

لیکن بینک یہ امانت استعمال کرتا ہے اور اپنے مال کے ساتھ ملا کر اس سے فائدہ کماتا ہے۔ اس لئے اس تصرف کے سبب و دیعت اپنے شرعی مفہوم سے نکل جاتی ہے اور قرض یا سلف کا درجہ لے لیتی ہے، کیونکہ قرض دار کو قرض کے مال میں تصرف کرنے اور اسے استعمال کرنے کا حق ہوتا ہے اور ضائع و تلف ہونے کی صورت میں اس کا ضامن ہوتا ہے۔ معلوم ہوا کہ و دیعت کو قرض میں بدل دینا جائز ہے، جیسا کہ زبیر بن عوام رضی اللہ عنہ کیا کرتے تھے۔ وہ اس طرح کہ جب کوئی شخص ان کے پاس اپنا مال امانت رکھنے کے لئے لاتا تھا تو وہ کہتے تھے: ”یہ امانت نہیں بلکہ بطور قرض رکھتا ہوں، کیونکہ مجھے اس کے ضائع و تلف ہونے کا خطرہ ہے۔“

(بخاری: کتاب فرض الخمس (۳۱۲۹)۔

اس واقعہ سے معلوم ہوا (اور کسی صحابی نے ان کے اس عمل پر نکیر نہیں کی) کہ وہ ودیعت یا امانت کو قرض میں تبدیل کر دیتے تھے، کیونکہ وہ صاحب مال کی اجازت سے اس مال کو بڑھاتے تھے۔ موجودہ بینک کا طریقہ کار بھی یہی ہے کہ وہ امانت داروں کے سرمایہ کے ساتھ بعینہ یہی تصرف کرتا ہے۔ (بنوک تجاریۃ بدون ربا ص ۱۸۴ تا ۱۸۵)۔

علامہ محمد امین شنفیطی رحمہ اللہ رقمطراز ہیں:

”فقہاء کے نزدیک ودیعت یہ ہے کہ مال کی حفاظت کی غرض سے کسی دوسرے شخص کو اپنا وکیل یا نائب بنایا جائے۔ اب اگر وکیل یا نائب کو اس مال میں تصرف کی اجازت ہو تو اس کی دو صورت ہے۔ ایک یہ کہ وہ مال اس نوعیت کا ہو کہ اس کے استعمال سے اس کا عین تلف ہو جائے۔ دوسرا یہ کہ اس کے استعمال سے اس کا عین تلف نہ ہو۔ اب اگر اس کے استعمال سے اس مال کا عین تلف نہ ہو، تو اس کو ”عاریت“ کہتے ہیں۔ اور اگر اس کے استعمال سے اس کا عین تلف ہو جائے جیسے نقد اور روپیہ وغیرہ، تو ایسی صورت میں وہ ودیعت نہیں رہتی بلکہ قرض میں بدل جاتی ہے۔ اور جب تصرف و استعمال کی صورت میں ودیعت و امانت قرض بن جاتی ہے، تو موجودہ بینک امانت دار کو اس کی امانت کی مقدار سے جو زائد روپیہ دیتا ہے، وہ بلاشبہ سود ہے۔“

(دراسة شرعية ص ۲۷۱-۲۷۲، موقف الشريعة من المصارف الإسلامية المعاصرة ص ۴۱-۴۲)۔

اب ہم قارئین کی معلومات کے لئے ذیل میں قرض کسے کہتے ہیں؟ اس کی تعریف کیا ہے، نیز قرض کس غرض سے لیا اور دیا جاتا ہے، کچھ تفصیل بیان کرتے ہیں، تاکہ قارئین کو پوری بصیرت اور واقفیت حاصل ہو۔

قرض کی تعریف

قرض کی تعریف یہ بیان کی گئی ہے: ”دَفْعُ مَالٍ لِمَنْ يَنْتَفِعُ بِهِ وَيَرُدُّ بَدَلَهُ“ (بنوک تجاریہ بدون ربا ص ۱۸۳) ”ایک شخص کا دوسرے شخص کو اپنا مال حوالے کرنا تاکہ وہ اسے اپنی حاجت و ضرورت پوری کرے اور بعد میں اس شخص کو اس کا بدل لوٹا دے“۔ معاملہ قرض میں قرض کی مقدار، اس کی نوعیت اور صفت معلوم ہونا ضروری ہے۔

لوگوں کی سہولت و آسانی کی غرض سے قرض کو شریعت میں جائز قرار دیا گیا ہے۔ قرض روپیہ کمانے کا نہ کوئی وسیلہ ہے اور نہ ہی مال بڑھانے کا کوئی طریقہ، بلکہ وہ ایک قسم کا احسان ہوتا ہے۔ اس وجہ سے قرض دار پر وہی مقدار ادا کرنا لازم ہے جو اس نے قرض خواہ سے لیا ہے، یا کم از کم اس کی مثل ادا کرنا ضروری ہے، اس سے زائد نہیں۔ کیونکہ علم فقہ کا یہ اصول ہے کہ: ”جو قرض نفع لائے وہ سود ہے“۔ اور یہ حرمت اس کے ساتھ مقید ہے جب کہ قرض کا نفع مشروط ہو، یا طرفین میں متعارف ہو۔ اگر قرض کا نفع مشروط نہ ہو اور نہ ہی طرفین میں متعارف ہو، تو اخلاقاً قرض دار قرض سے بہتر اور زائد ادا کر سکتا ہے۔ ابو رافع رضی اللہ عنہ بیان کرتے ہیں: ”رسول اکرم ﷺ نے ایک آدمی سے اونٹ کا بچہ قرض پر لیا۔ پھر آپ کے پاس جب صدقہ کا اونٹ آیا تو آپ ﷺ نے مجھے اس آدمی کو اونٹ کا بچہ ادا کرنے کا حکم دیا۔ میں نے کہا: یہاں تو صرف بڑے اونٹ ہیں، اونٹ کا بچہ کوئی نہیں، تو نبی کریم ﷺ نے حکم دیا: ﴿اعْطِهِ إِيَّاهُ فَإِنَّ خَيْرَ كُمْ أَحْسَنُكُمْ قَضَاءً﴾” ”بڑا اونٹ ہی دے دو، کیونکہ تم میں بہتر وہ شخص ہے جو ادائیگی میں بہتر ہو“۔ (بخاری ج ۳ ص ۱۵۳، مسلم ج ۵ ص ۵۴)۔

قرض سے متعلق مذکورہ احکام و تفصیل سے ثابت ہو گیا کہ تجارتی بینک جو سود پر قرض دیتا ہے، یا لیتا ہے وہ حرام ہے، کسی بھی صورت میں جائز نہیں۔ اور اسلامی بینکوں کو چاہئے کہ شریعت

اسلامیہ کے مطابق لوگوں کی سہولت و آسانی کے لئے بلا سود قرض فراہم کریں۔ (البنوک
الإسلامیة بین النظرية والتطبيق ص ۱۱۷)۔

سود پر روک لگانے کے طریقے

اسلام جب کسی چیز کو حرام کرتا ہے تو اس کی طرف جانے کے جتنے راستے ممکن ہیں ان سب کو بند کر دیتا ہے، بلکہ اس کی طرف پیش قدمی کی ابتدا جس مقام سے ہوتی ہے وہیں پر روک لگا دیتا ہے، تاکہ انسان اس کے قریب بھی نہ جانے پائے۔ یہی سبب ہے اسلام نے ہر اس چیز کو حرام قرار دیا ہے جو سود تک پہنچائے اور سود کھانے کا وسیلہ بنے۔ اب ہم ذیل میں ان باتوں کو درج کر رہے ہیں جو اسلام نے سود کا راستہ بند کرنے کے لئے حرام کیا ہے:

۱۔ ربا الفضل کی حرمت:

”ربا الفضل“ اس زیادتی کو کہتے ہیں جو ایک ہی جنس کی دو چیزوں کے دست بدست لین دین میں ہو، یا دو مختلف جنس کی چیزوں کا لین دین ادھار کے ساتھ ہو۔ ”ربا الفضل“ میں وہ تمام چیزیں داخل ہیں جن میں وہی علت پائی جائے جو نبی کریم ﷺ کے ذکر کردہ چھ قسم کی چیزوں میں پائی جاتی ہے اور وہ ہیں: سونا، چاندی، گیہوں، جو، کھجور اور نمک۔

علامہ ابن قیم رحمہ اللہ رقمطراز ہیں: ”اسلام نے سود کا دروازہ بند کرنے کے لئے ”ربا الفضل“ کو حرام قرار دیا ہے، کیونکہ اس میں قرض والے سود خوری کا خطرہ ہے، وہ اس طرح کہ جب انسان ایک درہم کو دو درہم کے عوض بیچے۔ ایسا اس صورت میں ہوتا ہے جب دونوں قسم کے درہموں میں فرق ہو، یا ایک عمدہ نوع کا ہو اور دوسرا ردی، یا ایک ہلکا ہو اور دوسرا وزنی۔ تو وہ نقد نفع کی حد سے تجاوز کر کے ادھار نفع کی طرف چھلانگ لگائے گا جو ”قرض کا ربا“ کہلاتا ہے اور یہ سود خوری کا نہایت قریب ترین ذریعہ ہے۔ اس لئے حکمت اس بات کی متقاضی ہوئی

کہ سود کے اس دروازہ کو بند کر دیا جائے اور ایک درہم کو دو درہموں کے عوض خرید و فروخت کو خواہ دست بدست اور خواہ ادھار ہو، بہر دو صورت ممنوع قرار دیا جائے۔ اور یہ حکمت معقول ہے جو فتنہ و فساد کے دروازہ کو بند کر دیتی ہے۔ (اعلام الموقعین ج ۲ ص ۳۰ تحقیق عبدالرحمن وکیل)۔

چنانچہ عبادہ بن صامت رضی اللہ عنہ سے روایت ہے کہ نبی کریم ﷺ نے ارشاد فرمایا:

﴿الذَّهَبُ بِالذَّهَبِ وَالْفِضَّةُ بِالْفِضَّةِ وَالْبُرُّ بِالْبُرِّ وَالشَّعِيرُ بِالشَّعِيرِ وَالتَّمْرُ بِالتَّمْرِ وَالْمِلْحُ بِالْمِلْحِ مِثْلًا بِمِثْلِ سَوَاءٍ بِسَوَاءٍ يَدًا بِيَدٍ، فَإِذَا اخْتَلَفَتْ الْأَصْنَافُ فَبِيعُوا كَيْفَ شِئْتُمْ إِذَا كَانَ يَدًا بِيَدٍ﴾ ”سونے کا تبادلہ سونے سے، اور چاندی کا چاندی سے، اور گیہوں کا گیہوں سے، اور جو کا جو سے، اور کھجور کا کھجور سے، اور نمک کا نمک سے اس طرح ہو کہ جیسے کا تیسا اور برابر برابر اور دست بدست ہو۔ البتہ اگر مختلف جنس کی چیزوں کا ایک دوسرے سے تبادلہ ہو تو پھر جیسا چاہو بیچا کرو، بشرطیکہ لین دین دست بدست ہو۔“ (بخاری ۳/۳۱۱، مسلم ۳/۱۲۱۰، حدیث نمبر ۱۵۸۷، ترمذی ۳/۵۳۲، ابوداؤد ۳/۲۴۸، مشکوٰۃ، حدیث نمبر: ۲۸۰۹)

معلوم ہوا کہ ایک ہی جنس کی دو چیزوں کو دست بدست کی بیشی کے ساتھ بیچنا، یا ادھار بیچنا بہر دو صورت حرام ہے۔ اور جنس مختلف ہونے کی صورت میں اگر دست بدست ہو تو جائز و درست ہے، ورنہ ادھار کی صورت میں حرام ہے۔

۲۔ سود خور کے پاس ملازمت کرنا، یا سودی کاروبار کا تعاون کرنا:

سود کا دروازہ بند کرنے کے لئے اسلام نے ایک طریقہ یہ بھی اپنایا ہے کہ نہ صرف سود لینے والے اور سود دینے والے کے درمیان کوئی فرق نہیں کیا ہے بلکہ دونوں سود کو حرام قرار دیا ہے، یہی نہیں بلکہ ایک مسلمان پر ان سارے کاموں کو حرام قرار دیا ہے جن میں سودی کاروبار ہوتا ہے۔ اس طرح سودی دستاویز لکھنے والے، سودی کاروبار میں واسطہ بننے والے، یا سودی

معاملات میں گواہ بننے والے سب کا گناہ اس شخص کے برابر ہے جو براہ راست سود کھاتا ہے۔ چنانچہ نبی کریم ﷺ کا ارشاد گرامی ہے: ﴿لَعَنَ رَسُولُ اللَّهِ ﷺ أَكِلَ الرِّبَا وَمُؤْكِلَهُ وَكَاتِبَهُ وَشَاهِدِيهِ، وَقَالَ: هُمْ سَوَاءٌ﴾ ”رسول اللہ ﷺ نے سود کھانے والے، اور سود دینے والے، اور اسے لکھنے والے اور اس کے گواہ بننے والوں پر لعنت بھیجی ہے اور یہ فرمایا ہے کہ یہ سارے لوگ گناہ میں برابر کے شریک ہیں“۔ (مسلم: باب لعن آکل الربا، حدیث نمبر: ۱۵۹۷)۔ اور اس لعنت میں وہ تمام لوگ بھی شامل ہوں گے جو اپنی عمارتوں کو سودی کاروبار کرنے والوں، یا سودی کاروبار کرنے والے بینکوں اور اداروں کو کرایہ پر دیتے ہیں، نیز وہ لوگ بھی داخل ہیں جو سودی کاروبار کرنے والوں کے پاس اپنا سرمایہ جمع رکھتے ہیں، گرچہ وہ سود نہیں لیتے۔

۳۔ قرض دینے کے سبب نفع کا حصول:

سود کا دروازہ بند کرنے کے لئے نبی کریم ﷺ نے مسلمانوں کو اس نفع سے بھی منع فرمایا ہے جو قرض دینے کے سبب حاصل ہوتا ہے، مثلاً ہدیہ اور قرض دینے والے کا مفت میں کام کر دینا وغیرہ۔ چنانچہ حدیث پاک میں آیا ہے: ﴿إِذَا اقْرَضَ أَحَدُكُمْ قَرْضًا فَأَهْدِيَ إِلَيْهِ أَوْ حَمَلَهُ عَلَى الدَّائِبَةِ، فَلَا يَرْكَبُ وَلَا يَقْبَلُهَا إِلَّا أَنْ يَكُونَ جَرَى بَيْنَهُ وَبَيْنَهُ قَبْلَ ذَلِكَ﴾ ”جب تم میں سے کوئی قرض دے اور اسے ہدیہ دیا جائے، یا سواری پر بٹھایا جائے، تو وہ نہ بیٹھے اور نہ ہدیہ قبول کرے۔ ہاں! اگر قرض دینے سے پہلے ہی سے یہ سلسلہ چلا آ رہا ہے، تو کوئی حرج نہیں“۔ (ابن ماجہ: ۲/۶۱، باب القرض، حدیث نمبر: (۲۴۵۷)، مشکوٰۃ المصابیح: حدیث نمبر: (۲۸۳۱)۔

اس حدیث پاک سے نبی کریم ﷺ نے ان منافع سے بھی منع فرمایا ہے جو قرض دینے کے سبب قرض خواہ کو حاصل ہوتا ہے۔

۴۔ خرید و فروخت کی چند ممنوع قسمیں:

سود کا مادہ ختم کرنے اور اس کا دروازہ بند کرنے کے لئے اسلام نے خرید و فروخت کے بعض معاملات کو حرام ٹھہرا دیا ہے، مثلاً ”مخابرہ“ یعنی کھیت کی پیداوار میں سے اپنے لئے کچھ خاص کر لینا، جیسے کسی درخت، یا زمین کے بعض حصہ کو خاص کر لینا، وغیرہ۔ اور مثلاً ”مزانبہ“ یعنی درخت میں لگی ہوئی کچی کھجور کو پکی ہوئی کھجور سے بیچنا۔ اور مثلاً ”محافلہ“ یعنی کھیت میں لگے ہوئے کچے اناج کو پکے ہوئے اناج سے خریدنا، وغیرہ۔

علامہ ابن کثیر رحمہ اللہ رقمطراز ہیں: ”ان خرید و فروخت کے معاملے کو اور ان جیسے دیگر معاملات کو اس وجہ سے حرام قرار دیا گیا ہے، تاکہ سود کا مادہ ختم ہو اور اس کی جڑ کٹ جائے، کیونکہ سوکنے سے پہلے دونوں چیزوں میں ہم وزنی، مماثلت اور برابری معلوم نہیں ہے، اسی لئے فقہاء نے لکھا ہے: ”الْجَهْلُ بِالْمُمَاطِلَةِ كَحَقِيقَةِ الْمَفَاضِلَةِ“ یعنی ”دو چیزوں میں برابری و مماثلت معلوم نہ ہونا ہی سود کی حقیقت ہے“۔ (تفسیر ابن کثیر ص ۵۸۱، مطبوعہ بیروت)۔

۵۔ سود کھانے کا حیلہ و بہانہ ڈھونڈنا:

سود کا راستہ اور اس کا دروازہ بند کرنے کے لئے اسلام نے سود کھانے کے لئے بہانہ بازی اور حیلہ سازی کو حرام قرار دیا ہے، یہی نہیں بلکہ کسی بھی حرام شے کو حلال کرنے کی حیلہ سازی کو حرام ٹھہرایا ہے۔ اللہ تعالیٰ نے یہودیوں پر گائے اور بکری کی چربی کو حرام قرار دیا تھا، مگر انہوں نے اسے جائز کرنے کا یہ حیلہ اختیار کیا کہ چربی کو پگھلایا اور بیچا اور پھر اس کی قیمت کھائی۔ چنانچہ جابر رضی اللہ عنہ سے روایت ہے کہ نبی کریم ﷺ نے ارشاد فرمایا: ﴿قَاتَلَ اللَّهُ الْيَهُودَ، إِنَّ اللَّهَ لَمَّا حَرَّمَ شُحُومَهَا، جَمَلُوهُ ثُمَّ بَاعُوهُ وَ أَكَلُوا ثَمَنَهُ﴾ ”اللہ تعالیٰ یہودیوں کو غارت کرے، جب اللہ تعالیٰ نے ان پر چربی کو حرام کیا تو انہوں نے اسے

پگھلایا، پھر بیچا اور اس کی قیمت کھائی۔“ (بخاری: کتاب الانبیاء (۵۰)، مسلم: (۴۰۲۶) باب تحریم بیع الخمر والمیتة والخنزیر والاحنام، نسائی: کتاب البیوع (۹۳)، مسند احمد ج ۱ ص ۲۵)۔

علامہ ابن قدامہ رحمہ اللہ فرماتے ہیں: ”وَالْحَيْلُ كُلُّهَا مُحَرَّمَةٌ غَيْرُ جَائِزَةٍ فِي شَيْءٍ مِنَ الدِّينِ“ ”دین کے کسی بھی معاملہ میں کسی بھی قسم کا حیلہ ناجائز اور حرام ہے۔“

پھر علامہ موصوف نے حیلہ کی تعریف یہ بیان کی: حیلہ یہ ہے کہ جائز عقد و معاملہ کو ظاہر کرے، مگر اس سے بطور دجل و فریب حرام عقد و معاملہ کرنا، یا حرام کو حلال کرنا، یا واجب کو ساقط کرنا، یا حق کو رد کرنا مقصود ہو۔“ (المغنی: ج ۴ ص ۶۳)۔

سود کھانے کے چند جدید طریقے

سود کے بہت سارے حیلے اور راستے ہیں جو شمار میں نہیں آ سکتے۔ ہر زمانہ میں سود خوروں نے سود کے نئے نئے راستے اور طریقے نکالے ہیں جن کے ذریعہ وہ اللہ تعالیٰ اور شریعت کو دھوکہ دینا چاہتے ہیں۔ ذیل میں چند طریقوں کا ذکر کیا جاتا ہے:

۱۔ بیع عینہ:

اس کی صورت یہ ہے کہ زید بکر سے ایک سامان کو ایک خاص مدت کے لئے ادھار بیچے اور پھر اسی سامان کو زید بکر سے اس سے کم قیمت پر نقد خرید لے۔ علماء محققین نے اس قسم کے بیع کو سود قرار دیا ہے۔ ان میں علامہ ابن تیمیہ اور علامہ قرطبی رحمہما اللہ شامل ہیں۔ علامہ ابن تیمیہ رحمہ اللہ نے لکھا ہے کہ عبد اللہ بن عباس رضی اللہ عنہ سے فتویٰ پوچھا گیا کہ ایک آدمی نے حریرہ (ایک خاص قسم کھانا) ایک مدت کے لئے ادھار بیچا، پھر اسے اس سے کم قیمت پر نقد خرید لیا، تو انہوں نے جواب دیا: ”یہ ان معاملات میں سے ہے جسے اللہ اور اس کے رسول ﷺ نے حرام کیا ہے۔“ اور یہ بیع جمہور علماء امام ابو حنیفہ، امام مالک اور امام احمد رحمہم اللہ کے یہاں ناجائز

اور حرام ہے‘۔ (فتاویٰ ابن تیمیہ ج ۲۹ ص ۴۴۶)۔

۲۔ مسئلہ تورق:

اس کی صورت یہ ہے کہ ایک آدمی دوسرے شخص سے کوئی سامان خریدتا ہے تاکہ اسے بیچے اور اس کی قیمت لے، اس کا مقصد نہ اس سامان سے فائدہ اٹھانا ہو اور نہ تجارت کرنا، بلکہ اس کا مقصد صرف ایک سے لینا اور دوسرے کو دینا ہو۔ اس طرح کے خرید و فروخت کو ”تورق“ کہتے ہیں۔ اس قسم کی خرید و فروخت علماء کے نزدیک مکروہ ہے۔ عمر بن عبدالعزیز رحمہ اللہ فرماتے ہیں: ”تورق سود کا بھائی ہے“۔

۳۔ دو خرید و فروخت کرنے والوں کا تیسرے کو واسطہ بنانا:

اس کی صورت یہ ہے کہ دو آدمی کسی سودی معاملہ پر اتفاق کر لیں اور بازار کے مالک کے پاس آئیں اور اس سے کسی قیمت پر کوئی سامان کا مطالبہ کریں اور وہ سامان ان میں سے ایک آدمی خرید لے، پھر دوسرے کے ہاتھ خریدی ہوئی قیمت سے زیادہ قیمت پر ادھار خریدے اور جب خرید چکے تو پھر بازار کے مالک کو اس سے کم قیمت پر واپس کر دے، اس طرح بازار کا مالک دونوں کے درمیان واسطہ بنے۔

علامہ ابن تیمیہ رحمہ اللہ فرماتے ہیں: ”بلاشبہ یہ صورت سود میں سے ہے“۔

۴۔ سود کی طلب میں ادھار بیچنا:

علامہ ابن تیمیہ رحمہ اللہ رقمطراز ہیں: ”ایک آدمی اپنے ساتھی سے کہتا ہے کہ میں چاہتا ہوں کہ تم مجھے ایک ہزار درہم دے دو، تو کتنا نفع لوگے؟ دوسرا آدمی جواب دے: ”دو سو“، یا یہ کہے کہ میرے پاس یہ مال ہے جو ایک ہزار درہم کے برابر ہے، پھر اسے اس سے ادھار پر اس سے زیادہ قیمت پر بیچے۔ یہ اس خرید و فروخت میں سے جس سے منع کیا گیا ہے“۔ (فتاویٰ

۵۔ قرض کی مدت گزر جانے پر اسے بیع میں تبدیل کر دینا:

اس کی صورت یہ ہے کہ جب قرض کی مدت گزر جائے اور قرض دار قرض ادا نہ کر سکے تو قرض خواہ اس قرض کو زیادہ مال لے کر دوسرے معاملہ میں تبدیل کر دے۔ یہ سود ہے جس کے حرام ہونے میں کوئی شبہ نہیں۔

سود کے نقصانات

قارئین کرام! آئیے جائزہ لیں کہ اسلام نے سود کو قطعی طور پر کیوں حرام قرار دیا ہے؟ اس کے اندر کیا برائیاں ہیں؟ اور اس کے انسان کے اخلاق، معاشرہ، ملک اور پوری دنیا پر کیا برے اثرات مرتب ہوتے ہیں؟ اور ان اسباب کی بنا پر سود نہ کوئی معقول چیز ہے، نہ وہ عدل و انصاف کا تقاضا ہے اور نہ ہی وہ کوئی معاشی ضرورت ہے۔ اب ایک ایک کر کے مختلف پہلوؤں سے سود کے نقصانات اور تباہ کاریوں کا تفصیلی جائزہ لیتے ہیں، تاکہ کسی عقل مند آدمی کو اس ناپاک چیز کی حرمت کے بارے میں ذرہ برابر بھی شک و شبہ باقی نہ رہے۔

۱۔ سود کے اخلاقی نقصانات:

اخلاق اور روح انسانیت کا اصل جوہر ہے اور جو چیز ہمارے اس جوہر کو نقصان پہنچائے وہ بہر حال قابل ترک ہے، خواہ اس کے کتنے ہی فوائد بیان کئے جائیں۔ اب آپ سود کا نفسیاتی تجزیہ کریں تو آپ کو معلوم ہوگا کہ روپیہ جمع کرنے کی خواہش سے لے کر سودی کاروبار کے مختلف مرحلوں تک پورا ذہنی عمل خود غرضی، بخل، تنگ دلی، سنگدلی اور زر پرستی جیسی صفات کے زیر اثر جاری رہتا ہے اور آدمی جتنا سودی کاروبار میں آگے بڑھتا جاتا ہے، یہی صفات اس کے اندر نشوونما پاتی چلی جاتی ہیں۔ ٹھیک اس کے برعکس صدقات و زکوٰۃ کی ابتدائی نیت

سے لے کر اس کے عملی ظہور تک پورا ذہنی عمل فیاضی، ایثار، ہمدردی، فراخ دلی اور عالی ظرفی جیسی صفات کے زیر اثر واقع ہوتا ہے اور اس پر عمل کرتے رہنے سے یہی صفات آدمی کے اندر نشوونما پاتی ہیں۔ اب کیا آپ کا دل یہ شہادت نہیں دیتا کہ اخلاقی صفات کے مذکورہ دونوں مجموعوں میں پہلا بدترین اور دوسرا مجموعہ بہترین ہے؟

۲۔ سود کے تمدنی واجتماعی نقصانات:

جس معاشرہ میں افراد ایک دوسرے کے ساتھ خود غرضی کا معاملہ کریں، کوئی اپنی ذاتی غرض اور اپنے ذاتی فائدے کے بغیر کسی کے کام نہ آئے، ایک کی حاجت مندی دوسرے کے لئے نفع اندوزی کا موقع بن جائے، ایسا معاشرہ کبھی مستحکم نہیں ہو سکتا۔ وہ ہمیشہ انتشار و پراگندگی کی طرف مائل رہے گا۔ اس کے برعکس جس معاشرہ کا اجتماعی نظام آپس کی ہمدردی پر مبنی ہو، جس کے افراد ایک دوسرے کے ساتھ مدد کا ہاتھ بڑھائے، ایسے معاشرہ میں باہمی محبت اور خیر خواہی نشوونما پائے گی، اس میں باہمی تعاون اور خیر خواہی کی وجہ سے ترقی کی رفتار پہلے معاشرہ کی بہ نسبت بہت زیادہ تیز ہوگی۔

یہی بات ایک قوم کے دوسری قوم کے ساتھ تعلقات کے سلسلہ میں بھی کہی جاسکتی ہے۔ اگر ایک قوم دوسری قوم کے ساتھ فیاضی و ہمدردی کا معاملہ کرے اور اس کی مصیبت کے وقت کھلے دل سے مدد کا ہاتھ بڑھائے، ممکن نہیں ہے کہ دوسری طرف سے اس کا جواب محبت و شکر گزاری اور خیر خواہی کے علاوہ دوسری صورت میں ملے۔ اس کے برعکس وہی قوم اگر اپنی ہمسایہ قوم کے ساتھ خود غرضی، تنگدلی کا برتاؤ کرے اور اس کی مشکلات کا ناجائز فائدہ اٹھائے تو یہ کسی طرح ممکن نہیں ہے کہ وہ اپنے اس خود غرض ہمسایہ کے لئے اس قوم کے دل میں کوئی اخلاص، محبت اور خیر خواہی باقی رہ جائے۔ دوسری جنگ عظیم کی بات ہے کہ انگلستان نے

امریکہ سے ایک بھاری قرض کا معاملہ طے کیا۔ انگلستان چاہتا تھا کہ امریکہ جو اس لڑائی میں اس کا رفیق تھا، اسے بلا سود قرض دے دے، لیکن امریکہ سود چھوڑنے پر راضی نہ ہوا اور انگلستان اپنی مشکلات کی وجہ سے مجبور ہو گیا کہ سود دینا قبول کرے۔ اس کا جو اثر انگریزی قوم پر مرتب ہوا وہ اس وقت کے وزیر خزانہ ڈاکٹر ڈالٹن کے الفاظ میں یہ تھا: ”یہ بھاری بوجھ جسے لادے ہوئے ہم جنگ سے نکل رہے ہیں، ہماری ان قربانیوں اور جفا کشیوں کا بڑا ہی عجیب صلہ ہے جو ہم نے مشترک مقصد کے لئے برداشت کیں“۔

یہ سود کا فطری اثر ہے اور اس کا لازمی نفسیاتی رد عمل ہے جو ہمیشہ ہر حال میں رونما ہوگا، ایک قوم دوسری قوم کے ساتھ یہ معاملہ کرے، یا ایک شخص دوسرے شخص کے ساتھ۔

۳۔ سود کے معاشی نقصانات:

معاشی اور اقتصادی حیثیت سے بھی سود کے نقصانات اتنے زیادہ ہیں کہ سیاست و اقتصادیات کے ماہرین فلاسفہ نے اس امر کو ثابت کر دیا ہے کہ ساری دنیا آج جن سارے بحرانوں سے دوچار ہے، ان کے پیچھے سود کا ہاتھ ہے۔ اور عالمی اقتصادیات کبھی بھی کامیاب نہیں ہو سکتی جب تک کہ سودی کاروبار صفر کے درجہ میں نہ پہنچ جائے یعنی سود کو اس کے بیخ و بن سے اکھاڑ کر نہ پھینک دیا جائے۔

اقتصادیات کے ایک اسپیشلسٹ نے سچ کہا: ”سود اقتصادی زندگی کے لئے ایڈز کے مانند ہے، جو اس کی دفاعی قوت کو گھن لگا دیتا ہے اور اسے ہلاکت و بربادی کے گڈھے میں جا گراتا ہے“۔ چنانچہ امریکہ جو سرمایہ داری نظام کا سب سے بڑا علم بردار اور سرغنہ ہے، خوفناک حد تک سخت مالی بحران کا شکار ہے۔ امریکی نیوز ایجنسی نے یہ خبریں چھاپی ہیں کہ امریکہ میں بے روزگاریوں کی تعداد بارہ ملین سے بھی زیادہ ہو چکی ہے اور ۱۹۸۲ء میں (۲۵۳۰۰) سے زیادہ

کمپنیوں نے اپنے دیوالیہ ہونے کا اعلان کیا ہے۔ اور جرمنی میں شائع اعداد و شمار کے مطابق ۱۹۸۲ء میں اقتصادی کساد بازاری اور قیمتوں کے زیادہ ہو جانے کے سبب شرح (۹۱۶ء ۱۱) تک پہنچ چکی ہے جو کہ ۱۹۸۱ء کے مقابلہ میں ۴۰% فیصد زیادہ ہے۔

جفری مارک اپنی کتاب ”جدید بت پرستی“ میں لکھتے ہیں: ”یہ ضروری ہو گیا ہے کہ ہم یہ اضافہ کریں کہ جو مورخین جدید ڈیموکریسی جو سودی نظام پر قائم ہے، کی خدمت میں تاریخ لکھتے ہیں، انہوں نے اس مسئلہ کو اور کمزور کر دیا ہے اور وہ کمزور مسئلہ کیا ہے؟ وہ ہے نیپولین بونا پارٹ کی شکست، مصنف یہ ثابت کرنا چاہتے ہیں کہ جس چیز نے نیپولین کو شکست سے دو چار کیا وہ صرف سود کھانے والوں کا غلبہ و تسلط تھا“۔ (الربا: ڈاکٹر سلیمان الاشقر، کویت)۔

آئیے اب جائزہ لیں کہ سود کے معاشی نقصانات کیا ہیں؟ قرض مختلف قسم کے ہوتے ہیں:

- ۱۔ وہ قرض جو حاجت مند لوگ اپنی ذاتی ضروریات کے لئے لیتے ہیں۔
- ۲۔ وہ قرض جو تاجر، صنعت کار اور کاروباری لوگ اپنے نفع آور کاموں میں لگانے کے لئے لیتے ہیں۔

۳۔ وہ قرض جو حکومت اپنے اہل ملک سے لیتی ہے، جنگ کے موقع پر یا کسی نفع آور اسکیم ریل، بجلی وغیرہ جاری کرنے کے لئے۔

۴۔ وہ قرض جو حکومت اپنی ضروریات کی خاطر غیر ممالک سے لیتی ہے۔

اب ہم ان میں سے ہر ایک کا الگ الگ جائزہ لے کر دیکھیں گے کہ اس پر سود عائد ہونے کے نقصانات کیا ہیں:

۱۔ اہل حاجت کے قرضے:

دنیا میں سب سے زیادہ سود خواری اس کاروبار میں ہوتی ہے جو مہاجنی کاروبار

(Lewding business) کہلاتا ہے۔ یہ بلا صرف ہندوستان تک محدود نہیں بلکہ یہ ایک عالمگیر بلا ہے جس سے کوئی ملک بچا ہوا نہیں ہے۔ اس کی وجہ یہ ہے کہ دنیا میں کہیں بھی یہ انتظام نہیں ہے کہ غریب اور متوسط طبقہ کے لوگوں کو ان کی ہنگامی ضروریات کے لئے آسانی سے قرض مل جائے۔ اس کی وجہ سے ہر ملک میں مزدور، کسان، چھوٹے چھوٹے کاروباری آدمی اور کم تنخواہ والے ملازم مجبور ہوتے ہیں کہ اپنے برے وقت پر مہاجنوں سے قرض لیں۔ اس کاروبار میں اتنی بھاری شرح سود رائج ہے کہ جو شخص ایک مرتبہ سودی قرض کے جال میں پھنس جاتا ہے وہ پھر اس سے نہیں نکل سکتا، بلکہ دادا کا لیا قرض پوتوں تک وراثت میں منتقل ہوتا چلا جاتا ہے۔ اور پھر یہ شرح سود انگلستان میں سرکاری ۴۸٪ فیصدی سالانہ اور غیر سرکاری ۲۵۰٪ سے ۴۰۰٪ فیصدی ہے۔ امریکہ میں سرکاری ۳۰٪ سے ۶۰٪ فیصدی سالانہ اور غیر سرکاری ۱۰۰٪ سے ۲۶۰٪ فیصدی ہے اور اکثر ۴۸۰٪ فیصدی تک پہنچ جاتی ہے۔ اور خود ہمارے ملک ہندوستان میں ۷۵٪ فیصدی سالانہ ہے جو اکثر ۱۵۰٪ فیصدی تک پہنچ جاتی ہے، بلکہ ۳۰۰٪ اور ۳۵۰٪ فیصدی سالانہ شرح کی مثالیں بھی پائی گئی ہیں۔

اس بلائے عظیم میں ہر ملک کے غریب اور متوسط طبقہ کی بڑی اکثریت بری طرح پھنسی ہوئی ہے۔ شب و روز کی انتھک محنت کے بعد جو تھوڑی سی تنخواہیں یا مزدوریاں ان کو ملتی ہیں، ان میں سے سود ادا کرنے کے بعد ان کے پاس اتنا بھی نہیں بچتا کہ وہ دو وقت کی روٹی چلا سکیں۔ اس سے ان کے صرف اخلاق میں بگاڑ اور جرائم کی طرف ان کا رجحان، ان کے معیار زندگی کی پستی اور ان کی اولاد کے معیار تعلیم و تربیت میں کمی ہی نہیں آتی، بلکہ اس کا ایک نتیجہ یہ بھی ہے کہ دائمی فکر اور پریشانی ملک کے عام کارکنوں کی قابلیت کا رکو بہت گھٹا دیتی ہے اور جب وہ یہ دیکھتے ہیں کہ ان کی محنت کا پھل دوسرا لے اڑتا ہے تو اپنے کام سے ان کی دل چسپی ختم ہو جاتی

ہے۔ اس لحاظ سے یہ سودی کاروبار ایک ظلم ہی نہیں بلکہ اجتماعی معیشت کا بھی بھاری نقصان ہے اور اس کا براہ راست اثر معاشی پیداوار پر پڑتا ہے۔ اگر دنیا میں پانچ کروڑ آدمی بھی ایسے ہیں جو مہاجنوں کے پھندے میں پھنسے ہوئے ہیں، اور وہ اوسطاً ۱۰ روپے ماہانہ سود ادا کر رہے ہیں تو اس کے معنی یہ ہیں کہ ہر مہینہ ۵۰ کروڑ روپے کا مال فروخت ہونے سے رہ جاتا ہے اور اتنی بھاری رقم معاشی پیداوار کی طرف پلٹنے کے بجائے مزید سودی قرضوں کی تخلیق میں ماہ بہ ماہ صرف ہوتی رہتی ہے۔ ۱۹۴۵ء میں یہ اندازہ کیا گیا تھا کہ صرف ہندوستان کے مہاجنی قرضے کم از کم دس ارب روپے تک پہنچے ہوئے تھے۔

۲۔ کاروباری قرض:

جو قرض تجارت و صنعت اور کاروباری اغراض سے لیا جاتا ہے اس پر سود کو جائز قرار دینے کے معاشی نقصانات کیا ہیں ذرا اٹھنڈے دل سے پڑھیں۔ صاحب سرمایہ لوگ اپنا سرمایہ شریک اور حصہ دار کی حیثیت سے کاروبار میں لگانے کے بجائے دائن کی حیثیت سے بصورت قرض دیتے ہیں اور اس پر ایک مقررہ شرح کے مطابق اپنا سود وصول کرتے رہتے ہیں۔ انہیں معاشی پیداوار کو فروغ دینے سے کوئی دل چسپی نہیں ہوتی، کیونکہ اس کا نفع تو بہر حال مقرر ہے۔ اور اگر کاروبار میں نقصان ہو رہا ہو تب بھی انہیں کوئی فکر دامنگیر نہیں ہوتی، کیونکہ ان کے لئے نفع کی گارنٹی ہے۔ فرض کیجئے کہ ۱۹۷۰ء میں ایک شخص ۲۰ سال کے لئے سات فیصدی شرح سود پر ایک بھاری قرض حاصل کیا اور اس سے کوئی بڑا کام شروع کیا۔ اب وہ مجبور ہے کہ ۱۹۹۰ء تک ہر سال باقاعدگی کے ساتھ اس حساب سے اصل کی قسط اور سود ادا کرتا رہے جو ۱۹۷۰ء میں طے ہوا تھا۔ لیکن اگر ۱۹۷۵ء تک پہنچتے پہنچتے قیمتیں گر کر اس وقت کے نرخ سے آدھی رہ گئی تو اس کے معنی یہ ہیں کہ یہ شخص جب تک آغاز معاہدہ کے زمانہ کی بہ نسبت اس وقت دو گنا مال

نہ بیچے، وہ نہ اس رقم کا سود ادا کر سکتا ہے اور نہ قسط۔ اس کا لازمی نتیجہ یہ ہے کہ اس ارزانی کے دور میں یا تو اس قسم کے اکثر قرض داروں کے دیوالے نکل جائیں، یا وہ دیوالے سے بچنے کے لئے معاشی نظام کو خراب کرنے والی ناجائز حرکتوں میں سے کوئی حرکت کریں۔ اس معاملہ پر اگر آپ غور کریں تو اس میں کوئی شک نہیں رہے گا کہ مختلف زمانوں میں چڑھتی اور گرتی ہوئی قیمتوں کے درمیان قرض دینے والے سرمایہ دار کا وہ منافع جو تمام زمانوں میں یکساں رہے، نہ انصاف ہے اور نہ معاشیات کے اصولوں کے لحاظ سے اس کو کسی طرح درست کہا جاسکتا ہے۔

۳۔ حکومت کے ملکی قرضے:

عموماً حکومتیں نفع آور کاموں پر لگانے کے لئے لمبی مدت کے قرضے لیتی ہیں، مگر کوئی حکومت بھی ایک مقرر شرح سود پر قرض لیتے وقت یہ نہیں جانتی کہ آئندہ بیس تیس سال کے دوران میں ملک کے اندرونی حالات اور دنیا کے بین الاقوامی معاملات کیا رنگ اختیار کریں گے، اور ان میں اس کام کی نفع آوری کا کیا حال رہے گا جس پر خرچ کرنے کے لئے وہ یہ سودی قرض لے رہی ہے۔ اکثر ایسا ہوتا ہے کہ حکومت کے اندازے غلط نکلتے ہیں اور وہ کام شرح سود کے برابر نفع نہیں دیتا کجا کہ اس سے زیادہ۔ اب حکومت اس کے سود کا بار عام باشندوں پر ڈال دیتی ہے۔ ٹیکسوں کے ذریعہ سے ہر شخص کی جیب سے بالواسطہ یا بلا واسطہ یہ سود نکالا جاتا ہے اور سال کے سال لاکھوں روپے کی رقمیں جمع کر کے سرمایہ داروں کو مدت ہائے دراز تک پہنچائی جاتی رہتی ہیں۔ فرض کیجئے کہ آج پانچ کروڑ روپے سے آٹھ پانچ کی ایک بڑی اسکیم عمل میں لائی جاتی ہے اور یہ سرمایہ ۶ فیصدی سالانہ سود پر حاصل کیا جاتا ہے۔ اس حساب سے حکومت کو ہر سال ۳۰ لاکھ روپیہ سود ادا کرنا ہوگا۔ اب یہ ظاہر ہے کہ حکومت اتنی بڑی رقم کہیں سے زمین کھود کر نہیں نکالے گی، بلکہ اس کا بار ان زمین داروں پر ڈالے گی جو آٹھ پانچ کے

اس منصوبہ سے فائدہ اٹھائیں گے۔ ہر زمین دار پر جو آبیانہ لگایا جائے گا اس میں ایک حصہ لازماً اس سود کا بھی ہوگا اور زمین دار خود بھی یہ سود اپنے گھر سے نہیں دے گا، بلکہ وہ اس کا بار غلے کی قیمت پر ڈالے گا۔ اس طرح یہ سود بالواسطہ ہر اس شخص سے وصول کیا جائے گا جو اس غلے کی روٹی کھائے گا۔ اس طرح ایک ایک غریب اور فاقہ کش آدمی کی روٹی میں سے لازماً ایک ایک ٹکڑا توڑا جائے گا اور ان سرمایہ داروں کے پیٹ میں ڈالا جائے گا جنہوں نے ۳۰ لاکھ روپیہ سالانہ سود پر اس منصوبہ کے لئے قرض دیا تھا۔ اگر حکومت کو یہ قرض ادا کرتے کرتے ۵۰ برس لگ جائیں تو وہ غریبوں سے چندہ جمع کر کے امیروں کی مدد کرنے کا یہ فریضہ نصف صدی تک برابر انجام دیتی چلی جائے گی۔

یہ عمل اجتماعی معیشت میں دولت کے بہاؤ کو ناداروں سے مالداروں کی طرف پھیر دیتا ہے، حالانکہ جماعت کی فلاح کا تقاضا یہ ہے کہ وہ مالداروں سے ناداروں کی طرف جاری ہو۔ یہ خرابی صرف اسی سود میں نہیں ہے جو حکومت نفع آور قرضوں پر ادا کرتی ہے، بلکہ ان سارے سودی معاملات میں ہے جو تمام کاروباری آدمی کر رہے ہیں۔ ظاہر ہے کہ کوئی تاجر یا صنعت کار یا زمین دار اپنے گھر سے وہ سود ادا نہیں کرتا جو اسے سرمایہ دار کو دینا ہوتا ہے، وہ سب اس بار کو اپنے مال کی قیمتوں پر ڈالتے ہیں اور اس طرح عام لوگوں سے پیسہ پیسہ چندہ اکٹھا کر کے لکھ پتی سرمایہ دار کی جھولی میں پھینکتے رہتے ہیں۔ اس اوندھے نظام میں سب سے زیادہ مدد کا مستحق ملک کا سب سے بڑا دولت مند سا ہوکار ہے اور اس کی مدد کا فرض سب سے بڑھ کر جس شخص پر عائد ہوتا ہے وہ ملک کا وہ باشندہ ہے جو دن بھر اپنا خون پسینہ ایک کر کے کچھ روپیہ کما کر لائے اور پھر بھی اپنے نیم فاقہ کش بال بچوں کے لئے چٹنی اور روٹی کا انتظام کرنا اس پر حرام ہو، جب تک پہلے وہ اس چٹنی اور روٹی میں سے اپنے ملک کے سب سے بڑے قابل رحم

کروڑ پتی کا ”حق“ نہ نکال دے۔ (سود، مولفہ سید ابوالاعلیٰ مودودی)۔

۴۔ حکومت کے بیرونی قرضے:

اب دیکھئے حکومت اپنے ملک سے باہر کے ساہوکاروں سے جو قرضے لیتی ہے اس میں کیا معاشی نقصانات ہیں؟ اس قسم کے قرضے عموماً کروڑوں سے گزر کر اربوں و کھربوں روپے کے قرض ہوتے ہیں اور یہ قرضے حکومت عموماً ان حالات میں لیتی ہے جب ملک پر غیر معمولی مشکلات اور مصائب کا ہجوم ہوتا ہے اور خود ملک کے مالی ذرائع ان سے عہدہ برآ ہونے کے لئے کافی نہیں ہوتے، اور کبھی اس لالچ سے بھی لیتی ہے کہ بڑا سرمایہ لے کر تعمیری کاموں پر لگانے سے اس کے وسائل جلدی ترقی کر جائیں گے۔ ان قرضوں کی شرح سود ۶، ۷ فیصدی سے ۹، ۱۰ فیصدی تک ہوتی ہے۔ اور اس شرح پر اربوں روپے کا سالانہ سود ہی کروڑوں روپے کا ہوتا ہے اور قرض دینے والا ملک ضمانت کے طور پر قرض لینے والی حکومت کے محاصل میں سے کسی محصول مثلاً شکر، نمک یا کسی اور مد کی آمدنی کو رہن رکھ لیتے ہیں۔

اس نوعیت کے سودی قرضے ان تمام خرابیوں کے حامل ہوتے ہیں جو اس سے پہلے ہم بیان کر آئے ہیں، مگر قرض کی یہ قسم ان سب کے ساتھ ایک اور خرابی اپنے اندر رکھتی ہے جو ان سب سے زیادہ خوفناک ہے، اور وہ یہ ہے کہ ان قرضوں کی بدولت پوری پوری قوموں کی مالی حیثیت خراب اور معاشی حالت تباہ ہو جاتی ہے جس کا نہایت برا اثر ساری دنیا کی معاشی حالت پر پڑتا ہے۔ پھر ان کی بدولت قوموں میں عداوت اور دشمنی کے بیج پڑتے ہیں اور آخر کار انہی کی بدولت آفت رسیدہ قوموں کے نوجوان دل برداشتہ ہو کر انتہا پسندانہ سیاسی و تمدنی اور معاشی فلسفوں کو قبول کرنے لگتے ہیں اور اپنے قومی مصائب کا حل ایک خونی انقلاب یا تباہی خیز جنگ میں تلاش کرنا شروع کر دیتے ہیں۔

جو قوم کوئی بڑی رقم اس طور پر سودی قرض لے لیتی ہے، بہت ہی کم ایسا ہوتا ہے کہ اس کی مشکلات رفع ہو جائیں جن سے نکلنے کے لئے اس نے یہ قرض لیا تھا۔ اس کے برعکس یہی قرض اس کی مشکلات میں مزید اضافہ کا موجب ہو جاتا ہے۔ قرض کی قسطیں اور سود ادا کرنے کے لئے اسے اپنے افراد پر بہت زیادہ ٹیکس لگانا پڑتا ہے اور مصارف میں بہت زیادہ کمی کرنی پڑتی ہے۔ اس سے ایک طرف قوم کے عوام میں بے چینی بڑھتی ہے، تو دوسری طرف اپنے ملک کے لوگوں پر اس قدر زیادہ بار ڈال کر بھی حکومت کے لئے قرض کی قسطیں اور سود باقاعدہ ادا کرتے رہنا مشکل ہو جاتا ہے۔ پھر جب قرض دار ملک کی طرف سے ادائیگی میں مسلسل کوتاہی صادر ہونے لگتی ہے تو بیرونی قرض خواہ اس پر الزام لگانا شروع کر دیتے ہیں کہ یہ بے ایمان ملک ہے، ہمارا روپیہ کھا جانا چاہتا ہے۔ ان کے اشاروں پر ان کے قومی اخبار اور عالمی میڈیا اس غریب ملک پر چوٹیں کرنے لگتے ہیں۔ قرض دار ملک اس پھندے سے نکلنے کے لئے کوشش کرتا ہے کہ ٹیکسوں میں مزید اضافہ اور مصارف میں مزید تخفیف کر کے کسی طرح جلدی سے اس سے چھٹکارا پائے، مگر اس سب کے باوجود قرض دار ملکوں کا حال کچھ اس طرح ہے، ذرا ٹھنڈے دل سے پڑھئے۔

۱۹۸۱ء میں پولینڈ نے یہ اعلان کیا کہ ۲۷ بلین ڈالر میں سے ۲۵ بلین ڈالر اس پر قرض ہیں جو اس کے پاس ادا کرنے کے لئے نہیں ہیں۔ اور اسی سال کے اگست مہینہ میں میکسیکو نے یہ اعلان کیا کہ وہ خارجی قرضوں کا سود جو ۸۰ بلین ڈالر ہے، ادا نہیں کر سکتا۔ اس کے بعد برازیل نے اعلان کیا کہ وہ اپنے قرض جو ۸ بلین ڈالر سے زیادہ ہے، ادا کرنے سے قاصر ہے۔ نیز عالمی مالیاتی فنڈ (International Monetary Fund) آئی ایم ایف نے یہ اعلان کیا ہے کہ ۳۲ ملک ایسے ہیں جو ۱۹۸۱ء سے اپنے قرض ادا نہیں کر سکے ہیں۔ چند ملکوں کے قرضوں کا

گوشوارہ ہم ذیل میں درج کر رہے ہیں:

۱۹۸۳ء کے قرضوں کی لسٹ (بلین میں)

نمبر شار	ملک	ٹوٹل قرض ۱۹۸۲ء کے خاتمہ تک	۱۹۸۳ء تک قرضوں کی ادائیگی	قرضوں کی ادائیگی کا تناسب
۱۔	برازیل	۸۷	۳۰۶۸	۱۱٪
۲۔	میکسیکو	۸۰۶۱	۴۳۶۱	۱۲۶٪
۳۔	ارجنٹائن	۳۴۶۱	۱۸۶۴	۱۵۳٪
۴۔	شمالی کوریا	۳۶	۱۵۶۷	۴۹٪
۵۔	ویٹوویلا	۲۸	۱۹۶۹	۱۰۱٪
۶۔	اسرائیل	۲۶۶۷	۱۵۶۲	۱۲۶٪
۷۔	پولینڈ	۲۶	۷۶۸	۹۴٪
۸۔	روس (سوویت یونین)	۲۳	۱۲۶۲	۲۵٪
۹۔	مصر	۱۹۶۲	۶	۴۶٪
۱۰۔	یوگوسلاویہ	۱۹	۶	۴۱٪
۱۱۔	فلپائن	۱۶۶۶	۷	۷۹٪
۱۲۔	مغربی جرمنی	۱۴	۶۶۳	۸۳٪
۱۳۔	پیرو	۱۱۶۵	۳۶۹	۷۹٪
۱۴۔	رومانیا	۹۶۹	۵۶۵	۶۱٪
۱۵۔	نائیجیریا	۹۶۳	۴۶۹	۲۸٪

۸۳%	۱۶۲	۵۶۱	زائیر	۱۶۔
۱۹۵%	۲	۴۶۵	زامبیا	۱۷۔

(ملاحظہ ہو کتاب الربا: مولفہ ڈاکٹر سلیمان الاشقر، الکویت)۔

قارئین کرام! کیا اللہ تعالیٰ نے بالکل سچ نہیں فرمایا: ﴿يَمْحَقُ اللَّهُ الرِّبَا وَيُزِيلُ الصَّدَقَاتِ﴾ (البقرہ: ۲۷۶) ”اللہ تعالیٰ سود کو مٹاتا ہے اور صدقہ کو بڑھاتا ہے“۔ نیز ارشاد ربانی ہے: ﴿سَنُرِيهِمْ آيَاتِنَا فِي الْآفَاقِ وَفِي أَنْفُسِهِمْ حَتَّىٰ يَتَبَيَّنَ لَهُمْ أَنَّهُ الْحَقُّ﴾ (الم السجدہ: ۵۳) ”عنقریب ہم انہیں اپنی نشانیاں آفاق عالم میں بھی دکھائیں گے اور خود ان کی اپنی ذات میں بھی، یہاں تک کہ ان پر کھل جائے کہ حق یہی ہے“۔

نیز نبی کریم ﷺ نے بالکل سچ نہیں فرمایا: ﴿الرِّبَا وَإِنْ كَثُرَ فَإِنَّ عَاقِبَتَهُ تَصِيرُ إِلَىٰ قُلٍّ﴾ ”سود خواہ کتنا ہی زیادہ ہو، مگر اس کا آخری انجام قلت و کم ہونا ہے“۔ (مسند احمد: ۱/۳۹۵، حاکم ۲/۳۷ اور علامہ ذہبی نے صحت میں حاکم کی موافقت کی، نیز علامہ احمد شاہ نے اس کی سند کو حدیث نمبر ۵۴۷۳ میں صحیح قرار دیا ہے)۔

اور کیا یہ سب نتیجہ دیکھ لینے کے بعد بھی کوئی صاحب عقل و ہوش آدمی یہ ماننے میں تامل کر سکتا ہے کہ سود ایک ایسی برائی ہے جسے قطعی طور پر حرام ہونا چاہئے۔ کیا اس کے نقصانات اور یہ نتائج دیکھ لینے کے بعد بھی کسی کو نبی کریم محمد ﷺ کے اس ارشاد میں شک ہو سکتا ہے؟ ﴿الرِّبَا سَبْعُونَ خُبْرًا أَيْسَرُهَا أَنْ يَنْكِحَ الرَّجُلُ أُمَّهُ﴾ (ابن ماجہ: حدیث نمبر ۴۲۷۷، البانی: صحیح ابن ماجہ ۲/۲۷) ”سود اتنا بڑا گناہ ہے کہ اس کو اگر ستر حصوں میں تقسیم کیا جائے تو اس کا ایک ہلکے سے ہلکا حصہ اس گناہ کے برابر ہوگا کہ ایک آدمی اپنی ماں کے ساتھ زنا کرے“۔

محترم قارئین! سود کی یہ تفصیلات آپ کے سامنے ہیں، جن سے آپ کو بخوبی اندازہ ہو گیا ہوگا

کہ اسلام کی نگاہ میں سود کتنا بھاری جرم اور گناہ ہے اور وہ اپنے اندر کیا کیا برائیاں اور خرابیاں رکھتا ہے۔ اب ہم آپ کو یہ بتانا چاہتے ہیں کہ موجودہ زمانہ میں یہ سود کس قسم کے کاروبار میں پائے جاتے ہیں۔ پہلے ان کاروبار کے بارے میں پوری واقفیت حاصل کرتے ہیں، تاکہ یہ بالکل واضح ہو جائے کہ کس کاروبار میں سود پایا جاتا ہے اور کس میں نہیں۔ اور ایک موحد اور یکے سے مسلمان کو کس قسم کا کاروبار کرنا چاہئے اور کس قسم کے کاروبار سے دور رہنا چاہئے۔

کاروبار کی مختلف قسمیں

Different kinds of Business

ملکیت کے لحاظ سے کاروبار کی تین قسمیں ہیں:

۱۔ شخصی کاروبار (Private Proprietorship)۔

۲۔ شرکت (Partnership)۔

۳۔ کمپنی (Joint stock company)۔

پہلی دو قسموں کا کاروبار اس وقت سے جاری ہے جب سے انسان کاروبار کر رہا ہے۔ فقہاء اسلام نے بھی ان کی بنیادی تفصیلات اور ان کے احکام بیان کئے ہیں اور ان کی موجودہ صورت حال ماضی سے بنیادی طور پر مختلف نہیں۔ اس لئے یہاں ان کی تفصیلات کا ذکر نہیں ہوگا، بلکہ ہم صرف شرکت و مضاربہ کی قسموں کو بیان کرنے پر اکتفا کریں گے۔ البتہ ”کمپنی“ کاروبار کی ایک نئی قسم ہے جس کا پہلے فقہاء کے دور میں وجود نہ تھا، اس لئے ہم اس کی تفصیلات زیادہ سے زیادہ بیان کرنے کی کوشش کریں گے۔

شرکت کی قسمیں

فقہائے اسلام نے شرکت کی درج ذیل قسمیں بیان کی ہیں:

۱۔ شرکت مفاوضت:

فقہاء کی اصطلاح میں شرکت مفاوضت کی صورت یہ ہے کہ دو یا اس سے زائد آدمی اس بات پر اتفاق کریں کہ وہ کسی کاروبار میں اس شرط پر شریک ہوں گے کہ دونوں اپنا مال لگائیں گے اور کاروبار کے معاملہ میں دونوں ایک دوسرے کی طرف سے ہر طرح کے تصرف کے مجاز ہوں گے اور نفع میں دونوں حسب اتفاق شریک ہوں گے، جبکہ نقصان میں اپنے مال کے تناسب کے لحاظ سے شریک ہوں گے۔ اس کے شرائط بڑے باریک ہوتے ہیں۔

۲۔ شرکت عنان:

اس شرکت کی صورت یہ ہے کہ دو آدمی اپنے مال میں اس شرط کے ساتھ شریک ہوں کہ دونوں اس میں تجارت کریں گے اور نفع و نقصان میں اپنے مال کے تناسب کے حساب سے شریک ہوں گے۔ اس میں اور شرکت مفاوضت میں فرق یہ ہے کہ شرکت مفاوضت میں ایک دوسرے کا وکیل و کفیل تمام صورتوں میں ہوتا ہے، جبکہ شرکت عنان میں مطلقاً مال میں تصرف نہیں کر سکتا، بلکہ عقد اتفاق کے قیود کے ساتھ تصرف کر سکتا ہے۔

۳۔ شرکت ابدان یا شرکت اعمال:

اس کی صورت یہ ہے کہ دو یا دو سے زائد کاریگر کسی مخصوص کام کرنے پر اس شرط پر اتفاق کرتے ہیں کہ دونوں کے کاموں کی اجرت حسب اتفاق آپس میں تقسیم کریں گے۔ اس میں ایک ہی پیشہ کے چند آدمی شریک ہو سکتے ہیں اور کئی مختلف پیشوں کے آدمی بھی شریک ہو سکتے ہیں، مثلاً بڑھئی اور درزی۔

۴۔ شرکت وجوہ:

اس کی صورت یہ ہے کہ دو یا دو سے زائد آدمی اپنے اثر و رسوخ کی بنیاد پر کوئی سامان ادھار خریدنے پر اتفاق کرتے ہیں، پھر اس مال میں تجارت کرتے ہیں اور مال والے کو اس کی قیمت ادا کرنے کے بعد جو نفع بچتا ہے اسے آپس میں تقسیم کر لیتے ہیں اور نقصان کی صورت میں برابر کے ذمہ دار ہوتے ہیں۔

۵۔ شرکت مضاربہ:

اس کی صورت یہ ہے کہ ایک آدمی اپنا مال دوسرے شخص کو تجارت کرنے کے لئے دے اور دونوں میں نفع حسب اتفاق تقسیم ہو۔ اگر تجارت میں نقصان ہو جائے تو صرف صاحب مال نقصان اٹھائے اور تجارت کرنے والا نقصان کا ذمہ دار نہ ہو، کیونکہ اس کی محنت کا ضائع ہو جانا ہی اس کا نقصان اٹھانا ہے۔

قارئین کرام! تجارت و کاروبار کی مذکورہ صورتوں کو شریعت اسلامی نے جائز قرار دیا ہے۔ اس لئے اگر کوئی شخص یا چند افراد اس قسم کا کاروبار کرنے پر اتفاق کرتے ہیں تو اسلام ان کی حوصلہ افزائی کرتا ہے، کیونکہ ان میں سے کسی بھی صورت میں سود یا سود کا مادہ یا سود کی بوتک نہیں ہے۔ اب ہم کاروبار کی تیسری قسم ”کمپنی“ کی تفصیلات بیان کرتے ہیں:

کمپنی کا تعارف

کمپنی کا لغوی معنی ”شرکت“ کے ہے اور کبھی ”رفقائے کار“ کو بھی کمپنی کہا جاتا ہے۔ یورپ میں صنعتی انقلاب رونما ہونے کے بعد سترہویں صدی کے آغاز میں بڑے بڑے کارخانے قائم کرنے کے لئے جب عظیم سرمایہ کی ضرورت پڑنے لگی جس کو کوئی ایک شخص یا چند افراد مل کر فراہم نہیں کر سکتے تھے، تو اس وقت عام لوگوں کی بچتیں یکجا کر کے ان سے اجتماعی

فائدہ اٹھانے کے لئے کمپنی کا نظام رائج ہوا۔ اس کی پہلی خصوصیت یہ ہے کہ اس نظام میں کئی افراد کے مجموعے کو ایک ”شخص قانونی“ قرار دیا جاتا ہے، اس ”شخص قانونی“ کو کارپوریشن کہا جاتا ہے، جس کی ایک قسم کمپنی ہے۔

کمپنی کی تشکیل:

سب سے پہلے ماہرین کے مشورہ سے ایک رپورٹ تیار کی جاتی ہے جس میں یہ طے کیا جاتا ہے کہ جو کاروبار شروع کرنا ہے، اس کے امکانات کس حد تک ہیں؟ اس کے لئے وسائل اور سرمایہ کتنا درکار ہوگا؟ اور تجارتی نقطہ نظر سے یہ کاروبار کس حد تک نفع بخش ہے؟ اس کو تقریر الامکانیات (Feasibility Report) کہتے ہیں۔ پھر کمپنی کا اجمالی ڈھانچہ تیار کیا جاتا ہے جس میں کمپنی کا نام، کاروبار کی نوعیت، مطلوبہ سرمایہ، ڈائریکٹرز، آئینہ کے لئے ان کے عزل و نصب کا طریقہ کار وغیرہ لکھا جاتا ہے۔ اس کو مذکرہ (Memorandum) کہتے ہیں۔ پھر کمپنی کے انتظامی ضوابط لکھے جاتے ہیں جس کو (Article of Association) کہتے ہیں۔ میمورنڈم اور آرٹیکلز آف ایسوسی ایشن کے ساتھ حکومت کو کمپنی کا لائسنس برآمد کرنے کے لئے درخواست دی جاتی ہے، جب وزارت خزانہ کے ذیلی ادارہ (Corporate law Authority) کی طرف سے لائسنس مل جاتا ہے تو اب کمپنی وجود میں آ جاتی ہے، اور قانون اب اس کو ایک ”فرضی شخص“ قرار دے دیتا ہے جو خرید و فروخت کرے گا، مدعی و مدعا علیہ بنے گا اور دائن و مدیون بھی ہوگا، اس کو (Legal Person, or Juridical Person) کہتے ہیں۔

جب کمپنی وجود میں آگئی تو اب لوگوں کو حصہ دار بننے کی دعوت دینے کے لئے قانوناً ضروری ہے کہ کمپنی کا پورا طریق کار اور اس کا ترکیبی ڈھانچہ شائع کرایا جائے، تاکہ عوام کو بھی اس کمپنی پر اعتماد ہو سکے۔ لوگوں کو کمپنی کے بنیادی طریق کار اور متعلقہ امور سے واقف کرانے

کے لئے جو تحریری بیان شائع کیا جاتا ہے، اسے پراسپیکٹس (Prospectus) کہتے ہیں۔ حکومت جب کمپنی کو اجازت (لائسنس) دیتی ہے تو سرمایہ کی تحدید کرتی ہے کہ اتنے سرمائے کے حصے جاری کئے جاسکتے ہیں، یا اتنے سرمائے میں لوگوں کو شرکت کی دعوت دی جاسکتی ہے، اس کو (Authorised Capital) کہتے ہیں، مثلاً کمپنی کو ۱۰۰ ملین روپے سے کاروبار کی اجازت ملی تو ۱۰۰ ملین روپے ”منظور شدہ سرمایہ“ (Authorised Capital) کہلاتا ہے۔ اس میں ۲۰ ملین کمپنی قائم کرنے والوں کے ذمہ ہے، اس کو (Sponsor's Capital) کہتے ہیں۔ ۸۰ ملین عوام سے وصول کرنا ہے، جس میں سے فی الحال ۶۰ ملین روپے کے حصے جاری کئے جاتے ہیں۔ باقی آئندہ کی کسی ضرورت کے لئے محفوظ رکھ لئے جاتے ہیں۔ یہ ۶۰ ملین روپے ”جاری کردہ سرمایہ“ (Issued Capital) ہے۔ ۶۰ ملین روپے میں سے لوگوں نے ۵۰ ملین روپے کے لئے فارم جمع کئے، یہ ”اشتراک کردہ سرمایہ“ (Subscribed Capital) کہلاتا ہے۔ جب لوگ کمپنی کے حصے لے کر سرمایہ دے دیتے ہیں تو حصہ دار کو کمپنی ایک سٹمپٹ جاری کرتی ہے جو اس بات کی سند ہوتی ہے کہ اس شخص کا کمپنی میں اتنا حصہ ہے، اس کو شیئر (Share) کہتے ہیں۔ کاروبار جتنے سرمائے سے جاری کیا جاتا ہے، اس سرمائے کو اکائیوں میں تقسیم کر کے ایک اکائی کو ایک حصہ (Share) کی قیمت قرار دی جاتی ہے، مثلاً آج کل عموماً دس دس روپے کے شیئرز جاری کئے جاتے ہیں۔ یہ قیمت شیئر کے اوپر لکھ دی جاتی ہے، اس قیمت کو (Face Value) کہتے ہیں۔ یہ شیئر خریدا اور بیچا جاسکتا ہے، اس کے لئے بازار حصص (Stock Exchange) قائم کئے گئے ہیں۔

منافع کی تقسیم:

کمپنی سال بھر کاروبار کرنے کے بعد سالانہ نفع کا حساب لگاتی ہے اور یہ طے کرتی ہے کہ

کتنا نفع ہوا؟ اس کے بعد منافع کا کچھ حصہ بطور احتیاط محفوظ کر دی جاتی ہے، تاکہ آئندہ کمپنی کو کوئی نقصان ہو، تو اس سے اس کا تدارک کیا جاسکے، اس کو (Reserve) کہتے ہیں۔ احتیاطی نکالنے کے بعد بقیہ نفع شیئر ہولڈرز میں تقسیم ہوتا ہے۔ تقسیم کے دو طریقے ہوتے ہیں، کبھی تو نقد نفع لوگوں کو فراہم کر دیا جاتا ہے، اور کبھی اس نفع کے دوبارہ حصص جاری کر دیئے جاتے ہیں، اس کو (Bonus Share) کہتے ہیں۔

محترم قارئین! یہ ہے کمپنی کا مختصر خاکہ، چونکہ بینک بنیادی طور پر جو انٹ اسٹاک کمپنی ہے، اس لئے کمپنی کی تفصیلات بیان کرنی پڑی، ورنہ بینک صرف روپے کے لین دین کا کاروبار کرتا ہے۔ اسے صنعت و حرفت، کاشتکاری، تعمیراتی اسکیم اور نفع آور کاموں کے کاروبار میں کوئی دل چسپی نہیں، وہ صرف صنعتکاروں، کاشتکاروں اور کمپنیوں کو سود پر سرمایہ فراہم کرتا ہے، جبکہ کمپنیاں مختلف صنعتوں، کاشتکاری، تعمیراتی کام اور نفع آور اسکیموں کو براہ راست انجام دیتی ہیں۔ آئیے اب بینک کے بارے میں واقفیت حاصل کرتے ہیں، تاکہ آپ کو بینک کے بارے میں پوری بصیرت حاصل ہو۔

بینک کی تعریف

لفظ بینک (Bank) اٹلی زبان کے لفظ (Banco) سے ماخوذ ہے، جس کا معنی اٹلی زبان میں ڈسک (Desk) یا ٹیبل (Table) کے ہے۔ چونکہ اس زمانہ میں روپے کے اس طرح کے کاروبار کرنے والے ڈسک یا ٹیبل لگا کر بیٹھتے تھے، اس لئے اس کا نام بینک مشہور ہو گیا۔ کاروباری اصطلاح میں ”بینک“ ایک ایسے تجارتی ادارہ کا نام ہے جو لوگوں کی رقمیں اپنے پاس جمع کر کے تاجروں، صنعتکاروں اور دیگر ضرورت مند افراد کو قرض فراہم کرتا ہے۔ آج کل روایتی بینک ان قرضوں پر سود وصول کرتے ہیں اور اپنے امانت داروں کو کم

شرح پر سود دیتے ہیں اور سود کا درمیانی فرق بینک کا نفع ہوتا ہے۔

بینک کا تاریخی پس منظر

مغربی ملکوں میں اس کی ابتدا اس طرح ہوئی کہ لوگ اپنا سونا سناروں کے پاس بطور امانت رکھتے تھے اور سنار اس کی رسید لکھ دیتے تھے، جس میں یہ صراحت ہوتی تھی کہ رسید بردار کا اتنا سونا فلاں سنار کے پاس محفوظ ہے۔ پھر رفتہ رفتہ یہ رسیدیں خرید و فروخت اور قرضوں کی ادائیگی اور آپسی لین دین میں ایک آدمی سے دوسرے آدمی کی طرف منتقل ہونے لگیں، کیونکہ رسید دکھا کر سنار کے پاس سے سونا نکلوانے کی بہ نسبت یہ رسید دوسرے آدمی کے حوالہ کر دینا زیادہ آسان تھا اور رسید حوالے کر دینے کا معنی گویا سونا حوالہ کر دینا تھا۔ اس طرح لوگ اصل سونا واپس لینے کے لئے کم آتے تھے۔ اب تجربہ سے سناروں کو معلوم ہوا کہ لوگوں کی امانتوں کا جو سونا ان کے پاس جمع ہے اس کا بمشکل دسواں حصہ نکلوا یا جاتا ہے اور باقی نو حصے ان کی تجویروں میں بیکار پڑے رہتے ہیں، چنانچہ انہوں نے یہ سونا لوگوں کو قرض دے کر اس پر سود وصول کرنا شروع کر دیا۔ پھر جب یہ دیکھا کہ لوگ عموماً رسیدوں ہی سے معاملات کرتے ہیں اور سونا واپس لینے نہیں آتے تو سناروں نے وہ اصل سونا قرض پر دینے کے بجائے اس کی قوت پر کاغذی رسیدیں چلانے لگے۔ اور چونکہ انہیں تجربہ سے معلوم ہو چکا تھا کہ محفوظ سونے کا صرف دسواں حصہ ہی عموماً واپس مانگا جاتا ہے، اس لئے انہوں نے باقی نو حصوں کی قوت پر نو کی نہیں بلکہ نوے حصوں کی جعلی رسیدیں بنا کر زر کاغذی کی حیثیت سے چلائی اور قرض دینی شروع کر دیں۔ اس بات کو اس طرح سمجھئے کہ ایک سنار کے پاس ایک شخص نے سو روپے کا سونا جمع کرایا، تو سنار نے سو سو روپے کی دس رسیدیں بنائیں جن میں سے ہر ایک پر لکھا کہ اس رسید کے پیچھے سو روپے کا سونا میرے پاس جمع ہے۔ ان دس رسیدوں میں سے ایک اس نے سونا جمع کرانے والے کے حوالہ کی اور باقی نو سو

روپے کی نورسیدیں دوسرے لوگوں کو قرض دیں اور اس پر ان سے سود وصول کرنا شروع کر دیا۔ پھر انہوں نے ایک قدم اور آگے بڑھایا، وہ یہ کہ جس دور میں یہ جدید سا ہوکاری اس جعلی سرمایہ سے طاقت پکڑ کر سرائٹھا رہی تھی، یہ وہی دور تھا جب مغربی یورپ میں ایک طرف صنعت اور تجارت سیلاب کی سی شدت کے ساتھ اٹھ رہی تھی، دوسری طرف تمدن و تہذیب کی ایک نئی عمارت اٹھ رہی تھی جو یونیورسٹی سے لے کر میونسپلٹی تک زندگی کے ہر شعبہ کی تعمیر جدید چاہتی تھی اور جس کے لئے سرمایہ کی ضرورت تھی۔ جب سنار سا ہوکاروں نے دیکھا کہ لوگ اپنے سرمایہ کو کاروبار میں لگانے لگے ہیں، تو انہوں نے کہا کہ آپ لوگ اس زحمت میں کہاں پڑتے ہیں، اس طرح تو آپ کو خود حساب و کتاب رکھنا ہوگا، آپ نقصان کے خطرے میں بھی پڑیں گے اور نفع کا اتار چڑھاؤ آپ کی آمدنی پر اثر انداز ہوتا رہے گا، اس کے بجائے آپ اپنی قمیں ہمارے پاس جمع کرائیے، ہم اس کی حفاظت بھی کریں گے، ان کا حساب کتاب بھی مفت رکھیں گے اور آپ سے کچھ لینے کے بجائے الٹا آپ کو سود دیں گے۔ اس نئی چال سے ۹۰ فیصدی بلکہ اس سے بھی زیادہ پس انداز قمیں براہ راست معیشت و تمدن کی طرف جانے کے بجائے سا ہوکار کے دست تصرف میں چلی گئیں، اور قریب قریب پورے قابل حصول سرمائے پر اس کا قبضہ ہو گیا۔ اب صورت حال یہ ہو گئی کہ سا ہوکار اپنے جعلی سرمائے کو تو سود پر چلا ہی رہے تھے، دوسروں کا سرمایہ بھی اس نے سستی شرح سود پر لے کر زیادہ شرح سود پر قرض دینا شروع کر دیا۔ پھر اس کے بعد اس گروہ نے تیسرا قدم بڑھایا، اس نے سوچا کہ جس طرح کاروبار کے سارے شعبوں میں مشترک سرمائے کی کمپنیاں بن رہی ہیں، روپے کے کاروبار کی بھی کمپنیاں بنائی جائیں اور بڑے پیمانے پر ان کی تنظیم کی جائے۔ اس طرح یہ بینک وجود میں آئے جو آج تمام دنیا کے نظام مالیات پر قابض و متصرف ہیں۔ (سود مولفہ سید ابوالاعلیٰ مودودی رحمہ اللہ)۔

آپ کی دل چسپی اور معلومات میں اضافہ کے لئے یہ بھی ذکر کرتے چلیں کہ دنیا کا پہلا بینک شہر وینس میں ۱۵۰۷ء کو (Banacodella Pizzadi Rialro) کے نام سے وجود میں آیا۔ پھر اس کے بعد ۱۶۰۱ء کو شہر ”بارسلونا“ میں امانت جمع کرنے والا بینک قائم کیا گیا، اور اس کے بعد پھر بینک کا سلسلہ پوری دنیا میں رائج ہو گیا۔ (موقف الشريعة من المصارف المعاصرة ص ۲۲ و ۲۳)۔

بینک کی قسمیں (باعتبار تمویل)

بینک کی کئی قسمیں ہیں، بعض بینک خاص شعبوں میں تمویل کرتے ہیں اور بعض عمومی تمویل کرتے ہیں، اس طرح بینک کی درج ذیل قسمیں ہیں:

۱۔ زرعی بینک (Agricultural Bank):

یہ بینک زراعت کے شعبہ میں قرض فراہم کرتا ہے۔

۲۔ صنعتی بینک (Industrial Bank):

اس کا کام صنعتی ترقی کے لئے قرضے فراہم کرنا ہے۔

۳۔ ترقیاتی بینک (Development Bank):

جو کسی بھی شعبہ میں ترقیاتی کاموں کے لئے قرضے دیتا ہے۔

۴۔ کوآپریٹو بینک (Co-operative Bank):

یہ بینک امداد باہمی کی بنیاد پر قائم ہوتا ہے، اس کا دائرہ کار ممبران تک محدود ہوتا ہے، جو لوگ اس کے ممبر ہوتے ہیں، انہی کے ڈپازٹ ہوتے ہیں اور ان ہی کو قرض دیا جاتا ہے۔

۵۔ استثماری بینک (Investment Bank):

اس میں ڈپازٹ متعینہ مدت کے لئے ہوتے ہیں۔ عام کرنٹ اکاؤنٹ یا سیونگ اکاؤنٹ

اس میں نہیں ہوتے، صرف فکسڈ ڈپازٹ (Fixed Deposit) ہوتے ہیں اور قرضے بھی محدود

مدت تک کے لئے جاری کئے جاتے ہیں، اس سے کم مدت کے لئے قرضے نہیں دیئے جاتے۔
مذکورہ پانچوں بینکوں کا دائرہ کار محدود ہوتا ہے۔

۶۔ کمرشیل بینک (Commercial Bank):

جو بینک عمومی تمویل کا کام کرتے ہیں اور کسی شعبہ کے ساتھ مخصوص نہیں ہوتے۔

۷۔ ریزرو بینک (Reserve Bank):

یہ ملک کا انتہائی اہم ادارہ ہوتا ہے جو تمام تجارتی بینکوں کا نگران ہوتا ہے۔ ملک کے مالیاتی نظام میں اس کا بہت اہم کردار ہوتا ہے۔ اس بینک کے درج ذیل وظائف ہوتے ہیں:

۱۔ یہ حکومت کا بینک کا ہوتا ہے، حکومت کی رقمیں اس میں جمع رکھی جاتی ہیں، مگر حکومت کی رقموں پر یہ بینک حکومت کو سود نہیں دیتا اور بوقت ضرورت حکومت کو قرضہ بھی دیتا ہے اور اس سے معمولی شرح پر سود بھی لیتا ہے۔

۲۔ ریزرو بینک حکومت کا معاشی پالیسیوں میں مشیر بھی ہوتا ہے۔

۳۔ ریزرو بینک زرمبادلہ کو محفوظ رکھتا ہے، اس کو ذخیرہ کرتا ہے اور بوقت ضرورت اس کا اجراء بھی کرتا ہے۔

۴۔ ریزرو بینک کے سب سے اہم کردار دو ہیں:

ایک یہ کہ تمام تجارتی بینکوں کی نگرانی کرتا ہے اور ان کا نظم و ضبط برقرار رکھتا ہے تاکہ ان سے مالیاتی فوائد حاصل ہوں اور نقصانات کے پہلو کا سد باب ہو۔

دوسرا یہ کہ یہ بینک ملک میں زر کے بہاؤ کو کنٹرول کرتا ہے۔ اگر ملک میں افراط زر زیادہ ہو تو ایسے طریقے اختیار کرتا ہے جس سے زرسکڑنا شروع ہو جائے، اور اگر تفریط زر کی صورت حال ہو، تو ایسے کام کرے جس سے زر کا پھیلاؤ بڑھے۔ زر کو پھیلاؤ اور سکڑنے کے لئے کئی

طریقے ہو سکتے ہیں:

(الف) ریزرو بینک تجارتی بینکوں کو جس شرح سود پر قرضہ دیتا ہے، اس کو بینک ریٹ (Bank Rate) کہتے ہیں۔ یہ بینک ریٹ بھی زر کے بہاؤ پر اثر انداز ہوتا ہے۔ وہ اس طرح کہ جب ریزرو بینک شرح سود زیادہ کرے گا، تو اب تجارتی بینکوں کو زیادہ سود پر قرض ملے گا۔ لہذا وہ خود بھی عوام کو زیادہ سود پر قرضہ دیں گے، جس کا نتیجہ یہ ہوگا کہ لوگ قرضہ کم لیں گے۔ جب لوگ قرضہ کم لیں گے تو بینک کا تخلیق زر کا عمل کم ہوگا اور زر کی گردش کم ہو جائے گی۔ اس کے برعکس ریزرو بینک شرح سود کو گھٹائے گا تو تجارتی بینک بھی گھٹا دیں گے، جس کے نتیجہ میں لوگ قرض زیادہ لیں گے اور تخلیق زر کا عمل زیادہ ہو کر زر کی رسد بڑھے گی۔

(ب) حکومت کو جب رقم کی ضرورت ہوتی ہے تو رقم حاصل کرنے کے لئے حکومت مختلف قرضوں کی دستاویزات جاری کرتی ہے، جن کو ”سرکاری تمسکات“ کہتے ہیں۔ تجارتی بینکوں سے رقم وصول کرنے کے لئے ریزرو بینک ایک بل جاری کرتا ہے جس کو انگریزی میں ٹریژری بل (Treasury Bill) کہتے ہیں۔ ایک بل کی لکھی ہوئی قیمت (Face Value) سو روپے ہوتی ہے۔ یہ بل عموماً چھ ماہ کے لئے جاری ہوتے ہیں اور بذریعہ نیلام بیچے جاتے ہیں۔ ان کے ابتدائی خریدار صرف تجارتی بینک ہی ہوتے ہیں۔ نیلام کا طریقہ یہ ہوتا ہے کہ ریزرو بینک اعلان کر دیتا ہے کہ اتنی رقم مثلاً ایک ارب روپے کے ٹریژری بل جاری کئے جارہے ہیں۔ ہر بینک بتاتا ہے کہ میں اتنی قیمت پر اتنے بل خریدنا چاہتا ہوں۔ آج کل اس کا ریٹ عموماً ۱۳ یا ۱۴ فیصد ہے، یعنی سو روپے کا بل عموماً ۸۶، ۸۷ روپے میں فروخت ہوتا ہے۔ اب جس بینک نے یہ بل ۸۶ روپے میں خریدا وہ چھ ماہ کے بعد اس کے پورے سو روپے وصول کر لے گا اور چودہ روپے اس کے سود یا نفع ہوں گے۔

جب زر کا پھیلاؤ کم کرنا ہو تو ریزرو بینک ٹریژری بل کم قیمت پر فروخت کرنے کی آمادگی ظاہر کرتا ہے، جس کے نتیجے میں تجارتی بینک اپنا سرمایہ دے کر بل خریدنے لگتے ہیں اور بینکوں کا زر ریزرو بینک میں واپس ہونا شروع ہو جاتا ہے۔ بینکوں کے پاس سرمایہ کم ہو جاتا ہے اور قرضوں کی فراہمی کم ہو کر تخلیق زر کا عمل بھی کم ہو جاتا ہے۔ اس کے برعکس اگر زر کا پھیلاؤ بڑھانا ہو تو ریزرو بینک ٹریژری بل زیادہ قیمت پر خریدنے کے لئے کھلے بازار میں آ جاتا ہے۔ لوگ بل بیچ کر ریزرو بینک سے رقم لے لیتے ہیں، تو زرخیل جاتا ہے۔

(ج) ریزرو بینک نوٹ چھاپ کر بھی زر کے بہاؤ پر اثر انداز ہوتا ہے۔ (اسلام اور جدید

معیشت و تجارت)۔

۸۔ عالمی مالیاتی فنڈ (International Monetary Fund):

جسے مختصراً (IMF) بھی کہتے ہیں۔ یہ ۱۹۴۸ء میں وجود میں آیا۔ جس طرح ایک ملک کے کئی بینکوں کا ایک مرکزی بینک ”ریزرو بینک“ ہوتا ہے، ایسے ہی کئی ممالک کے ریزرو بینکوں کا مرکزی بینک یہ ادارہ ہے۔ گویا یہ پوری دنیا کا ایک مرکزی بینک ہے جو وقتی ادائیگی کے لئے ملکوں کو قلیل المیعاد قرضے دیتا ہے۔ کبھی کسی ملک کی مالی حالت تو مستحکم ہوتی ہے، مگر وقتی طور پر کسی تجارت کی ادائیگی کے لئے نقد پیسے اس کے پاس نہیں ہوتے۔ ایسے موقع پر یہ ادارہ قرضہ فراہم کرتا ہے۔

اس ادارہ میں ہر ملک کا ایک کوٹا (Quota) ہوتا ہے۔ یہ کوٹا اس ملک کی تجارت کا عالمی تجارت کے ساتھ تناسب دیکھ کر مقرر کیا جاتا ہے، مثلاً عالمی تجارت ایک ارب ڈالر کی ہوئی اور کسی ملک کی تجارت پانچ کروڑ ڈالر کی ہے، تو اس ملک کو پانچ فیصد کوٹا ملے گا۔ ہر ملک اپنے کوٹے کا ۲۵% سونے میں اور ۷۵% اپنے ملک کی کرنسی میں اس ادارے کے پاس جمع کراتا

ہے۔ اس طرح (IMF) کے پاس کچھ سونا اور تمام ملکوں کی کرنسیاں جمع ہو جاتی ہیں۔ ہر ملک کو (IMF) میں فنڈ جمع کرانے پر ادارہ سے قرض لینے کا حق ملتا ہے، جسے انگریزی میں (Drawing Rights) کہتے ہیں۔ پھر (Drawing Rights) پر جو قرضہ ملتا ہے، اس کو کئی حصوں میں تقسیم کر لیا جاتا ہے، ہر حصہ کو (Tranche) کہتے ہیں۔ پہلی ٹرانچ اس قرضہ کا ۲۵ فیصد ہوتا ہے جو بلا کسی شرط کے ملتا ہے اور سود بھی کم ہوتا ہے۔ اس کے بعد والی ٹرانچوں میں شرائط اور پابندیاں بھی زیادہ اور اسی تناسب سے سود بھی بڑھتا جاتا ہے۔

۹۔ عالمی بینک (International Bank for Reconstruction and Development):

پہلے اس کا پورا نام یہی تھا مگر اب اس کا مختصر نام (World Bank) ہے اور اب اسی نام سے مشہور ہے۔ اس ادارہ میں اور (IMF) میں فرق یہ ہے کہ (IMF) قلیل المیعاد قرضے دیتا ہے، جس کی مدت تین سے پانچ سال تک ہوتی ہے۔ اور ورلڈ بینک طویل المیعاد قرضے دیتا ہے جس کی مدت پندرہ سے تیس سال ہوتی ہے۔ ابتدا میں اس ادارہ نے مشروعات (Projects) کے لئے قرضے دیئے۔ لیکن اب یہ ادارہ پالیسی ساز قرضے دیتا ہے۔ یعنی یوں شرط رکھتا ہے کہ اگر تم اپنے ملک کی پالیسی اس طرز کی بناؤ تو اتنا قرضہ ملے گا اور اس طرز کی بناؤ تو اس سے زیادہ ملے گا۔

بینک کا قیام

بینک بنیادی طور پر جو انٹ اسٹاک کمپنی (Joint Stock Company) ہے۔ بینک لوگوں کو اپنی امانتیں جمع کرانے کی دعوت دیتا ہے، جسے انگریزی میں ڈپازٹ (Deposits) کہتے ہیں۔ ڈپازٹ کی کئی قسمیں ہوتی ہیں:

۱۔ کرنٹ اکاؤنٹ (Current Account):

اس میں رکھی ہوئی رقم پر سود نہیں ملتا، اس اکاؤنٹ میں رکھی ہوئی رقم کسی بھی وقت، جتنی

مقدار میں چاہیں بغیر کسی پابندی کے نکلوائی جاسکتی ہے۔

۲۔ بچت کھاتہ (Saving Account):

اس میں رقم نکلوانے پر عموماً مختلف پابندیاں ہوتی ہیں۔ اس پر بینک سود دیتا ہے۔

۳۔ فیکسڈ ڈپازٹ (Fixed Deposit):

اس میں مقررہ مدت سے پہلے رقم واپس نہیں لی جاسکتی۔ اس میں بھی بینک سود دیتا ہے اور سود کی شرح مدت کے مطابق ہوتی ہے۔ طویل مدت میں شرح سود زیادہ ہوتی ہے اور کم مدت پر شرح کم ہوتی ہے۔

جب مذکورہ تینوں قسم کے ڈپازٹ سے بینک کے پاس سرمایہ جمع ہوتا ہے اور کچھ بینک کا ابتدائی سرمایہ بھی ہوتا ہے، تو ان تمام سرمائے کو استعمال کا طریقہ یہ ہوتا ہے کہ اس سرمائے کا ایک مقررہ حصہ سیال شکل میں ریزرو بینک کے پاس جمع کرانا ضروری ہوتا ہے۔ ریزرو بینک میں یہ سرمایہ عموماً ایسے سرکاری تمسکات (Government Securities) کی شکل میں رہتا ہے جو باسانی نقد میں تبدیل کئے جاسکیں اور ان پر کچھ سود بھی ملتا رہے۔ پھر بینک کچھ سیال سرمایہ (Liquid Money) اپنے پاس بھی رکھتا ہے تاکہ ڈپازٹرز کے مطالبات پورے کر سکے۔

بینک کے وظائف

بینک سرمایہ جمع کرنے کے بعد کئی وظائف ادا کرتا ہے، مثلاً تمویل و سرمایہ کاری، تخلیق زر، درآمد و برآمد میں واسطہ بننا وغیرہ۔ یہاں ان وظائف کی قدرے تفصیل دی جاتی ہے:

۱۔ تمویل (Financing):

بینک کا سب سے اہم کام لوگوں کو ان کی ضروریات، خصوصاً تجارتی ضروریات کے لئے قرضے فراہم کرنا ہے۔ بینک کبھی طویل المیعاد قرضے جاری کرتا ہے، ایسے قرضوں کو انگریزی

میں (Long Term Credit) کہتے ہیں۔ اور کبھی قصیر المیعاد قرضے جاری کرتا ہے جو عموماً تین ماہ یا چھ ماہ تک کے لئے ہوتے ہیں، جسے انگریزی میں (Short Term Credit) کہتے ہیں۔

قرض دینے کا طریق کار:

بینکوں کے قرضے دینے کا غیر محدود اختیار نہیں ہوتا کہ جہاں چاہیں اور جتنی مقدار میں چاہیں قرض فراہم کریں، بلکہ ریزرو بینک کی طرف سے ایک حد مقرر ہوتی ہے، اس کے پابند رہتے ہوئے بینک قرضے فراہم کر سکتے ہیں۔ اس حد کو انگریزی میں (Credit Ceiling) کہتے ہیں۔ مثلاً آج کل ریزرو بینک کی طرف سے جو ہدایت ہے وہ یہ ہے کہ بینک اپنی تمام امانتوں کا چالیس فیصد (۴۰٪) تو ریزرو بینک کے پاس رکھواتا ہے جس کو انگریزی میں (Liquidity Reserve) کہتے ہیں۔ اور پانچ فیصد (۵٪) بینک اپنے پاس نقد کی شکل میں رکھتا ہے۔ اور تیس فیصد (۳۰٪) کی حد تک پرائیویٹ افراد یا اداروں کو قرض فراہم کر سکتا ہے۔ باقی پچیس فیصد (۲۵٪) سے یا تو سرکاری تمسکات (Government Securities) خریدے، یا سرکاری اداروں کو قرضہ فراہم کرے۔

(Credit Ceiling) کے اندر رہتے ہوئے بینکوں کے قرض دینے کا طریقہ یہ ہوتا ہے کہ سب سے پہلے بینک یہ جائزہ لیتا ہے کہ جو شخص قرض لینا چاہتا ہے وہ مدت مقررہ پر قرض واپس بھی کر دے گا، یا نہیں؟ اس کی جائیدادیں اور مملوکیات کیا ہیں؟ جائزہ لینے کے بعد بینک ایک حد مقرر کر دیتا ہے کہ اتنی مدت میں ہم اتنا قرض دینے کے لئے تیار ہیں جو حسب ضرورت وقتاً فوقتاً لیا جاسکے گا۔ قرض کی حد مقرر کرنے کو انگریزی میں (Sanction of the Limit) کہتے ہیں۔ اس تحدید کے بعد اس شخص کے لئے بینک میں اکاؤنٹ کھول دیا جاتا ہے۔ اس اکاؤنٹ سے جب چاہے اور جتنا چاہے قرض لے سکتا ہے۔ اس اکاؤنٹ کھولنے پر بینک بہت خفیف شرح سے سود

بھی لیتا ہے، مثلاً (۵%) اور جب وہ قرض لے لیتا ہے تو اب باقاعدہ شرح سے سود لیا جاتا ہے۔

درآمد و برآمد میں بینک کا کردار:

بینک کے وظائف میں یہ بھی داخل ہے کہ وہ بین الاقوامی تجارت میں ایک لازمی ذریعہ ہے۔ بینک کی وکالت اور معرفت کے بغیر درآمد (Import) اور برآمد (Export) ممکن نہیں۔

اس کی تفصیل یہ ہے کہ جب کوئی شخص دوسرے ملک سے کوئی چیز درآمد (Import) کرنا چاہتا ہے، تو دوسرے ملک کا تاجر اس بات کا اطمینان چاہتا ہے کہ جب میں مطلوبہ سامان خریدار کو بھیجوں گا، تو وہ واقعی قیمت کی ادائیگی کر دے گا۔ لہذا درآمد کنندہ برآمد کنندہ کو اعتماد دلانے کے لئے بینک سے ایک ضمانت نامہ حاصل کرتا ہے جس میں بینک بیچنے والے کو اس بات کی ضمانت دیتا ہے کہ یہ چیز فلاں شخص کو فروخت کر دی جائے تو ادائیگی کا ذمہ دار میں ہوں گا۔ اس کو انگریزی میں (Letter of Credit) کہتے ہیں اور اسے مختصراً (LC) بھی کہتے ہیں۔ بینک (LC) کھول کر برآمد کنندہ کے بینک کو بھیج دیتا ہے۔ برآمد کنندہ کے بینک کو (Negotiating Bank) کہتے ہیں۔ ایل سی پہنچنے کے بعد وہاں سے مال جہاز میں بک کر ادیا جاتا ہے اور جہاز راں کمپنی مال بک ہونے کی رسید جاری کرتی ہے جسے (Bill of Lading) کہتے ہیں۔ برآمد کنندہ کا بینک یہ بل آف لیڈنگ بمعہ متعلقہ کاغذات کے ایل سی کھولنے والے بینک کو بھیج دیتا ہے۔ درآمد کنندہ اپنے بینک سے یہ کاغذ وصول کر کے ایل سی سے اس کی مطابقت کرتا ہے۔ اگر کاغذات کی تفصیل ایل سی کے موافق ہو تو یہ کاغذات دکھا کر بندرگاہ سے مال وصول کیا جاتا ہے۔ اور بینک عموماً یہ کاغذات درآمد کنندہ کو اس وقت دیتا ہے جب وہ قیمت کی ادائیگی کر دے۔

تخلیق زر کا عمل:

بینک کا ایک اہم کردار یہ ہے کہ بینک پہلے سے موجود زر میں اضافہ کر کے زر کے پھیلاؤ کو

بڑھاتا ہے اور زر کی رسد میں اضافے کا کام انجام دیتا ہے، اس کو ”تخلیق زر“ کہتے ہیں۔ ذیل میں اس کی تفصیل دی جاتی ہے۔

جب لوگ بینک سے قرض لیتے ہیں تو نقد کی شکل میں لینا ضروری نہیں سمجھتے، بلکہ قرض دینے کی عموماً صورت یہ ہوتی ہے کہ بینک قرض لینے والے کا اکاؤنٹ کھول کر اس کو چیک بک دے دیتا ہے، تاکہ بوقت ضرورت چیک جاری کر کے بذریعہ چیک ادائیگی کر سکے۔ مثلاً کسی نے بینک سے ایک لاکھ روپے کا قرضہ لیا، تو بینک اس کو نقد ایک لاکھ روپیہ دینے کے بجائے ایک لاکھ روپے کا اس کے نام کا اکاؤنٹ کھول کر چیک بک اس کو دے دیتا ہے۔ اب اس کو جب بھی کہیں کسی رقم کی ادائیگی کرنی ہوگی، تو وہ چیک جاری کر کے ادائیگی کرے گا۔ ان دو باتوں کو سامنے رکھ کر غور کیا جائے تو اندازہ ہوگا کہ بینک کے پاس جتنے نوٹ موجود ہوتے ہیں، اس سے کئی گنا زیادہ کا فائدہ اٹھایا جا رہا ہے۔ وہ اس طرح کہ جب کسی بینک کے پاس کچھ نوٹ آئے تو بینک ریزرو بینک کا ریزرو نکال کر باقی رقم لوگوں کو قرض دے دے گا۔ جس نے قرض لیا وہ یا تو نقد لے گا ہی نہیں، بلکہ اکاؤنٹ کھلوا کر چیک بک لے گا، یا لے کر دوبارہ اسی بینک میں رکھوائے گا، اس سے جتنی رقم کا مزید اکاؤنٹ کھولا گیا زر میں اتنا اضافہ ہوا، حالانکہ نوٹ اتنے ہی ہیں جتنے رکھے گئے تھے۔ پھر قرض دار کا اکاؤنٹ کھولنے سے جو نیا ڈپازٹ بینک کے پاس آیا ہے، اس میں سے بھی ریزرو نکال کر باقی رقم بینک آگے قرض دے دے گا، جو شخص قرض لے گا وہ پھر بینک میں رکھوائے گا، تو اس سے زر میں مزید اضافہ ہوگا۔ اس طرح زر میں کئی گنا اضافہ ہو جائے گا، اسی کو ”تخلیق زر“ کہتے ہیں۔

مثلاً کسی بینک میں کسی شخص نے ۱۰۰ روپے رکھے۔ بینک نے اس میں سے بیس فیصد یعنی بیس روپے ریزرو بینک کو دے کر باقی ۸۰ روپے کسی کو قرض دے دیئے۔ اس نے یہ ۸۰ روپے پھر اسی

بینک میں رکھ دیئے، تو اب بینک کے پاس کل ایک سو اسی روپے کے ڈپازٹ ہو گئے۔ اس کا بیس فیصد یعنی چھتیس روپے (جس میں سے بیس روپے پہلے دے چکا ہے، اس لئے مزید سولہ روپے) ریزرو بینک کو دے کر باقی ۶۴ روپے پھر کسی کو قرض دے گا، اور وہ بھی اسی بینک میں رکھوائے گا، تو بینک کے ڈپازٹ میں ۶۴ روپے کا اضافہ ہو جائے گا اور بینک کے پاس ۲۴۴ روپے کے ڈپازٹ ہو جائیں گے۔ اس رقم کا بیس فیصد یعنی ۸۰ء۲۸ روپے جس میں چھتیس روپے پہلے دے چکا ہے، مزید ۸۰ء۱۲ روپے ریزرو بینک کو دے کر باقی ۲۰ء۵۱ کا پھر قرض دے گا اور وہ شخص دوبارہ اسی بینک میں رکھ دے گا۔ اس طرح اب بینک کے پاس ۲۰ء۲۹۵ روپے کے ڈپازٹ ہو گئے۔ اس طرح بینک مزید قرض دیتا رہتا ہے، یہاں تک کہ رقم ختم ہو جاتی ہے۔ اس مثال میں بینک کے پاس سو روپے تھے، مگر اس سے فائدہ ۲۹۵ روپے کا حاصل کیا جا رہا ہے۔ ہر ڈپازٹ ہولڈر اپنے اپنے ڈپازٹ کی بنیاد پر چیک جاری کر سکتا ہے، تو گویا ۲۹۵ روپے کے چیک جاری ہو سکتے ہیں، جبکہ اصل میں سو روپے تھے، مزید ۱۹۵ روپے بینک کے تخلیق کردہ ہیں۔ اور بینک کا یہ عمل ”تخلیق زر“ ہے۔ اس مثال میں ایک بینک فرض کر کے یہ کہا گیا ہے کہ قرض لینے والا اسی بینک میں دوبارہ رقم رکھوائے گا۔ لیکن عملاً یہ بھی ہوتا ہے کہ وہ اس بینک کے بجائے کسی دوسرے بینک میں رقم رکھوا دے۔ اس کے نتیجے میں اس دوسرے بینک کے ڈپازٹ بڑھ جائیں گے۔ بہر کیف! بینک سے لئے جانے والے ہر قرض کے نتیجے میں کسی نہ کسی بینک کے ڈپازٹ میں اضافہ ہوگا، تو اس صورت میں تمام بینکوں کا مجموعہ ”تخلیق زر“ کا عمل کرے گا۔

بینک کے زر کو بڑھانے میں ایک اور چیز کا بہت زیادہ دخل ہے، جس کو اصطلاح میں فلوٹ (Float) کہتے ہیں۔ بینک کے پاس جو رقم ڈپازٹ کے طور پر ہے، اس پر بینک کو سود دینا پڑتا ہے۔ یہ سود ان ڈپازٹس کی لاگت (Cost) ہے۔ یعنی یہ سود دے کر بینک کو یہ ڈپازٹ حاصل ہوئے۔

بینک کا سود-شہادت و ازالہ

لیکن کبھی رقم کچھ مدت کے لئے رہتی تو بینک کے پاس ہی ہے، مگر اس مدت میں وہ بینک کے ڈپازٹ میں شامل نہیں ہوتی اور اس پر بینک کو سود نہیں ادا کرنا پڑتا۔ یہ بینک کا ایسا زر ہے جس پر لاگت کچھ بھی نہیں ادا کرنی پڑتی۔ ایسا کئی صورتوں میں ہوتا ہے، مثلاً بینک کی طرف سے دوسرے بینک کی طرف چیک جاری کیا گیا، تو اس بینک سے دوسرے بینک کی طرف رقم منتقل ہونے میں کچھ مدت لگ جاتی ہے۔ اس دوران یہ رقم بینک کا فلوٹ ہے۔ اسی کی ایک صورت یہ ہے کہ بینک نے کسی کو ڈرافٹ دے دیا، جب تک وہ ڈرافٹ کیش نہیں ہو جاتا، اس وقت تک یہ رقم بینک کے پاس فلوٹ کے طور پر ہے۔ ایک صورت یہ بھی ہے کہ بینک (LC) کھولتا ہے اور ایل سی کھلوانے والا ادائیگی اسی وقت کر دیتا ہے، مگر بینک آگے ادائیگی اس وقت کرتا ہے جب کاغذات آ جاتے ہیں، اتنی مدت کے لئے بغیر کسی لاگت کے وہ رقم بینک کے پاس رہتی ہے۔ اسی طرح ریلوے بلٹی میں ہوتا ہے کہ کاغذات بینک میں آتے ہیں۔ بینک میں ادائیگی کر کے کاغذات وصول ہوتے ہیں اور کاغذات وصول کر کے بلٹی چھڑائی جاتی ہے۔ اب کاغذات بینک سے لیتے ہوئے ادائیگی تو بینک میں کر دی جاتی ہے، مگر بلٹی بھیجنے والے کو یہ رقم ملنے میں تاخیر ہو جاتی ہے۔ یہ بھی بینک کا فلوٹ ہے۔ حج درخواستوں کا معاملہ بھی ایسے ہی ہے۔ اس کے علاوہ فلوٹ کی اور بھی صورتیں ہیں۔ فلوٹ کے ذریعہ بینکوں کو کافی سرمایہ حاصل ہوتا ہے۔

اس تفصیل سے ایک بات اور سامنے آئی، وہ یہ کہ بظاہر یہ معلوم ہوتا ہے کہ بینک ڈپازٹر (رقم رکھوانے والوں) کو جو سود دیتا ہے، بینک کی لاگت بھی اتنی ہی ہوتی ہوگی، مثلاً (۸%) سود دیتا ہے، تو بینک کی لاگت بھی آٹھ فیصد ہوگی۔ مگر واقعہ میں معاملہ ایسا نہیں ہے۔ بینک کی حقیقی لاگت اس سے کہیں کم ہوتی ہے جو اس نے سود دیا ہے، اس لئے کہ بینک کے پاس بہت سی رقم ایسی بھی ہوتی ہے جس پر وہ سود ادا نہیں کرتا اور اس سے نفع حاصل کرتا ہے۔ ایسی رقم ایک تو

فلوٹ کی رقم ہے، دوسری کرنٹ اکاؤنٹ کی رقم ہوتی ہے۔ اس سے معلوم ہوا کہ بینک کو جو نفع حاصل ہوتا ہے اس کا آٹھ فیصد سے بھی کم حصہ عوام کو ملتا ہے۔ لہذا بینک کے نفع کا رخ عوام کی طرف کم ہے اور سرمایہ داروں کی طرف زیادہ ہے۔ اور اس طرح بینک پوری قوم اور پورے ملک بلکہ پوری دنیا کا استحصال کرتا ہے۔ بظاہر وہ روپیہ جمع رکھنے والوں کو تھوڑا سود دے کر خوش کر دیتا ہے اور درپردہ ساری قوم کی دولت ہتھیا کر اس پر ڈاکہ ڈالتا ہے۔

محترم قارئین! بینک کے طریق کار اور اس کے کاروبار کے نوعیت کی تفصیلات آپ کے سامنے ہیں۔ ایک بار پھر غور سے پڑھیں، تو ان سے آپ کو بخوبی معلوم ہو جائے گا کہ بینک کی بنیاد سود پر ہے، بلکہ اس کا پورا دار و مدار سود ہی ہے، نیز سودی عمارت پر ہی اس کا ترکیبی ڈھانچہ قائم ہے۔ آئیے اب ہم جائزہ لیتے ہیں کہ بینک کس طرح قوم، ملک اور پوری دنیا پر تباہی کا جال بچھایا ہوا ہے اور پوری دنیا اس کے اس جال میں پھنسی ہوئی ہے۔

بینک کی تباہ کاریاں

بینک پر تبصرہ کرتے ہوئے مولانا مودودی رحمہ اللہ رقمطراز ہیں:

”اس طریقے پر ساہوکارے کی تنظیم کر لینے کا نتیجہ یہ ہوا کہ پہلے زمانے کے منفرد اور منتشر مہاجنوں کی بہ نسبت آج کے مجتمع اور منظم ساہوکاروں کا وقار اور اثر و اعتماد کئی گنا بڑھ گیا اور پورے پورے ملکوں کی دولت سمٹ کر ان کے پاس مرتکز ہو گئی۔ اب اربوں روپے کا سرمایہ ایک ایک بینک میں اکٹھا ہو جاتا ہے، جس پر چند بااثر ساہوکار قابض و متصرف ہوتے ہیں اور وہ اس ذریعہ سے نہ صرف اپنے ملک کی، بلکہ دنیا بھر کی معاشی، تمدنی اور سیاسی زندگی پر کمال درجہ خود غرضی کے ساتھ فرمانروائی کرتے رہتے ہیں۔ ان کی طاقت کا اندازہ اس سے کیجئے کہ تقسیم سے پہلے ہندوستان کے دس بڑے بینکوں کے پاس حصہ داروں کا فراہم کیا ہوا سرمایہ تو

صرف ۷۷ کروڑ (۱۷۰۰۰۰۰۰۰) تھا، مگر امانت داروں کے رکھوائے ہوئے سرمایہ کی مقدار چھ ارب بارہ کروڑ (۶۱۲۰۰۰۰۰۰۰) روپے تک پہنچی ہوئی تھی۔ ان بینکوں کے پورے نظم و نسق اور ان کی پالیسی پر چند مٹھی بھر سا ہوکاروں کا قبضہ تھا، جن کی تعداد حد سے حد ڈیڑھ دو سو ہوگی۔ مگر یہ سود کا لالچ تھا جس کی وجہ سے ملک کے لاکھوں آدمیوں نے اتنی بڑی رقم فراہم کر کے ان کے ہاتھ میں دے رکھی تھی۔ اور اس بات سے ان کو کچھ غرض نہ تھی کہ اس طاقتور ہتھیار کو یہ لوگ کس طرح کن مقاصد کے لئے استعمال کرتے ہیں۔ اب یہ اندازہ ہر شخص خود لگا سکتا ہے کہ جن مہاجنوں کے پاس اتنی بڑی رقم جمع ہو وہ ملک کی صنعت، تجارت، معیشت، سیاست اور تہذیب و تمدن پر کس قدر زبردست اثر ڈال رہے ہوں گے اور یہ اثر آیا ملک اور باشندگان ملک کے مفاد میں کام کر رہا ہوگا، یا ان خود غرض لوگوں کے اپنے مفاد میں۔

یہ تو اس سرزمین کا حال ہے جس میں ابھی سا ہوکاروں کی تنظیم بالکل ابتدائی حالت میں ہے اور جہاں بینکوں کی امانتوں کا مجموعہ کل آبادی پر بمشکل (۷) روپے فی کس ہی حساب سے پھیلتا ہے۔ اب ذرا قیاس کیجئے کہ جن ملکوں میں یہ اوسط اس سے ہزار اور دو ہزار گنے تک پہنچ گیا ہے، وہاں سرمایہ کی مرکزیت کا کیا عالم ہوگا۔ ۱۹۳۶ء کے اعداد و شمار کی رو سے صرف تجارتی بینکوں میں امانتوں کا اوسط امریکہ کی آبادی میں (۱۳۱۷) پونڈ فی کس، انگلستان کی آبادی میں (۱۶۶۴) پونڈ فی کس، سوئزر لینڈ میں (۲۷۵) پونڈ، جرمنی میں (۲۱۲) پونڈ اور فرانس میں (۱۶۵) پونڈ فی کس کے حساب سے پڑتا ہے۔ اتنے بڑے پیمانے پر ان ملکوں کے باشندے اپنی پس انداز کی ہوئی آمدنیاں اور اپنی ساری جمع پونجی اپنے سا ہوکاروں کے حوالے کر رہے ہیں، اتنے بڑے پیمانے پر سرمایہ گھر گھر سے کھینچ کھینچ کر چند ہاتھوں میں مرکوز ہو رہا ہے اور پھر جن کے پاس وہ مرکوز ہو رہا ہے وہ نہ کسی کو جواب دہ ہیں، نہ اپنے نفس کے سوا کسی سے

ہدایت لینے والے ہیں اور نہ ہی وہ اپنی اغراض کے سوا کسی دوسری چیز کا لحاظ کرنے والے، وہ بس سود کی شکل میں اس عظیم الشان مرکوز دولت کا ”کرایہ“ ادا کر دیتے ہیں اور عملاً اس کے مالک بن جاتے ہیں، پھر اس طاقت کے بل پر وہ ملکوں اور قوموں کی قسمتوں سے کھیلتے ہیں، جہاں چاہتے ہیں قحط برپا کر دیتے ہیں اور جہاں چاہتے ہیں پنہیا کال ڈال دیتے ہیں، جب چاہتے ہیں جنگ کر دیتے ہیں اور جب چاہتے ہیں صلح کر دیتے ہیں، جس چیز کو اپنے زر پرستانہ نقطہ نظر سے مفید سمجھتے ہیں اسے فروغ دیتے ہیں اور جس چیز کو ناقابل التفات پاتے ہیں اسے تمام ذرائع و وسائل سے محروم کر دیتے ہیں۔ صرف منڈیوں اور بازاروں ہی پر ان کا قبضہ نہیں ہے، علم و ادب کے گہواروں اور سائنٹفک تحقیقات کے مرکزوں اور صحافت کے اداروں اور مذہب کی خانقاہوں اور حکومت کے ایوانوں، سب پر ان کی حکومت چل رہی ہے، کیونکہ قاضی الحاجات حضرت زران کے مرید ہو چکے ہیں۔

یہ وہ بلائے عظیم ہے جس کی تباہ کاریاں دیکھ دیکھ کر خود مغربی ممالک کے صاحب فکر لوگ چیخ اٹھے ہیں اور وہاں مختلف سمتوں سے یہ آواز بلند ہو رہی ہے کہ مالیات کی اتنی بڑی طاقت کا ایک چھوٹے سے غیر ذمہ دار خود غرض طبقے کے ہاتھ میں مرکوز ہو جانا پوری اجتماعی زندگی کے لئے سخت مہلک ہے۔ مگر ہمارے یہاں ابھی تک یہ تقریریں ہوئے جا رہی ہیں کہ سود خواری تو پرانے گدی نشین مہاجن کی حرام و نجس تھی، آج کا کرسی نشین و موٹر نشین بینکر بے چارہ تو بڑا ہی پاکیزہ کاروبار کر رہا ہے۔ اس کے کاروبار میں روپیہ دینا اور اس سے اپنا حصہ لے لینا آخر کیوں حرام ہے؟ حالانکہ فی الحقیقت اگر پرانے مہاجنوں اور آج کے بینکروں میں کوئی فرق واقع ہوا ہے تو وہ اس کے سوا کچھ نہیں کہ پہلے یہ لوگ اکیلے اکیلے ڈاکہ مارتے تھے، اب انہوں نے جتھہ بندی کر کے ڈاکوؤں کے بڑے بڑے گروہ بنا لئے ہیں۔ اور دوسرا فرق جو شاید پہلے

فرق سے بھی زیادہ بڑا ہے، یہ ہے کہ پہلے ان میں کا ہر ڈاکو نقب زنی کے آلات اور مردم کشی کے ہتھیار سب کچھ اپنے ہی پاس سے لاتا تھا۔ مگر اب سارے ملک کی آبادی اپنی حماقت اور قانون کی غفلت و جہالت کی وجہ سے بے شمار آلات اور اسلحہ فراہم کر کے ”کرائے“ پر ان منظم ڈاکوؤں کے حوالے کر دیتی ہے۔ روشنی میں یہ اس کو ”کرایہ“ ادا کرتے ہیں اور اندھیرے میں اسی آبادی پر اسی کے فراہم کئے ہوئے آلات و اسلحہ سے ڈاکہ ڈالتے ہیں۔ اور اس ”کرائے“ کے متعلق ہم سے کہا جاتا ہے کہ اسے حلال و طیب ہونا چاہئے“ (سود ص ۹۳-۹۶)۔

بینک کے جائز وظائف

بینک کے متعلق سابقہ صفحات میں جو بحث کی گئی ہے، اس کا مطلب ہرگز یہ نہیں کہ بینک کے سارے کام غلط، ناجائز اور حرام ہیں۔ اور اس کے ساتھ کسی بھی قسم کا تعامل جائز نہیں ہو سکتا، بلکہ بینک بہت سی ایسی مفید اور جائز خدمات بھی انجام دیتا ہے جو موجودہ زمانہ کی تمدنی زندگی اور کاروباری ضروریات کے لئے مفید بھی ہیں اور ضروری بھی۔ دراصل بینک بھی موجودہ تہذیب کی پرورش کی ہوئی بہت سی چیزوں کی طرح ایک ایسی اہم اور مفید چیز ہے جس کو صرف ایک شیطانی عنصر (سود) کی شمولیت نے گندہ کر رکھا ہے۔ اب ہم بینک جو جائز خدمات انجام دیتا ہے، ان کو مختصراً بیان کرتے ہیں:

۱۔ ایک جگہ سے دوسری جگہ روپیہ منتقل کرنا، نیز ایک ملک سے دوسرے ملک کو روپیہ ٹرانسفر کرنا: اس کے لئے بینک تھوڑی سی فیس وصول کرتا ہے، یہ اجرت میں داخل ہے، جو جائز ہے۔

۲۔ سفری چیک (Travel Cheque) جاری کرنا:

جو آدمی ایک ملک سے دوسرے ملک کا سفر کرتا ہے، اسے اس ملک میں روپے کی ضرورت پڑتی ہے، اس کے لئے وہ بینک سے نقد روپے دے کر یہ سفری چیک لیتا ہے، جسے وہ کسی بھی جگہ

بینک کا سود-شبہات و ازالہ

بھجا کر اتنی قیمت کا روپیہ لے سکتا ہے اور یہ اپنے ساتھ نقد روپیہ لے جانے کے مقابلہ میں زیادہ آسان اور زیادہ محفوظ طریقہ ہے۔

۳۔ لوہے کا خزانہ کرایہ پر دینا:

اگر کوئی شخص لوہے کے خزانے میں روپیہ رکھنا چاہتا ہے، تو وہ بینک سے کرایہ پر یہ خزانہ لے سکتا ہے اور اپنے مصرف میں استعمال کر سکتا ہے۔

۴۔ کمپنیوں کے حصے فروخت کرنا:

بینک کمپنی سے اجرت لے کر اس کا حصہ فروخت کروا دیتا ہے۔ اگر کمپنی بینک سے یہ خدمت لینا چاہتا ہے۔

۵۔ بیرونی ممالک سے لین دین کی سہولتیں بہم پہنچانا:

بینک یہ نہایت ہی اہم خدمت انجام دیتا ہے، اس طرح بینک دوسرے ملکوں سے تجارتی و دیگر معاملات کرنے والوں کو بہت ساری پریشانیوں اور مشقتوں سے راحت دے دیتا ہے، مثلاً بینک ان کی طرف سے قیمت ادا کر دیتا ہے اور سامان اکسپورٹ کے کاغذات خود لے لیتا ہے اور بینک یہ سارے کام تھوڑی سی اجرت لے کر انجام دیتا ہے جو جائز ہے۔

۶۔ قرض وصول کرنا:

وہ اس طرح سے کہ قرض دینے والے لوگ بینک کے پاس اپنے کاغذات جمع کرتے ہیں اور اس پر دستخط کر کے بینک کو سونپ دیتے ہیں کہ وہ اپنی اجرت لے کر ان کا قرض ان کو وصول کر کے دے۔ (المعاملات المصرفیہ ص ۳۸-۳۹)۔

۷۔ اعتماد نامہ (Letter of Credit) کھولنا:

بلا سود ایل سی کھولنے پر بینک جو اجرت لیتا ہے، وہ جائز ہے۔

بینک کے سود کو جائز قرار دینے والوں کے دلائل کا جائزہ

بعض لوگ بڑے شد و مد کے ساتھ آواز اٹھاتے ہیں کہ دور حاضر میں سود عموماً بلوئی کی صورت اختیار کر چکا ہے اور یہ بات بھی دہرائی جا رہی ہے کہ سود اقتصادیات کی بنیادوں میں سے ایک مضبوط بنیاد بن چکا ہے اور تمام تجارتی بینک اور کمپنیاں جن سے امت مستغنی نہیں ہو سکتی، سودی کاروبار کر رہی ہیں۔ اس لئے یہ مصلحت کے خلاف ہے کہ امت بینکوں کے ساتھ تعامل کرنے سے دور رہے، کیونکہ بینک وقت کی نہایت ہی اہم ضرورت بن چکا ہے۔ اگر مسلمان بینک سے دور رہتے ہیں، تو وہ اقتصادی حیثیت سے پس ماندہ بن جائیں گے اور دوسری قومیں ان سے آگے نکل جائیں گی۔ یہی ذہن و فکر ہے کہ جس کی بنیاد پر کچھ لوگ اس قسم کی چیزوں کے درپے ہو چکے ہیں جن سے وہ سود کو جائز و حلال کرنے کی راہ پاسکیں۔ اس مقصد کے لئے انہوں نے غلط و بجا استدلال اور قیاس مع الفارق کی بھرمار کر دی ہے۔ ذیل میں ان کے انہی دلائل کا جائزہ پیش کیا جاتا ہے جو درحقیقت دلیل نہیں، بلکہ ان کو شبہ لگ گیا ہے۔ ہم ان کے شبہات کو ایک ایک کر کے بیان کرتے ہیں اور ان کی حقیقت سے پردہ اٹھاتے ہیں:

۱۔ طرفین کی رضامندی اور بینک کا سود:

بعض حضرات نے درج ذیل آیت سے استدلال کیا ہے: ﴿يَا أَيُّهَا الَّذِينَ آمَنُوا لَا تَأْكُلُوا أَمْوَالَكُم بَيْنَكُم بِالْبَاطِلِ إِلَّا أَنْ تَكُونَ تِجَارَةً عَنْ تَرَاضٍ مِنْكُمْ﴾ (النساء: ۲۹) ”اے ایمان والو! اپنے آپس کے مال نا جائز طریقہ سے مت کھاؤ، مگر یہ کہ تمہاری آپس کی رضامندی سے ہو خرید و فروخت۔“

مذکورہ آیت کریمہ سے یہ استدلال کیا گیا ہے کہ بینک کا سود جائز ہے، کیونکہ اس میں فریقین کی رضامندی پائی جاتی ہے۔ اس میں نہ کوئی کسی کا استحصال کرتا ہے اور نہ کوئی کسی کی

مجبوری کا فائدہ اٹھاتا ہے۔

بلاشبہ یہ ایک شبہ ہے جو ان حضرات کو لگ گیا ہے، ورنہ ہر شخص جانتا ہے کہ مطلقاً رضامندی سے کوئی حرام چیز حلال نہیں ہو جاتی، بلکہ طرفین کی اس رضامندی سے جائز ہوتی ہے جس میں رضامندی کے ساتھ ساتھ حکم الہی، یا شریعت کے کسی حکم کی مخالفت نہ ہوتی ہو۔ مثلاً لڑکا ولڑکی بلا نکاح جنسی تعلق قائم کرنے پر رضامند ہو جائیں اور کوئی کسی کو مجبور نہ کرے تو کیا ان دونوں کی اس رضامندی سے زنا جیسی حرام چیز جائز ہو جائے گی؟ ایک ادنیٰ عقل کا آدمی بھی یہی کہہ اٹھے گا کہ دونوں کی آپسی رضامندی سے زنا جائز نہیں ہو سکتا۔ اسی طرح اگر بینک اور امانت دار سود کے لین دین پر راضی ہو جائیں تو دونوں فریق کی اس رضامندی سے سود ہرگز حلال نہیں ہو سکتا، بلکہ بینک کھاتہ دار کو سود لینے پر مجبور کرے تب بھی سود جائز نہیں ہوگا، کیونکہ اللہ تعالیٰ نے سود کو قطعی طور پر حرام کیا ہے، خواہ بخوشی اور رضامندی سے لے، یا دباؤ میں آ کر مجبوراً لے۔

۲۔ شخصی ضرورت اور بینک کا سود:

بینک کے سود کو جائز قرار دینے والے یہ کہتے ہیں کہ قرآن و سنت میں جس سود کو حرام کیا گیا ہے وہ، وہ سود ہے جو آدمی اپنی شخصی ضرورت کے لئے قرض لیتا ہے، تاکہ وہ اپنے کھانے پینے کی ضروریات پوری کرے اور اپنے بچوں کی شادیاں کرے، کیونکہ ایسی صورت میں ضرورت مند کی ضرورت کا استحصال ہوتا ہے۔ اور سود خور کہتا ہے کہ اگر تم سو روپے میں ماہانہ ایک سو دس روپے دو تو تمہیں قرض دوں گا اور وہ آدمی لاچار و مجبور ہو کر قرض لے لیتا ہے۔ البتہ تجارتی غرض سے جو قرض لیا جاتا ہے، اس کا سود اس میں داخل نہیں، کیونکہ اس صورت میں ضرورت کا استحصال نہیں پایا جاتا، بلکہ دونوں فریق اس سے فائدہ کھاتے ہیں۔

اس سلسلہ میں نبی کریم ﷺ سے ثابت اس صحیح حدیث پر غور کریں تو اس بات کی قلعی کھل

جائے گی: ابوسعید خدری رضی اللہ عنہ بیان کرتے ہیں کہ: ﴿جَاءَ بِلَالٌ إِلَى النَّبِيِّ ﷺ بِتَمَرٍ بَرْنِي، فَقَالَ لَهُ النَّبِيُّ ﷺ: مِنْ أَيْنَ هَذَا؟ قَالَ بِلَالٌ: كَانَ عِنْدَنَا تَمَرٌ رَدِيٌّ فَبِعْتُ مِنْهُ صَاعَيْنِ بِصَاعٍ لِنُطْعِمَ النَّبِيَّ ﷺ، فَقَالَ النَّبِيُّ ﷺ عِنْدَ ذَلِكَ: أَوْه، أَوْه، عَيْنُ الرَّبَّاءِ، عَيْنُ الرَّبَّاءِ، لَا تَفْعَلْ وَلَكِنْ إِذَا أَرَدْتَ أَنْ تَشْتَرِيَ فَبِعِ التَّمَرَ بِبَيْعٍ آخَرَ ثُمَّ اشْتَرِ بِهِ﴾ (بخاری: کتاب الوکالۃ، باب إذا باع الوکیل شیئاً فاسداً فیبعہ مردود، حدیث نمبر: ۲۳۱۲، مسلم: حدیث نمبر: ۱۵۹۴) ”بلال رضی اللہ عنہ نبی کریم ﷺ کی خدمت میں برنی نامی عمدہ کھجور لائے تو نبی کریم ﷺ نے اس سے فرمایا: ”یہ کھجور کہاں سے لائے؟“ بلال رضی اللہ عنہ نے کہا: ”ہمارے پاس ردی کھجور تھی، تو میں نے اس ردی کھجور کی دو صاع کے بدلے برنی کھجور کی ایک صاع خریدی تاکہ ہم نبی کریم ﷺ کو اچھی کھجور کھلائیں۔“ یہ سن کر نبی کریم ﷺ نے فرمایا: ہائیں! ہائیں! یہ عین سود ہے، قطعی سود، ایسا مت کرو، البتہ اگر تم خریدنا ہی چاہو تو اس ردی کھجور کو بیچ دو اور پھر اس کی قیمت سے عمدہ کھجور خریدو۔“

اب سوال یہ ہے کہ ایک صاع عمدہ کھجور کے بدلے دو صاع ردی کھجور لینا ظلم ہے؟ ہر شخص یہی جواب دے گا کہ ”یہ ظلم ہے نہ استحصال“، کیونکہ گرچہ ردی کھجور مقدار میں زیادہ ہے، مگر بازار میں عمدہ کھجور کی قیمت مقدار میں کم ہونے کے باوجود اس کے برابر ہے، پھر اس میں ظلم و استحصال کہاں؟ بلکہ اس میں تو ظلم و استحصال کا شائبہ تک نہیں ہے۔ جبکہ اسی زیادتی کے ساتھ لین دین کو نبی کریم ﷺ عین ربا اور قطعی سود قرار دے رہے ہیں؟

اس سے ثابت ہوا کہ یہ کہنا کہ: ”حرمت سود کی علت ظلم و استحصال ہے اور جس سود میں ظلم و استحصال نہ ہو وہ حلال ہے“ غلط ہے، باطل ہے اور اجتہاد کی بھیانک غلطی ہے، رسول اللہ ﷺ کی نگاہ مبارکہ میں سود کو حرام قرار دینے کی علت صرف ”ظلم و استحصال“ نہیں ہے، بلکہ وہ سارے

اسباب ہیں جو سابقہ صفحات میں تفصیل سے بیان کئے گئے ہیں۔ اس لئے تجارتی و استثمارى سود کو جائز قرار دینا سراسر شریعت مطہرہ کی روح اور نبی اکرم ﷺ کی منشا کے خلاف ہے۔

ڈاکٹر نور الدین عمر رقمطراز ہیں: دور حاضر میں بعض لوگ جو یہ کہتے ہیں کہ قرآن صرف اس قرض والے سود کو حرام قرار دیتا ہے جو ایک محتاج و بے بس اور مجبور شخص قرض پر دیتا ہے جسے ”شخصی ضرورت“ پر قرض کا نام دیا جاتا ہے، تاجر کے قرض والے سود کو نہیں جو نفع کمانے کے لئے قرض لیتا ہے اور جسے ”تجارتی قرض“ کا نام دیتے ہیں، تو یہ آیت کے تفسیر کی ایک نئی و انوکھی رائے ہے جس کے ذریعہ انہوں نے قرآن کریم کے نص کو اس کے معنی سے معطل کر دیا ہے اور چودہ سو صدیوں سے علماء تفسیر، علماء فقہ و لغت اور ائمہ اسلام نے اس آیت کا جو مفہوم سمجھا تھا، اس کی صریح مخالفت کی ہے۔ ہم ان کو چیلنج دیتے ہیں اور ان سے مطالبہ کرتے ہیں کہ وہ علماء سلف و خلف میں کسی ایک عالم کا قول، یا کم از کم شبہ قول، یا کسی کمتر درجہ کے عالم ہی کا قول اپنے اس رائے و خیال کی تائید میں پیش کریں۔“ (المعاملات المصرفیہ ص ۷۳)۔

ہاں! چودہ صدیاں بیت گئیں، مگر آج تک یہ بات کسی بھی عالم، فقیہ یا امام نے نہیں کہی۔ جب سے استعماری طاقت دنیا پر حکومت کرنے لگی، یہ بات شد و مد سے اٹھائی جانے لگی، جبکہ اس نئی تاویل میں قرآن و حدیث کے نصوص کو بلا دلیل مقید کیا گیا ہے، حالانکہ صحیح تاریخ اس تاویل کی تردید کرتی ہے۔ کیونکہ جاہلیت میں جو سود رائج تھا وہ شخصی ضرورت والا سود نہیں تھا کہ کسی سے کھانے پینے اور شخصی ضرورت کے لئے آدمی قرض مانگتا، تو وہ اس پر سود کا مطالبہ کر دیتا۔ یہ بات عربوں کے عمومی مزاج کے خلاف تھا۔ اور اگر بالفرض کسی نے ایسا مطالبہ بھی کیا ہو تو وہ شاذ و نادر ہی تھا۔ بلکہ ان میں جو سود رائج تھا وہ تجارتی سود تھا اور جو بصراحت قرآن مجید ایک بار موسم سرما میں اور ایک بار موسم گرما میں تجارتی قافلوں کی شکل میں جایا کرتے تھے۔

لوگ ایسے قافلوں کو اپنا مال بڑھانے کے لئے یا تو بطور شراکت یا پارٹنرشپ تجارت کے لئے دیتے تھے، یا قرض دیتے تھے جس کا نفع پہلے ہی متعین کر لیا جاتا تھا جس کا نام سود ہے۔ اسی قسم کا سود نبی کریم ﷺ کے چچا عباس رضی اللہ عنہ کا سود تھا اور جس کے کالعدم ہونے کا اعلان نبی کریم ﷺ نے حجتہ الوداع کے موقع پر کیا تھا۔ کوئی بھی انصاف پسند آدمی یہ تصور نہیں کر سکتا کہ عباس رضی اللہ عنہ جو جاہلیت میں اپنے خون پسینے کی کمائی سے حاجیوں کو پانی پلایا کرتے تھے، وہ حریص اور سنگدل یہودیوں جیسی حرکت کریں گے اور جو شخص ان سے اپنی ذاتی ضروریات کے لئے قرض مانگئے آئے اس سے یہ کہیں گے: ”میں بغیر سود کے تمہیں قرض نہیں دے سکتا“۔

اگر یہ فرض کر لیا جائے کہ اللہ اور رسول ﷺ کا حرام کردہ سود صرف شخصی و عائلی ضرورت پر لیا ہوا قرض والا سود تھا، جیسا کہ آج کل کے کچھ مدعین کا دعویٰ ہے، تو نبی کریم ﷺ نے سود دینے والے پر بھی لعنت بھیجی ہے، اس کی کیا وجہ ہو سکتی ہے؟ اور کیا یہ تصور کیا جاسکتا ہے کہ ایک بھوکا، بے سہارا اور انتہائی مجبور و مضطر شخص اپنے بچوں کے کھانے پینے کی ضرورت کے لئے سود پر قرض لیتا ہے اور اس پر سود ادا کرتا ہے، ایسے شخص پر اللہ کے پیارے حبیب ﷺ لعنت کریں گے؟ جبکہ اس قسم کی ضرورت کے وقت اللہ تعالیٰ اور اس کے رسول ﷺ نے مردار، خون اور سور کا گوشت تک کھانے کو جائز قرار دیا ہے۔ ملاحظہ ہو یہ آیت: ﴿فَمَنْ اضْطُرَّ غَيْرَ بَاغٍ وَلَا عَادٍ فَلَا إِثْمَ عَلَيْهِ﴾ (البقرہ: ۱۷۳) ”پھر جو شخص (مردار، خون اور سور کھانے پر) مجبور ہو جائے اور وہ حد سے بڑھنے والا اور زیادتی کرنے والا نہ ہو، اس پر ان کے کھانے میں کوئی گناہ نہیں“۔

نیز یہ بات بھی حقیقت واقعہ سے کوسوں دور ہے کہ بینک براہ راست صنعت و حرفت تجارت و اقتصاد اور استثماری پروجیکٹ میں روپیہ لگاتا ہے اور اس سے نفع کماتا ہے۔ اخبارات میں شائع بینکوں کے میزانیہ اور روداد کو پڑھئے تو آپ کو معلوم ہوگا کہ بینک بنیادی

طور پر صرف قرض دینے کا کاروبار کرتا ہے۔ اس کا اصل کاروبار خریدنا و بیچنا، کاشتکاری کرنا، صنعتی پیداوار کرنا، پل و عمارتیں بنوانا وغیرہ نہیں ہے۔ اس کو مختصر لفظوں میں یوں کہہ سکتے ہیں کہ تجارتی بینکوں کا اصل کاروبار یہ ہے کہ وہ زید، عمر، بکر سے کم شرح سود مثلاً ۸٪ پر قرض لیتا ہے اور دوسروں کو زیادہ شرح سود مثلاً ۱۵٪ پر قرض دیتا ہے اور ان دونوں شرحوں کا درمیانی فرق بینک کا نفع ہے۔ یہ بینک کا اصل کاروبار اور بنیادی وظیفہ ہے۔ اس طرح بینک بڑے پیمانہ پر دواہر اسودی کاروبار کرتا ہے جو جاہلیت کے زمانہ میں چھوٹے چھوٹے ساہوکار کیا کرتے تھے۔ اس طرح برملا کہا جاسکتا ہے کہ بینک سود کا ایجنٹ اور دلال ہے جو سود دیتا بھی ہے اور لیتا بھی۔ یہ بات بھی قطعی طور پر درست نہیں کہ بینک کو کبھی نقصان و خسارہ نہیں ہوتا، اور وہ ہمیشہ نفع و فائدہ ہی کماتا ہے۔ ہم نے کتنے ملکوں کے بینکوں کے بارے میں اخبارات میں دیکھا کہ فلاں بینک کا دیوالیہ ہو گیا۔ صرف امریکہ میں جسے بینکوں اور سرمایہ داری نظام کا ملک کہا جاتا ہے، ۱۹۸۷ء میں وہاں کے (۱۳۷) بینکوں کے دیوالیہ ہو جانے کی خبر اخبارات میں شائع ہوئی۔ نیز اس کے دو سال بعد تقریباً اتنے ہی بینکوں کے دیوالیہ ہو جانے کی خبر اخبارات نے شائع کی۔ (فوائد البنوك : ہی الربا الحرام، مولفہ ڈاکٹر یوسف قرضاوی)۔

اگر ہم یہ فرض کر لیں کہ بینکوں کا نقصان و خسارہ نہیں ہوتا، جیسا کہ ہمارے بھائی کا دعویٰ ہے، تو کیا بینک سے قرض لینے والوں کے بارے میں بھی ان کا یہی خیال ہے کہ ان کا بھی خسارہ و نقصان نہیں ہوتا؟ اگر بینک سے قرض لینے والوں کا نقصان ہوتا ہے اور جیسا کہ واقعہ و مشاہدہ ہے تو وہ تنہا ہی نقصان کیوں اٹھائے اور بینک ہمیشہ نفع ہی نفع کمائے؟ کیا یہ انصاف ہے؟ یہ عدل ہے؟ اور کیا عقل اسے جائز کہہ سکتی ہے؟

ہمارے لئے یہ بات کافی ہے کہ ہم قرض کی مصیبت کو دیکھیں، جس نے تیسری دنیا کی کمر

توڑ کر رکھ دی ہے، یہاں تک کہ صرف ایک ملک مصر کا قرض چوالیس ارب ڈالر (۴۴۰۰۰۰۰۰۰۰) تک پہنچ گیا ہے، جس کا سود ۱۰% کے حساب سے جوڑا جائے تو چار ارب چالیس کروڑ ڈالر (۴۴۰۰۰۰۰۰۰۰) بنے گا، جبکہ بعض قرضوں کا سود دس فیصد سے بھی زیادہ ہے اور جسے مصداق کرنے سے قاصر ہے۔

اسی طرح تیسری دنیا کی سب سے بڑی مشکل قرضوں کی خدمت ہے یعنی قسطوں کی ادائیگی اور اس پر سالانہ سود کا اضافہ۔ یہ ایسی دہشتناک چیز ہے جس نے بڑے بڑے طاقتور ملکوں کی کمر توڑ کر رکھ دی ہے۔ پھر ترقی پزیر ملک ہندوستان و پاکستان کا کیا عالم ہوگا؟ اور قرض کے بارے میں عربی مثل و کہاوت ہے: ”هَمَّ بِاللَّيْلِ وَمَذَلَّةٌ بِالنَّهَارِ“ یعنی قرض سے رات کی نیند حرام ہو جاتی ہے اور دن میں ذلت و رسوائی کا سامنا کرنا پڑتا ہے۔ یہ تو فقط قرض کا حال ہے، پھر اگر قرض کے ساتھ سود بھی شامل ہو جائے تو کیا عالم ہوگا؟ جو روزانہ بڑھتا ہی رہتا ہے کم ہونے کا نام تک نہیں لیتا۔

سود میں دو مصیبت کا اجتماع ہوتا ہے: ایک قرض کا بوجھ، دوسری قرض دینے والے کے احسان تلے دبنا۔ کیا ہم اور آپ عالمی بینک اور قرض دینے والے مغربی ملکوں کے غلبہ و تسلط کو نہیں دیکھ رہے ہیں کہ وہ کس طرح ہماری روزی روٹیوں اور غذاؤں تک پر قبضہ جما بیٹھے ہیں اور ہماری سیاست و معیشت اور اقتصادیات پر اپنی من مانی حکمرانی کر رہے ہیں۔

۳۔ کھاتہ داروں کے ساتھ بینک کا تعلق:

بینک میں جو لوگ روپیہ جمع رکھتے ہیں، یہ روپیہ آیا بینک کو قرض دے رہے ہیں، یا بینک کے پاس بطور امانت رکھ رہے ہیں؟ پہلے اس کی تعیین ہو جانی چاہئے۔ اسلامی قانون یہ ہے کہ امانت کے طور پر جو چیز رکھی جاتی ہے، اگر وہ چوری ہو جائے، یا جل جائے، یا کسی آفت کا شکار

ہو کر ضائع ہو جائے، تو امانت دار اس چیز کا ضامن نہیں ہوتا، اور نہ وہ اس چیز کے لوٹانے کا ذمہ دار ہوتا ہے۔ ہاں! اگر امانت دار نے خیانت کی، یا حفاظت میں عمداً کوتاہی برتی، تو پھر اس کا ضامن ہوگا۔ اور اس میں دورائے نہیں کہ بینک کھاتہ داروں کے روپے کا ضامن ہے۔ معلوم ہوا کہ کسی بھی صورت میں یہ روپیہ اس کے پاس بطور امانت نہیں ہے۔ اور جو ضامن ہو، وہی نفع و نقصان کا حقدار ہوتا ہے، کیونکہ نبی کریم ﷺ نے ارشاد فرمایا: ﴿الْخَرَجُ بِالْضَّمَانِ﴾ ”حق محتانہ ضمانت کے سبب ہے“۔ (ابوداؤد: ۳۵۱۰، نسائی ۲/۲۱۵، ابن ماجہ: ۲۲۴۲، احمد: ۶/۴۹، دارقطنی: ۳۱۱، ابن حبان: ۱۱۲۵)۔

ہاں! اگر بینک کے پاس زیور، جواہرات، یا زمین کے کاغذات وغیرہ عینی سامان رکھے جائیں، تو اس صورت میں مذکورہ چیزیں بینک کے پاس امانت ہوں گی اور ان چیزوں کو اسی حالت میں واپس لوٹانا بینک پر ضروری ہوگا۔

نیز یہ کہنا بھی قطعاً درست نہیں کہ بینک میں روپیہ رکھنے والے کے حاشیہ خیال میں بھی یہ بات نہیں ہوتی کہ وہ بینک کو قرض دے رہا ہے اور بینک کو آدمی قرض کیسے دے سکتا ہے، جبکہ وہ اربوں روپے کا مالک ہے۔ اس کی وجہ یہ ہے کہ قرض کے شرائط میں یہ بات نہیں ہے کہ مالدار ہی غریب کو قرض دے۔ غریب بھی مالدار کو قرض دے سکتا ہے، جیسے انسان اللہ تعالیٰ کو قرض دیتا ہے۔ ارشادِ باری ہے: ﴿مَنْ ذَا الَّذِي يُقْرِضُ اللَّهَ قَرْضًا حَسَنًا﴾ (البقرہ: ۲۴۵، الحدید: ۱۱) ”کون ہے جو اللہ تعالیٰ کو قرض حسن دے“۔

نیز قرض کی شرطوں میں یہ بات بھی نہیں ہے کہ طرفین اسے قرض سمجھ کر لے، یا دے۔ کیونکہ کبھی امانت کا مال قرض میں بدل جاتا ہے، گرچہ مال والے کی نیت قرض کی نہ ہو، مثلاً امانت دار نے امانت کے مال میں تصرف کر دیا، جیسا کہ بینک امانت داروں کے روپیہ میں

تصرف کرتا ہے، تو ایسی صورت میں امانت قرض میں بدل جاتی ہے اور وہ امانت دار کے ذمہ قرض ہو جاتا ہے اور پھر اسے اس مال کا تاوان دینا پڑے گا، خواہ اس نے امانت دینے والے کے اذن سے تصرف کیا ہو، یا بغیر اجازت سے تصرف کیا ہو۔ جیسا کہ زیر بن عوام رضی اللہ عنہ کے بارے میں منقول ہے کہ بہت سارے لوگ ان کے پاس اپنا مال امانت رکھنے کے لئے لاتے تھے، تو وہ امانت کے طور پر لینے سے انکار کر دیتے تھے اور کہتے تھے کہ اسے بطور قرض رکھ لیتا ہوں، اس خوف سے کہ کہیں مال ضائع ہو جائے، تو امانت کی صورت میں امانت دینے والے کا نقصان ہوگا جبکہ قرض کی صورت میں اس مال کی ادائیگی ان کے ذمہ لازم ہوگی۔

اور یہ سب کو معلوم ہے کہ بینک کے ساتھ معاملہ کرنے والوں کا تعلق دائن اور مدیون کا ہے، یعنی دونوں کا معاملہ قرض دار اور قرض خواہ کا معاملہ ہے۔ اور یہ بات حساب کے اس اعلامیہ سے روز روشن کی طرح عیاں ہے جو بینک کی طرف سے اپنے کھاتہ داروں کے نام ہر سال جاری ہوتا ہے، یا بینک حکومت کے سامنے اپنی سالانہ رپورٹ پیش کرتا ہے۔

۴۔ مضاربت اور بینک کا کاروبار:

بینک کے سود کو جائز قرار دینے کے لئے ایک عجیب و غریب منطق یہ دی جاتی ہے کہ بینک کا کاروبار شرعی مضاربت کا کاروبار ہے۔ یعنی بینک کھاتہ داروں سے روپیہ مضاربت کے طور پر لیتا ہے اور کھاتہ دار اس کے مالک ہیں۔ پھر بینک اس روپے کا مالک بن کر دوسروں کو روپیہ دیتا ہے اور جس کو روپیہ دیتا ہے وہ بینک کا مضارب ہے۔

یہ تعبیر شرعی مضاربت کے بالکل خلاف ہے، کیونکہ مضاربت میں مضارب مال کا امانت دار ہوتا ہے، قرض دار نہیں۔ اور مال واپس دینے کی ضمانت صرف اس صورت میں لازم آتی ہے، جبکہ مضارب نے اس مال میں خیانت، یا حفاظت میں عہد کوتاہی و بدنیتی کا ارتکاب کیا

ہو۔ اور جب مضارب بت میں مضارب پر مال کی ضمانت کی شرط عائد کی جائے، تو مضارب بت کی شرعی حیثیت باطل اور ختم ہو جاتی ہے۔

اس میں کوئی اختلاف نہیں کہ بینک کھاتہ داروں کے مال کا ضمانت دار ہے، پھر یہ کیسے ممکن ہے کہ بینک ایک ساتھ مال کا امانت دار اور ضمانت دار دونوں ہو؟ نیز شرعی مضارب بت اس بات کا مقتضی ہے کہ فریقین نفع و نقصان دونوں میں شریک ہوں، کوئی فریق دوسرے فریق کے حساب میں متعین نفع یا مخصوص مال کا یقینی حق دار نہ ہو۔ صاحب مال یا مضارب کی طرف سے متعین مقدار کی یقینی ضمانت حاصل کر لینا اس مضارب بت کو باطل کر دیتا ہے اور اس کو حلال کے دائرہ سے نکال کر حرام کے دائرہ میں داخل کر دیتا ہے، کیونکہ اسلامی مضارب بت میں ایک فریق کا روپیہ ہوتا ہے، تو دوسرے فریق کی محنت و رِسک (Risk) سے مال بڑھتا ہے، جبکہ سودی معاملہ میں مال والے کو نفع کی متعین مقدار کی یقینی ضمانت و گارنٹی ہوتی ہے، گرچہ اس نے اپنی کچھ بھی محنت صرف نہ کی ہو اور نہ رِسک (Risk) لیا ہو۔

رافع بن خدیج رضی اللہ عنہ بیان کرتے ہیں: ﴿كُنَّا أَكْثَرَ الْأَنْصَارِ حَقْلًا، فَكُنَّا نَكْرِى الْأَرْضَ عَلَى أَنْ لَنَا هَذِهِ وَلَهُمْ هَذِهِ، فَرُبَّمَا أَخْرَجْتُهُ هَذِهِ وَلَمْ تَخْرُجْ هَذِهِ، فَتَنَاهَا عَنْ ذَلِكَ﴾ ”ہم لوگ انصار میں سب سے زیادہ کھیت والے تھے، ہم لوگ اس شرط پر کھیت بٹائی پر دیتے تھے کہ ایک زمین کی پیداوار ہماری ہوگی، تو دوسری زمین کی پیداوار بٹائی دار کی۔ کبھی ایسا ہوتا تھا کہ ایک کھیت میں پیداوار ہوئی، مگر دوسرے کھیت میں کچھ بھی پیداوار نہیں ہوئی، تو نبی کریم ﷺ نے ہمیں ایسا کرنے سے منع فرما دیا۔“ (بخاری: ۲۳۲۷، مسلم: ۲۹۳۰، ابوداؤد: ۳۳۹۲، نسائی: ۳۹۰۸، ابن ماجہ: ۲۴۵۸)۔

اس حدیث سے معلوم ہوا کہ نبی کریم ﷺ نے طرفین میں سے کسی ایک فریق کے لئے

زمین کے کسی حصہ کو خاص کرنے سے منع فرمایا ہے، کیونکہ کبھی ایسا ہو سکتا ہے کہ وہی خاص کیا ہوا حصہ آفت سے محفوظ ہو اور کبھی وہی حصہ آفت کا شکار ہو جائے، جس کی وجہ سے طرفین میں سے ایک فریق کا یقینی فائدہ ہو اور دوسرے کا نقصان، اور یہ اسلام کی نگاہ میں پسندیدہ بات نہیں۔ اسلام کا عدل و انصاف جسے نبی کریم ﷺ نے مذکورہ بالا حدیث میں بیان فرمایا کہ مزارعت میں فریقین نفع و نقصان میں برابر کے شریک ہوں۔

محترم قارئین! اب آپ بنظر انصاف غور فرمائیے کہ یہ بھی کوئی معقول معاملہ ہے کہ جس میں دو ایک ہی جیسے افراد میں سے ایک کا کبھی نقصان ہوتا ہے، اور کبھی نفع۔ جبکہ دوسرا صرف نفع ہی بٹورتا رہتا ہے؟ اس معاملہ کو کون سی شریعت جائز اور کون سی عقل روا رکھ سکتی ہے؟

نیز نفع کی امید ہونا اس بات کی دلیل ہرگز نہیں بن سکتا کہ وہ معاملہ جائز بھی ہے، اس لئے کہ نفع کی امید تو کا شکار کو مخاہرہ کی صورت میں بھی ہوتی ہے۔ اور اسی لئے تو وہ یہ معاملہ کر لیتا ہے، مگر اس کے باوجود بصراحت حدیث ”مخاہرہ“ نا جائز ہے اور اس کے بارے میں نبی کریم ﷺ نے یہ وعید سنائی ہے: ﴿مَنْ لَمْ يَذَرْ الْمُخَابَرَةَ فَلْيَاذَنْ بِسَرَبٍ مِنَ اللَّهِ وَرَسُولِهِ﴾ ”جو شخص مخاہرہ نہ چھوڑے وہ اللہ اور اس کے رسول ﷺ سے جنگ کے لئے تیار ہو جائے“۔ (عون المعبود ۹/۲۷۱-۲۷۲، حاکم کتاب التفسیر ۲/۲۸۶ میں کہا: یہ حدیث مسلم کی شرط پر صحیح ہے)۔

اس روایت میں نبی کریم ﷺ نے ”مخاہرہ“ کو سود ہی کی ایک صورت قرار دے کر حرام قرار دیا اور جس طرح سود خور کے خلاف اللہ اور اس کے رسول ﷺ نے اعلان جنگ کیا ہے اسی طرح ”مخاہرہ“ کرنے والے کے خلاف بھی اعلان جنگ کیا۔

”مخاہرہ“ بٹائی کی ایک صورت ہے اور وہ یہ ہے کہ زمین دار کسی کا شکار کو اپنی زمین اس معاہدہ پر بٹائی کے لئے دے کہ کا شکار اس کو غلہ کی ایک معین مقدار دے دیا کرے۔ فرض کریں

کہ آپ کی ایک زمین ہے اور آپ وہ زمین زید کو اس معاہدہ پر کاشت کے لئے دیں کہ وہ غلہ کی ایک معین مقدار مثلاً پانچ کونٹل ہر فصل میں آپ کو دے دیا کرے، خواہ اس کی پیداوار کم ہو، یا زیادہ اور یا بالکل ہی نہ ہو۔

یا مثلاً یہ معاہدہ طے ہو کہ جتنی پیداوار پانی کے نالیوں کے قریبی حصوں کی ہوگی وہ آپ کو دیا کرے اور باقی کاشتکار کا رہے۔ اس طرح کا معاملہ ”مخابرہ“ کہلاتا ہے۔ اگر آپ بینک کے معاملہ پر غور کریں تو آپ کو معلوم ہوگا کہ بینک کا معاملہ بعینہ ”مخابرہ“ جیسا ہے اور ظاہر ہے ایسا معاملہ حلال تو کجا بالکل حرام ہی ہوگا۔

۵۔ ربا الفضل اور بینک کا سود:

بینک کے سود کو جائز کرنے کے لئے ایک شبہ یہ بھی پیش کیا گیا ہے کہ اللہ تعالیٰ نے جس نقد میں سود کو حرام کیا ہے، وہ صرف سونے چاندی کے روپے ہیں، موجودہ زمانہ کے کاغذی نوٹ نہیں ہیں جو دور حاضر میں رائج اور لوگ جن سے معاملات کرتے ہیں۔ کیونکہ جتنی احادیث سود کے بارے میں آئی ہیں وہ مخصوص قسم کی چیزوں کے بارے میں آئی ہیں (اور وہ ہیں کھجور، گیہوں، جو، نمک، سونا اور چاندی)، ان میں سونا اور چاندی بھی ہیں۔ اور ان کی حکمت بالکل واضح ہے، کیونکہ دونوں نفیس اور عمدہ معدنیات میں سے ہیں جو بذات خود قیمت والی ہیں، گرچہ انہیں بطور نقد استعمال نہ کیا جائے۔

اور حد تو یہ ہے کہ لوگوں نے یہاں تک کہہ ڈالا کہ ان کاغذی نوٹوں کی قیمت اس کی قوت خرید کم ہونے کی وجہ سے کم ہو جاتی ہے اور یہ افراط زر کے وقت ہوتا ہے۔ دوسرے الفاظ میں صاحب مال بینک سے جو سود لیتا ہے، یہ اس کمی کے مقابلہ میں لیتا ہے جو اس کے روپے میں افراط زر کے سبب واقع ہو جاتی ہے، بلکہ کبھی کبھی بینک کا سود اس کمی کی بھی تلافی نہیں کرتا جو

افراط زر کے سبب ہوا ہے، مثلاً بینک ۱۰ فیصد سود دیتا ہے اور افراط زر کا تناسب ۱۵ فیصد ہے، تو حقیقت واقعہ میں بینک میں روپیہ جمع رکھنے والا ۵ فیصد نقصان اٹھاتا ہے۔

بالفرض یہ تسلیم کر لیا جائے کہ صرف سونے چاندی کے روپیوں میں زکوٰۃ واجب ہے اور سود کا حکم بھی صرف سونے چاندی کے سکوں پر جاری ہوتا ہے، تو اس کا مطلب یہ ہے کہ کاغذی نوٹوں پر زکوٰۃ واجب نہیں، جو اسلام کا تیسرا رکن ہے۔ اور کاغذی نوٹوں میں سود لینا دینا جائز ہے، جو صرف حرام ہی نہیں بلکہ سات ہلاکت خیز چیزوں میں سے ایک ہے۔ جبکہ یہ بات سرے سے ہی باطل و بے بنیاد ہے، کیونکہ موجودہ دور میں انہی کاغذی نوٹوں کے بل بوتے پر تمام امور انجام دیئے جاتے ہیں، خرید و فروخت ہوتی ہے، شادی و بیاہ میں مہر دیا جاتا ہے، کرایہ ادا کیا جاتا ہے، غرض کہ انہی نوٹوں پر تمام شرعی احکام و آثار مرتب ہوتے ہیں اور جس کے پاس جتنا زیادہ نوٹ ہوتا ہے وہ اتنا ہی بڑا مالدار اور صاحب ثروت مانا جاتا ہے۔

جہاں تک افراط زر کے سبب نوٹوں کی قیمت اور قوت خرید میں کمی و بیشی کا سوال ہے، تو یہ بات درست ہے، مگر یہاں حق بول کر باطل مراد لیا گیا ہے۔ ۱۹۸۸ء میں کویت میں منعقد اسلامی کانفرنس کے ”مجمع الفقہ الاسلامی“ میں اس مسئلہ پر بحث کی گئی اور علماء دو فریق میں بٹ گئے۔ ایک فریق کی رائے تھی کہ افراط زر کے سبب قیمت میں کمی کا کوئی اعتبار نہیں ہوگا، اس لئے کہ وہ نوٹ باقی ہے اور خرید و فروخت میں رائج ہے، تو وہ نوٹ ہی واپس ملے گا، یعنی اگر ڈالر دیا ہے تو ڈالر واپس ملے گا، اگر روپیہ دیا ہے تو روپیہ واپس ملے گا، گرچہ اس کی قیمت میں ہزار گنا گراوٹ آگئی ہو۔ اس فریق نے نوٹ کو ہر چیز میں سونے چاندی کے نوٹوں کا حکم دے دیا، جبکہ دوسرے فریق نے نوٹوں کا حکم سونے چاندی کے نوٹوں کا حکم اصل میں دیا، تفصیل میں نہیں دیا، یا یوں کہئے کہ اکثر صورتوں میں دیا، تمام صورتوں میں نہیں دیا۔

یہ بات بھی غور طلب ہے کہ اگر افراط زر کے سبب نوٹوں کی قیمت میں کمی پیشی ہوتی ہے، تو سارے معاملات میں ہونا چاہئے اور یہ قانون بنا دیا جانا چاہئے کہ قرض دار حالیہ افراط زر کے تناسب کے اعتبار سے اپنا قرض ادا کیا کرے، اس مقدار پر نہیں جو اس نے پانچ سال قبل قرض لیتے وقت اتفاق کیا تھا۔ ان سارے معاملات میں تو آدمی افراط زر کو بھول جائے اور صرف بینک سے معاملہ کرتے وقت یاد رکھے، کیا یہ تعجب خیز بات نہیں ہے؟ بلکہ خود بینک سے افراط زر کے فرق کا مطالبہ کیا جانا چاہئے، اگر افراط زر کا تناسب متعین سود سے زیادہ ہو۔ اب آپ غور کریں کہ آدمی یہ بات تو بینک میں روپیہ جمع کرتے وقت، یا قرض دیتے وقت قرض دار کی نسبت سے یاد رکھے اور قرض خواہ کی نسبت سے بھول جائے۔ کیا یہ غلط و باطل حیلہ نہیں ہے جو بینک کے سود کو جائز قرار دینے کے لئے اختیار کیا جا رہا ہے؟

حقیقت یہ ہے کہ یہ مسئلہ بنیاد کا ہے اور بینک کی بنیاد سود پر قائم ہے۔ یعنی وہ زیادتی جو مال پر شرط لگائی گئی ہے، خواہ وہ کسی نوٹ میں ہو، یا کسی کرنسی میں، یا سونے چاندی میں، یا یہ کسی بھی حالت میں ہو، اور یا کسی بھی صورت میں، سب کا ایک ہی حکم ہوگا اور وہ یہ ہے کہ بینک کا سود حرام ہے۔ اس لئے ان حیلوں سے بینک کا سود حلال نہیں ہو سکتا۔ کیونکہ حق بالکل واضح ہے۔

زراور کرنسی میں فرق:

یہاں زراور کرنسی کے مابین فرق بیان کر دینا قارئین کی دل چسپی اور فائدہ سے خالی نہیں ہوگا، چنانچہ ”زر“ اس چیز کو کہتے ہیں جس کے ذریعہ تبادلہ، قدر کی پیمائش اور مالیت کا تحفظ ہوتا ہو۔ مگر یہ ضروری نہیں کہ وہ قانونی طور پر بھی اس کو جبری آلہ تبادلہ قرار دیا گیا ہو، مثلاً چیک، یا انعامی بانڈ وغیرہ جیسی دستاویزات سے لوگ تبادلہ کرتے ہیں، لیکن اگر کوئی شخص انعامی بانڈ سے ادائیگی کرے اور دوسرا شخص اس سے اپنا حق انعامی بانڈ کی صورت میں لینے پر راضی اور

آمادہ نہ ہو، تو اس کو قانوناً لینے پر مجبور نہیں کیا جاسکتا۔

اور ”کرنسی“ وہ زر ہے جس کو کسی خاص ملک میں قانونی طور پر آلہ تبادلہ قرار دیا گیا ہو، جیسے ڈالر، پونڈ، دینار اور روپیہ وغیرہ۔ اگر کوئی شخص روپے میں ادائیگی کرے، تو قانوناً اسے لینے پر مجبور کیا جائے گا۔

۶۔ ربا اضعاف مضاعفہ اور بینک کا سود:

بینک کے سود کو جائز قرار دینے کے لئے یہ شبہ بھی پیش کیا جا رہا ہے کہ جس سود کو قرآن میں حرام کیا گیا ہے، وہ ”اضعاف مضاعفہ“ ہے، یعنی حد سے زیادہ مقدار میں سود، یا سود در سود۔ جس میں انسانی ضرورتوں کا استحصال کیا جاتا ہے، البتہ معمولی سود مثلاً ۸ فیصد، ۱۰٪، جس میں انسان کا استحصال نہیں ہوتا، تو یہ ممنوع و حرام سود میں داخل نہیں ہے۔ اللہ تعالیٰ نے ارشاد فرمایا: ﴿يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافًا مُّضَاعَفَةً، وَاتَّقُوا اللَّهَ لَعَلَّكُمْ تُفْلِحُونَ﴾ (آل عمران: ۱۳۰) ”اے ایمان والو! بڑھا چڑھا کر سود نہ کھاؤ، اور اللہ تعالیٰ سے ڈرو تا کہ تمہیں نجات ملے“۔

جو لوگ عربی زبان کے محاورہ سے واقفیت رکھتے ہیں اور قرآن کے بدیع اسلوب کو سمجھتے ہیں وہ جانتے ہیں کہ سود کی یہ صفت ”اضعاف مضاعفہ“ اس کی برائی کی تشہیر اور اس کی شاعت و قباحت اور واقعیت کو بیان کرنے کے لئے لائی گئی ہے، یہ تحریم سود میں نہ شرط ہے اور نہ قید۔ کیونکہ جاہلیت کے لوگ عام طور پر دو گنا چار گنا، مرکب اور سود در سود کی اس حد تک پہنچ چکے تھے، جسے ”اضعاف مضاعفہ“ کا نام دیا گیا ہے۔ اور اس طرح کا وصف حرمت میں بطور قید یا شرط معتبر نہیں ہوتا کہ اگر ”اضعاف مضاعفہ“ نہ ہو، تو سود جائز ہو جائے۔ آیت ﴿وَإِنْ تُبْتِئُمْ فَلَكُمْ دُؤُسُ أَمْوَالِكُمْ﴾ (البقرہ: ۲۷۹) ”ہاں! اگر تم توبہ کر لو، تو تمہارا اصل مال تمہارا ہی

ہے،‘ سے صاف معلوم ہوتا ہے کہ راس المال سے ایک پیسہ بھی زیادہ ہو تو وہ حرام ہوگا۔
 پھر بقول ان کے قلیل و کثیر کا معیار کیا ہے؟ وہ کونسا پیمانہ ہے جو ۱۰ کو قلیل بتائے اور ۱۲ کو کثیر بتائے؟؟ اگر ہم قرآن کے ظاہری لفظ کو ہی لیں تو ”اضعاف مضاعفہ“ ۶۰۰ فیصد ہوں گے، کیونکہ ”اضعاف“ کا لفظ جمع ہے اور جمع کی اقل حد تین ہے۔ اب اگر تین کو دو گنا کیا جائے تو چھ ہوں گے، یعنی ایک سو روپے میں ۶۰۰ روپے سود۔ کیا کوئی عقل مند آدمی یہ کہہ سکتا ہے کہ سود کی اتنی بڑی مقدار ۶۰۰ فیصد کو اللہ تعالیٰ نے حرام قرار دیا ہے اور اس سے کم ۳۰۰ یا ۴۰۰ فیصد کو جائز قرار دیا ہے؟؟

۷۔ بینک کا فائدہ اور جاہلیت کا سود:

بینک کے سود کو جائز کرنے کے لئے یہ شبہ بھی پیش کیا گیا ہے کہ بینک کا سود جاہلیت کے سود کے علاوہ ہے، جسے اللہ تعالیٰ نے قرآن مجید میں حرام کیا ہے اور اس کے کھانے والے کو اللہ اور اس کے رسول ﷺ کی طرف سے اعلان جنگ کی وعید سنائی گئی ہے، کیونکہ جاہلیت کا سود جیسا کہ بعض سلف سے منقول ہے، یہ تھا: ”ایک خاص مدت کے لئے ایک آدمی دوسرے آدمی کو قرض دیتا تھا، جب وہ مدت گزر جاتی، تو وہ شخص یہ کہتا کہ یا تو قرض ادا کرو، یا پھر سود دو“۔

بلاشبہ یہ جاہلیت کا سود تھا۔ لیکن سود کی صرف یہی ایک صورت رائج نہیں تھی، کیونکہ بہت سارے دلائل اور واقعات اس بات پر شاہد عدل ہیں کہ شروع معاملہ میں ہی سود لینے کی شرط کر لی جاتی تھی، جیسا کہ تجارتی قافلوں کے لوگ کیا کرتے تھے۔ علامہ ابو بکر جصاص رحمہ اللہ نے اپنی تفسیر ”احکام القرآن“ میں بیان کیا ہے کہ: ”جس قسم کا سود اہل عرب میں رائج تھا اور اس کے علاوہ دوسری قسم کا سود وہ نہیں جانتے تھے وہ یہ تھا: ”اہل جاہلیت ایک دوسرے سے قرض لیتے تو باہم یہ طے کر لیا جاتا کہ اتنی مدت میں اتنی رقم اصل راس المال سے زیادہ ادا کی

جائے گی۔“ امام طبری اور علامہ رازی رحمہما اللہ نے تقریباً یہی بات لکھی ہے۔

بالفرض اگر جاہلیت کا سود مذکورہ صورت میں محصور تھا اور جاہلیت کا سود پہلی مدت گزر جانے کے بعد شروع ہوتا تھا، تو دوسری صورت یعنی اول امر میں سود کی شرط کرنا بدرجہ اولیٰ حرام ہوگا، کیونکہ اس کا مطلب یہ ہوگا کہ جاہلیت میں اول امر میں بغیر سود کے قرض دیا جاتا تھا اور سود اس وقت شروع ہوتا تھا جب وہ مدت گزر جاتی اور قرض دار نے قرض ادا نہ کیا ہوتا، جس کا مطلب یہ ہے کہ جو اول امر میں سود کے بغیر قرض دینے پر راضی نہ ہو وہ بدرجہ اولیٰ حرام ہے۔ اور بینک یہی کرتا ہے، کیونکہ سود کا حساب پہلے ہی دن سے قرض دار پر شروع ہو جاتا ہے، جبکہ جاہلیت کی مذکورہ صورت موجودہ بینک کے تعامل میں پائی جاتی ہے، کیونکہ جب مدت گزر جاتی ہے اور قرض دار بینک کا قرض ادا نہیں کر پاتا، تو اس سے بھی بعینہ یہی کہا جاتا ہے کہ یا تو قرض ادا کر دو، یا پھر سود در سود ادا کرو۔ اگر ایک دن کی بھی تاخیر ہوئی، تو اس دن کا سود بھی اس پر جوڑ دیا جاتا ہے، اسی طرح جتنے دن کی تاخیر ہوگی اتنے دن کے سود کا حساب جوڑ دیا جاتا ہے۔

۸۔ زمین کرایہ دینے پر بینک کے سود کا قیاس:

ایک شبہ یہ بھی پیش کیا جاتا ہے کہ جو شخص بینک میں اپنا پیسہ جمع رکھتا ہے اور بینک سے متعین سود لیتا ہے، اس کی مثال اس شخص کی جیسی ہے جو اپنی زمین دوسرے شخص کو کاشتکاری کے لئے کرایہ پر دیتا ہے اور اس سے ایک طئے شدہ اجرت لیتا ہے۔ اسے اس بات کی کوئی پرواہ نہیں ہوتی کہ زمین میں پیداوار ہوئی کہ نہیں۔ وہ زمین دے کر اجرت کا حقدار بن گیا ہے۔

اس توجیہ میں سخت مغالطہ دیا گیا ہے۔ اس بات کو اگر ہم فقہی اصطلاح میں کہیں تو یہ کہہ سکتے ہیں کہ اس میں ”زمین“ پر ”روپیہ“ کو اور ”کرایہ“ پر ”سود“ کو قیاس کیا گیا ہے۔ اور یہ قیاس سرے سے باطل ہے، کیونکہ قیاس کے صحیح ہونے کے لئے علت کا مشترک ہونا ضروری ہے۔ اور

یہاں دونوں میں علت مشترک نہیں پائی جاتی، کیونکہ زمین کو کرایہ پر دینے کی علت زمین کے عین سے کاشتکاری کے ذریعہ فائدہ اٹھانا ہے۔ اور روپیہ جب تک روپیہ ہے اس کے عین سے فائدہ نہیں اٹھایا جاسکتا، کیونکہ روپیہ کے عین سے کسی کو کوئی غرض نہیں ہوتی، جیسا کہ علامہ غزالی رحمہ اللہ نے (احیاء العلوم ج ۴ ص ۸۸) میں کہا ہے۔ معلوم ہوا کہ روپیہ زمین سے بالکل مختلف حیثیت رکھتا ہے اور فارق کی موجودگی میں قیاس درست نہیں ہو سکتا۔

دوسری بات یہ ہے کہ زمین کو کرایہ پر دینا اجارہ کے باب سے ہے، جسے شارع حکیم نے جائز قرار دیا ہے اور جو کرایہ پر دیئے گئے عین سے انتفاع کی اجرت ہے اور وہ عین استعمال سے تلف نہیں ہوتا۔ اس کے برعکس روپیہ قرض دینا منافع کے احسان کے باب سے ہے، اس لئے اس پر اجرت لینا جائز و درست نہیں ہے۔ اس کے اور زمین کے کرایہ کے درمیان بہت بڑا فرق ہے، اس فرق کو درج ذیل مثال سے سمجھتے ہیں:

مثلاً ایک شخص نے اپنی زمین کسی دوسرے شخص کو ۵۰۰ روپے سالانہ کرایہ و ٹھیکہ پر دیا، یعنی یہ ۵۰۰ روپے زمین کے عین سے انتفاع کی اجرت ہے۔ اور سال بھر اس زمین کو جو تنے سے اس کا عین تلف نہیں ہوگا۔ بالفرض سال پورا ہونے سے پہلے چھٹے ماہ میں وہ زمین ندی میں کٹ جائے، تو اصولاً باقی ۲۵۰ روپے زمین والے پر ٹھیکہ لینے والے کو واپس دینا پڑے گا، کیونکہ زمین کا عین جس سے ٹھیکہ لینے والا فائدہ اٹھا رہا تھا وہ اب تلف ہو گیا ہے۔ پھر وہ کرایہ کیوں ادا کرے گا؟ جبکہ قرض کا معاملہ اس کے برعکس ہے۔ بالفرض قرض میں لیا ہوا روپیہ قرض دار کے پاس سے ضائع ہو گیا، یا گم ہو گیا، یا جل گیا، تو اب قرض دینے والے سے یہ مطالبہ نہیں کیا جائے گا کہ تمہارا روپیہ چونکہ ضائع ہو گیا ہے، اس لئے تم دوبارہ روپیہ دو۔ بلکہ یہ نقصان قرض لینے والے کے ذمہ ہوگا۔

اس تفصیل سے معلوم ہوا کہ زمین کے کرایہ پر قرض کے معاملہ کو قیاس کرنا اور پھر اس سے بینک کے سود کو جائز ٹھہرانا درست نہیں ہے۔ اس سے آپ یہ بھی سمجھ گئے ہوں گے کہ بینک کے سود کو جائز ٹھہرانے والے ان ہی کمزور اور بے بنیاد لیلیوں کے آڑ میں سادہ لوح مسلمانوں کو دھوکہ اور فریب دے رہے ہیں۔

۹۔ ”بیع سلم“ پر بینک کے سود کا قیاس:

بینک کے سود کو جائز ٹھہرانے کے لئے ایک شبہ یہ پیش کیا گیا ہے کہ قرض پر سود کی حیثیت ”بیع سلم“ جیسی ہے، کیونکہ اس میں دونوں فریق کا نفع ہے۔ وہ اس طرح سے کہ قرض لینے والا سود پر مال حاصل کرتا ہے تاکہ وہ اپنی ضروریات پوری کر سکے۔ اور قرض دینے والا اس المال پر اس مہلت کے عوض زیادہ لیتا ہے جو اس نے قرض لینے والے کو دیا ہے۔ اور یہ ”بیع سلم“ جیسا ہی ہے، کیونکہ ”بیع سلم“ میں پہلے ہی کم دام ادا کیا جاتا ہے، تاکہ بعد میں اس ادھار سامان سے زیادہ نفع حاصل کر سکے۔ اور شریعت نے اس کو جائز قرار دیا ہے۔ قرض پر سود کو ہم اسی پر قیاس کر کے جائز سمجھتے ہیں، کیونکہ دونوں میں ایک ہی معنی پایا جاتا ہے۔

ان کے اس شبہ کا جواب یہ ہے کہ ”بیع سلم“ اور قرض پر سود کے درمیان بہت بڑا فرق ہے اور ایک کو دوسرے پر قیاس کرنا قطعاً درست نہیں ہے، دونوں میں بنیادی فرق درج ذیل ہے:

۱۔ ”سلم“ بیع اور خرید و فروخت کی ایک قسم ہے، جس کے اجزائے ترکیبی میں قیمت اور سامان دونوں ہوتا ہے۔ اس میں نقد ہی سب کچھ نہیں ہوتا، بالفاظ دیگر روپے کے بدلہ میں روپے کا تبادلہ نہیں ہوتا۔ جبکہ قرض پر سود میں نقد ہی سب کچھ ہے، بلکہ نقد ہی اس کا مقصد و حید ہوتا ہے، دوسرے لفظوں میں روپے کے بدلہ میں روپے کا تبادلہ ہوتا ہے جو بصراحت حدیث ربا الفضل حرام ہے۔

۲۔ ”بیع سلم“ میں خریدنے والا ہر حال میں نفع کمانے والا نہیں ہوتا، کیونکہ اکثر اس سامان کی قیمت گھٹ جاتی ہے جو اس نے خریدا ہے اور کبھی بڑھ بھی جاتی ہے، اس طرح ”بیع سلم“ میں نفع کی ضمانت نہیں ہوتی اور تجارت میں جو خطرات ہوتے ہیں وہ سب اس میں پائے جاتے ہیں۔ اس کے برعکس قرض پر سود میں پہلے ہی نفع کی ضمانت اور گارنٹی ہوتی ہے۔ اس میں کسی قسم کا خطرہ یا ریسک (Risk) نہیں ہوتا۔

۳۔ ”بیع سلم“ میں تجارت، زراعت اور صنعتی پیداوار وغیرہ کی ایک قسم کی ترغیب و حوصلہ افزائی ہوتی ہے جو زندگی کی گاڑی کو آگے بڑھانے اور اقتصادی حرکت و نشاط میں مہمیز کا کام دیتی ہے۔ جبکہ قرض پر سود میں یہ بات موجود نہیں، کیونکہ اس میں کساد بازاری، زرع، صنعتی اور تجارتی ترقی میں رکاوٹ ہوتی ہے اور اس سے تجارتی حرکت و سرگرمی ٹھپ ہو کر رہ جاتی ہے۔

اس تفصیل سے ثابت ہوا کہ یہاں پر سود کو جائز ٹھہرانے والے سادہ لوح لوگوں کی آنکھوں میں دھول جھونک رہے ہیں اور دعوت الی المنکر کے مرتکب ہو رہے ہیں۔

۱۰۔ بعض معاصر کے بینک کے سود کے جواز پر احادیث سے استدلال کا جائزہ:

بعض معاصر کے چند احادیث پاک سے استدلال کر کے بینک کے سود کو جائز ٹھہرانے کا تفصیلی جائزہ لینے سے پہلے قارئین کی خدمت میں اسلامی قوانین کی کچھ تفصیل پیش کر دینا مناسب سمجھتے ہیں تاکہ انہیں آئندہ کی بحث و گفتگو کو سمجھنے میں آسانی و سہولت ہو۔

اسلامی قانون کے مطابق اگر کوئی شخص بینک میں اپنی امانت رکھتا ہے تو اس کی دو صورت ہے۔ پہلی صورت یہ کہ وہ بینک کو تصرف کی اجازت دے گا، اور دوسری صورت یہ کہ وہ بینک کو تصرف کی اجازت نہیں دے گا۔ اگر بینک کو تصرف کی اجازت دیتا ہے، تو پھر اس کی بھی دو صورت ہے۔ ایک یہ کہ وہ اپنے لئے نفع کی متعین مقدار کی شرط لگا لے۔ اور دوسری صورت یہ

بینک کا سود-شبہات و ازالہ

کہ وہ نفع کی متعین مقدار کی شرط نہ لگائے۔ اب اگر وہ اپنے لئے نفع کی متعین مقدار کی شرط لگاتا ہے، تو یہ صورت امانت سے بدل کر مضاربیت کی صورت اختیار کر لے گی اور نفع فریقین میں حسب شرط تقسیم ہوگا۔ اگر بینک کو نقصان ہو جائے تو امانت دینے والے کو کچھ بھی واپس کرنا لازم نہیں ہوگا، کیونکہ بینک اس صورت میں وکیل کے حکم میں ہے اور اس میں ضمانت کی شرط درست نہیں ہے۔ البتہ اگر بینک خیانت کرے، یا عمداً کوتاہی برتے، تو پھر بینک روپیہ والے کو اس کا روپیہ واپس دینے کا ضامن ہوگا۔

اور اگر مال والے نے نفع کی کسی متعین مقدار کی شرط نہیں لگائی ہے، تو اس صورت میں سارا نفع بینک کا ہوگا اور مال والے کو اپنا اس المال کے سوا کچھ بھی زیادہ لینے کا حق نہیں ہوگا۔ اور اگر مال والے نے بینک کو تصرف کی اجازت نہیں دی ہے اور اس کے باوجود بینک اس کے مال میں تصرف کرتا ہے، تو ایسی صورت میں سارا نفع مال والے کو ملے گا اور بینک کو رواج و عرف کے مطابق صرف اجرت و مزدوری لینے کا حق ہوگا۔ اور اگر نقصان ہو جائے، تو سارا نقصان صرف بینک برداشت کرے گا۔ (المعاملات المصرفية وموقف الشريعة الإسلامية منها ص ۲۸-۲۹)۔

اب بعض معاصر نے بینک کے سود کو جائز ٹھہرانے کے لئے چند احادیث پاک سے جو استدلال کیا ہے، اس کو بغور پڑھئے اور استدلال کے بودے پن، رکاکت اور قیاس مع الفارق پر سرپیٹئے، موصوف نے کچھ اس طرح سے استدلال کیا ہے:

”بینک دوسرے کے سرمایہ سے اس کی رضامندی کے بغیر تجارت کرتا ہے، اور تجارت کے نفع کو اللہ تعالیٰ نے حلال کیا ہے۔ اس لئے بینک اور اس میں روپیہ جمع رکھنے والے دونوں کے لئے یہ نفع حلال ہے۔ دلیل میں عروہ بن ابی الجعد بارتی اور حکیم بن حزام رضی اللہ عنہما کی

روایتوں کو پیش کیا گیا ہے، جن میں ہے کہ نبی کریم ﷺ نے عروہ کو ایک بکری اور حکیم بن حزام کو ایک قربانی کا جانور خریدنے کے لئے ایک ایک دینار دیا۔ دونوں صحابیوں نے ان دیناروں سے ایک بکری اور ایک مینڈھا خریدا، اور پھر اس بکری و مینڈھے کو دو دینار میں فروخت کر دیا، پھر ایک ایک دینار سے ایک ایک بکری و مینڈھا خریدا اور درمیانی نفع والے دینار کے ساتھ بکری و مینڈھا نبی کریم ﷺ کو لا کر دے دیا۔ یہ دیکھ کر نبی کریم ﷺ نے دونوں کے لئے ان کی تجارت میں برکت کی دعا فرمائی،

موصوف کا استدلال اس طرح ہے کہ دونوں صحابیوں نے نبی کریم ﷺ کے عطا کئے ہوئے دینار سے آپ ﷺ کی رضامندی کے بغیر تجارت کی اور نفع والے دینار کے ساتھ بکری اور مینڈھا نبی کریم ﷺ کو دے دیا۔ (غور کریں کہ دونوں صحابیوں نے نفع کا دینار خود نہیں رکھا بلکہ نفع کا دینار و بکری نبی کریم ﷺ کو واپس کر دیا، جبکہ بینک اپنے پاس سارا نفع رکھ لیتا ہے اور تھوڑا فائدہ امانت داروں کو دیتا ہے)۔

تیسری دلیل حدیث غار ہے، جس میں ہے کہ تین آدمی ایک غار میں پھنس گئے، تینوں نے اپنے اپنے نیک اعمال کے واسطے سے اللہ تعالیٰ سے فریاد کی کہ وہ غار کے منہ سے چٹان کو ہٹا دے۔ ان تین میں سے ایک آدمی نے اپنے نیک عمل کا اس طرح واسطہ دیا: ”اے اللہ! میں نے ایک آدمی کو ساڑھے سات کیلو چاول کے عوض مزدور رکھا تھا۔ جب میں نے اس پر اس کی مزدوری پیش کی، تو وہ ناراض ہو گیا اور اپنی مزدوری چھوڑ کر چلا گیا۔ میں اس کی مزدوری کے چاول کو بڑھاتا رہا، یہاں تک کہ اس چاول کے پیسہ سے ایک چرواہا اور گائے کا ریوڑ جمع کر لیا۔ پھر وہ شخص مزدوری لینے آیا، تو میں نے چرواہا سمیت گائے کا ریوڑ اس کو دے دیا۔

مذکورہ تینوں احادیث پاک سے موصوف نے درج ذیل مسائل مستعبط کئے:

۱۔ دوسرے کے سرمائے سے اس کی رضامندی کے بغیر تجارت کرنے والا جو نفع کمائے وہ

سارا سرمایہ والے کو دے سکتا ہے۔ (کیونکہ یہ اس کا حق اور یہی اسلامی قانون ہے)۔

۲۔ سارا نفع خود رکھ سکتا ہے۔ (یہ درست نہیں، صرف اپنا حق محتانہ یعنی اجرت لے سکتا ہے)۔

۳۔ اس نفع کا بعض حصہ سرمایہ والے کو دے سکتا ہے اور باقی نفع خود رکھ سکتا ہے۔ اور

بینک کا کاروبار اس تیسری صورت کے ضمن میں آتا ہے۔ لہذا بینک کا سود، سود نہیں بلکہ تجارتی نفع ہے، جو جائز و حلال ہے۔ (یہ اسلام پر بہت بڑا بہتان ہے، اسلام میں ایسا کوئی قانون نہیں ہے)۔

مذکورہ نئیوں احادیث پاک پر اگر آپ تحقیقی نظر ڈالیں تو معلوم ہوگا کہ یہاں پر غلط

استدلال، قیاس مع الفارق، اپنے بونے پن اور قصور فہم کا ثبوت دیا گیا ہے۔ نبی کریم ﷺ نے

عروہ اور حکیم بن حزام رضی اللہ عنہما کو ایک ایک دینار دے کر بکری اور قربانی کا جانور خریدنے

کے لئے اپنا وکیل بنایا تھا، مضارب نہیں۔ ملاحظہ ہو (مرقاۃ المفاتیح ج ۳ ص ۳۳۲)۔ اور وکیل کو

جس معاملہ میں وکیل بنایا جائے، اس کو اجازت ہوتی ہے کہ وہ تصرف کرے۔ اگر عام اجازت

ہو تو کوئی اشکال نہیں، اور اگر عام اجازت نہ ہو تو موکل کے اذن پر موقوف ہوتا ہے، اگر موکل

راضی ہو جائے تو بیع درست ہوگی، ورنہ باطل۔ ملاحظہ ہو (فتح الباری ج ۴ ص ۵۶۹)۔ چونکہ نبی

کریم ﷺ نے مذکورہ دونوں صحابیوں کو بکری اور قربانی کا جانور خریدنے کے لئے اپنا وکیل بنایا

تھا۔ اب عروہ بن ابی الجعد البارقی رضی اللہ عنہ کو ایک دینار میں دو بکری مل گئی۔ اس لئے انہوں

نے زائد حاجت بکری کو ایک دینار میں فروخت کر دیا، اور دینار و بکری نبی کریم ﷺ کو لا کر

دے دیا۔ اور حکیم بن حزام رضی اللہ عنہ نے قربانی کا مینڈھا خریدا اور کسی سبب کی بنیاد پر اس

جانور کو دو دینار میں فروخت کر دیا اور پھر ایک دینار سے مینڈھا خریدا اور دینار و مینڈھا نبی

کریم ﷺ کو لا کر دے دیا۔

اب آپ غور کریں کہ دونوں صحابی رسول ﷺ نے آپ کی اجازت کے بغیر یہ درمیانی

تصرف کیا، یا دونوں کو آپ ﷺ کی طرف سے اس کی اجازت حاصل تھی؟ اصول و قرآن بتاتے ہیں کہ مذکورہ دونوں صحابیوں کو آپ ﷺ کی طرف سے اجازت حاصل تھی۔ کیونکہ اصول یہ ہے کہ وکیل کو جس معاملہ میں وکیل بنایا جاتا ہے، اس میں اسے تصرف کی اجازت ہوتی ہے۔ اور قرینہ کی کھلی دلیل یہ ہے کہ آپ ﷺ نے دونوں صحابیوں کو ان کی تجارت میں برکت کی دعادی، جس کا نتیجہ یہ تھا اگر وہ مٹی بھی اٹھا لیتے تو اس میں ان کو نفع حاصل ہوتا تھا۔ پھر یہ کہنا کہ دونوں صحابی رسول ﷺ نے آپ کی اجازت کے بغیر یہ خرید و فروخت کا معاملہ کیا تھا، حقیقت سے کوسوں دور ہے اور حدیث کو صحیح ڈھنگ سے سمجھنے میں قصور و فتور ہے۔ پھر اسی غلط فہمی کی بنیاد پر وہ ساری عمارت کھڑی کی گئی ہے جو ماضی کے شراح حدیث سے لے کر عصر حاضر تک کے کسی شارح حدیث نے نہیں کہی ہے۔ ملاحظہ ہو (فتح الباری: ج ۴ ص ۴۷۷-۵۲۶، وج ۶ ص ۳۳-۷۳۴)، (تختہ الاحوذی: ج ۴ ص ۲۶۹-۴۷۲)، (عون المعبود: ج ۹ ص ۲۳۸-۲۴۵)، (سبل السلام: ج ۳ ص ۵۵)، (نیل الاوطار: ج ۵ ص ۲۷۰-۲۷۱)، مرقاة المفاتیح ج ۳ ص ۳۳۴۔ سچ ہے ع

خشت اول چوں نہد معمار کج تاثیر می رسد دیوار کج

(معمار اگر بنیاد کی پہلی اینٹ ہی ٹیڑھی رکھ دے تو آسمان تک دیوار ٹیڑھی ہی جائے گی، سیدھی نہیں جاسکتی)۔ نبی کریم ﷺ نے مذکورہ دونوں صحابیوں کو اپنا مضارب نہیں بنایا تھا، اور مضارب کا مطلب یہ ہے کہ تم میرے روپے سے تجارت کرو، تجارت کا نفع ہم دونوں میں حسب اتفاق تقسیم ہوگا۔ بلکہ ان کو اپنا وکیل بنایا تھا اور وکالت میں نفع یا نقصان کی تقسیم کا کوئی سوال ہی نہیں۔ البتہ وکیل اپنا حق مختار و اجرت لے سکتا ہے۔ یہاں پر وکیل والے مسئلہ کو مضارب والے مسئلہ پر قیاس کیا گیا ہے جو قیاس مع الفارق، غلط اور باطل ہے۔

بینک حسب صراحت موصوف کھاتہ داروں کے روپے کا مضارب ہے (اگر صحیح معنوں میں بینک تجارت کرتا ہے، جبکہ بینک خود تجارت نہیں کرتا، بلکہ تاجروں، کمپنیوں اور عام صناعتوں کو سود پر قرض دیتا

ہے)، وکیل نہیں۔ پھر شریعت اسلامیہ جس مضاربت کو جائز قرار دیتی ہے، اس کے شرائط بینک کے تعامل میں نہیں پائے جاتے، مثلاً مضاربت میں فریقین نفع و نقصان میں شریک ہوتے ہیں۔ بینک میں روپیہ رکھنے والا صرف نفع میں شریک ہوتا ہے، نقصان میں نہیں، جس سے مضاربت کی شرعی حیثیت باطل ہو جاتی ہے اور اسے سود کے دائرہ میں لے آتی ہے۔

غاروالی حدیث کو ایک بار پھر غور سے پڑھئے، تو معلوم ہوگا کہ اس شخص نے مزدور کے پیسہ سے تجارت کیا ہی نہیں، بلکہ اپنے پیسے سے مال بڑھایا تھا، کیونکہ جب تک مزدور کو اس کی مزدوری نہیں دے دی جاتی، اس کی ملکیت ثابت نہیں ہو سکتی۔ بالفرض اگر مالک کے پاس سے وہ چاول چوری ہو جاتا، یا جل جاتا، یا کسی اور طریقہ سے ضائع ہو جاتا، تو کیا مالک کو یہ کہنے کا حق ہوتا کہ چونکہ تمہاری مزدوری ضائع ہو گئی ہے، اس لئے تمہیں کچھ بھی نہیں ملے گا، اور کیا اس کا یہ عذر کسی بھی عدالت میں قابل تسلیم ہوگا۔ اگر نہیں، تو ثابت ہوا کہ اس نے مزدور کے پیسہ سے کچھ بھی نہیں بڑھایا تھا۔ اب اس نے جو کچھ بھی کیا وہ اس مزدور پر احسان تھا اور یہ احسان خالصتاً اللہ کی رضا حاصل کرنے کے لئے کیا گیا تھا۔ اور اس نے گائے و چرواہا دے کر اس مزدور پر احسان کیا تھا اور یہی وجہ ہے کہ اس نے اسی عمل احسان کا واسطہ دے کر اللہ تعالیٰ سے فریاد کی تھی۔

اب اس حدیث سے یہ استدلال کہ مالک نے مزدور کے چاول سے اس کی رضامندی کے بغیر تجارت کی تھی، غلط ہی نہیں بلکہ بے بنیاد اور مضحکہ خیز ہے۔ اور اس سے زیادہ مضحکہ خیز بات یہ ہے کہ امام بخاری رحمہ اللہ جیسے مجتہدانہ بصیرت والے محدث کو بھی اس معاملہ میں گھسیٹ لیا گیا کہ آپ نے (بَابُ التَّجَارَةِ فِي مَالٍ غَيْرِهِ بِغَيْرِ إِذْنِهِ) کا باب اپنی صحیح بخاری میں قائم کیا ہے، جبکہ پوری بخاری شریف میں کہیں پر بھی ان الفاظ کے ساتھ اس باب کا نام و نشان نہیں ہے۔ سُبْحَانَكَ هَذَا بُهْتَانٌ عَظِيمٌ۔ اور اسلام جیسے عدل و انصاف پر مبنی دین کے

بارے میں کیسے یہ تصور کیا جاسکتا ہے کہ وہ اس بات کی اجازت دے گا کہ کوئی دوسرے کے مال میں اس کی اجازت کے بغیر تصرف کرے۔ جبکہ اسلام کی تعلیم یہ ہے کہ مہمان بھی میزبان کی اجازت کے بغیر اس کی خاص جگہ میں بیٹھنے کا مجاز نہیں ہے، اور نہ ہی کوئی شخص مسجد کے امام کی اجازت کے بغیر اس مسجد میں امامت کر سکتا ہے، ارشاد نبوی ہے: ﴿عَنْ أَبِي مَسْعُودٍ الْأَنْصَارِيِّ قَالَ قَالَ رَسُولُ اللَّهِ ﷺ: وَلَا يُؤْمُ الرَّجُلُ فِي سُلْطَانِهِ وَلَا يَجْلِسُ عَلَى تَكْرِيمَتِهِ فِي بَيْتِهِ إِلَّا بِإِذْنِهِ﴾ ”ابو مسعود انصاری رضی اللہ عنہ سے روایت ہے انہوں نے کہا کہ رسول اللہ ﷺ نے ارشاد فرمایا: اور آدمی کے اقتدار میں اس کی امامت نہ کی جائے اور نہ اس کے گھر میں عزت کی جگہ پر اس کی اجازت کے بغیر بیٹھا جائے۔“ (مسلم: ۱۰۷۸، ابوداؤد: ۴۹۴، نسائی: ۷۷۲، ترمذی: ۲۱۸، ابن ماجہ: ۹۱۰)۔

پھر اسلام دوسرے کے مال میں تجارت جیسا تصرف کرنے اور اس کی اجازت کے بغیر مال کھانے کی اجازت کیسے دے سکتا ہے؟ یہ اسلام کی ایسی بگڑی، مشبوہ اور مسخ شدہ تعبیر ہے جسے کوئی بھی صاحب عقل اور دانش مند آدمی درست نہیں کہہ سکتا۔ درج ذیل حدیث کو ذرا غور اور ٹھنڈے دل سے پڑھئے: ﴿عَنِ ابْنِ عُمَرَ رَضِيَ اللَّهُ عَنْهُ أَنَّ النَّبِيَّ ﷺ قَالَ: لَا يَخْطُبُ الرَّجُلُ عَلَى خِطْبَةِ أَخِيهِ وَلَا يَبِيعُ عَلَى بَيْعِ أَخِيهِ إِلَّا بِإِذْنِهِ﴾ ”عبداللہ بن عمر رضی اللہ عنہما روایت کرتے ہیں کہ نبی کریم ﷺ نے ارشاد فرمایا: ”کوئی آدمی اپنے بھائی کے پیغام نکاح پر اپنا پیغام نہ دے، اور نہ بھائی کے خرید و فروخت پر اس کی اجازت کے بغیر خرید و فروخت کرے۔“ (ابوداؤد، ابن ماجہ، مؤطا، سب نے کتاب النکاح میں روایت کیا ہے)۔

غور طلب ہے کہ اسلام جب اپنے روپے سے دوسرے کے خرید و فروخت پر خرید و فروخت کی اجازت نہیں دیتا، تو دوسرے کے مال میں اس کی اجازت کے بغیر خرید و فروخت

کی اجازت کیسے دے سکتا ہے؟

جبکہ بینک اور اس جیسے دیگر تجارتی ادارے خالص زر پرستی، ذخیرہ اندوزی اور استحصال کی غرض سے قائم کئے گئے ہیں۔ ان اداروں کا مقصد وحید صرف یہ ہے کہ سود کا لالچ دے کر افراد و قوم کی دولت زیادہ سے زیادہ اپنے قبضہ و تصرف میں لیں اور انتہائی شاطری کے ساتھ پوری قوم پر حکمرانی کریں۔ جہاں چاہیں قحط برپا کر دیں اور جہاں چاہیں بھوکوں مار دیں، جہاں چاہیں اپنی پسند کی حکومت لائیں اور جہاں چاہیں اپنی پالیسی کو جبراً نافذ کریں، جب چاہیں زر کی گردش پھیلادیں اور جب چاہیں زر کو سکیڑ کر مارکیٹ میں کساد بازاری عام کر دیں، جس کو چاہیں شکست دلوا دیں اور جس کو چاہیں حکومت کی گدی پر بٹھادیں۔ اب قارئین خود فیصلہ کر سکتے ہیں کہ خالص دینداری اور رضائے الہی والے معاملہ پر خالص دنیا داری اور زر اندوزی والے معاملہ کو قیاس کرنا اور اسے جائز قرار دینا کہاں تک درست ہو سکتا ہے؟

مذکورہ تینوں احادیث پاک کو ایک بار پھر غور سے پڑھئے، کیا ان احادیث میں کہیں پر یہ بات ہے کہ بھائیو! تم ہمیں اپنا سرمایہ دو، ہم تمہارے سرمائے کی حفاظت بھی کریں گے اور اوپر سے سود بھی دیں گے۔ نیز کہیں پر یہ شرط اور تعین ہے کہ اگر تمہارا روپیہ ہمارے پاس ایک سال رہے گا تو ۸ فیصد نفع دیں گے، پانچ سال رہے گا تو دو گنا دیں گے اور دس سال رہے گا تو تین گنا دیں گے، یا دیگر الفاظ میں جتنی مدت زیادہ ہوگی اتنا ہی زیادہ دیں گے۔ جبکہ اس المال پر مہلت کے عوض شرط اور تعین کے ساتھ زیادہ لینے یا دینے کا نام سود ہے۔ آپ ایک بار پھر سود کی تعریف اور جاہلیت میں رائج سود پر غور کریں، تو آپ کو معلوم ہوگا کہ بینک کے سود اور جاہلیت کے سود میں کوئی فرق نہیں ہے، جسے اللہ تعالیٰ نے قطعی طور پر حرام کیا ہے۔

بینک کے سود کے حرام ہونے پر اجماع

پیارے مسلمان بھائیو! بات یہیں پر ختم نہیں ہوگئی بلکہ عالم اسلام اور دنیا کے مختلف دارالسلطنت میں بینک کے سود کے بارے میں کانفرنس اور سیمینار منعقد کئے گئے اور وہاں متفقہ طور پر یہ فیصلہ لیا گیا کہ بینک کا سود قطعی طور پر حرام ہے، جس کے حرام ہونے پر ادنیٰ درجہ کا شک بھی نہیں۔ کنگ عبدالعزیز یونیورسٹی جدہ کی طرف سے منعقدہ ”اقتصاد اسلامی کی پہلی کانفرنس“ جس میں دنیا بھر کے تین سو سے زائد ماہرین فقہ و اقتصادیات اور اسپیشلسٹ (Specialists) نے شرکت کی اور انہوں نے متفقہ طور پر بینک کے سود کو حرام قرار دیا، ان میں سے ایک شخص بھی بینک کے سود کے حرام ہونے میں اختلاف نہیں کیا، بلکہ دلچسپ امر یہ دیکھنے میں آیا کہ اقتصادیات کے ماہرین نے علماء دین کے مقابلہ میں اس کے حرام ہونے پر زیادہ سرگرمی دکھائی۔“ (فوائد البنوک: ہی الربا الحرام، ڈاکٹر یوسف قرضاوی) اور ظاہر ہے (الخبر ادری من غیرہ) اقتصادیات کے ماہرین بینک کی باریکیوں کی زیادہ سمجھ رکھتے ہیں۔

پیارے مسلمان بھائیو! اخیر میں آپ کی واقفیت کے لئے ہم یہ عرض کر دینا مناسب سمجھتے ہیں کہ بینک کے سود کے حرام ہونے پر مختلف فقہی اور اسلامی اقتصادی کانفرنسوں، تنظیموں اور سیمیناروں میں اجماع منعقد ہو چکا ہے اور یہی وہ سود ہے جس کے حرام ہونے پر کسی قسم کا شک وشبہ نہیں۔ اور یہ اجماع ۱۹۶۵ء سے لے کر آج تک قائم ہے۔ یہاں ہم صرف تین عالمی کانفرنسوں کے اجماع نقل کرنے پر اکتفا کرتے ہیں:

۱۔ از ہر یونیورسٹی قاہرہ کے ”اسلامک ریسرچ اکیڈمی“ (مجمع البحوث الإسلامية) کا اجماع، منعقدہ مئی ۱۹۶۵ء مطابق محرم ۱۳۸۵ھ۔

۲۔ ”مسلم ورلڈ لیگ“ کے ”فقہ اکیڈمی“ (المجمع الفقہی لرابطة العالم

الإسلامی) کا اجماع منعقدہ ۱۲-۱۹ رجب ۱۴۰۶ھ۔

۳۔ ”تنظیم اسلامی کانفرنس“ جدہ کے ”اسلامک فقہ اکیڈمی“ (مجمع الفقہ

الإسلامی) کا اجماع منعقدہ ۱۰-۱۶ ربیع الثانی مطابق ۲۲-۲۸ دسمبر ۱۹۸۵ء۔

چونکہ مذکورہ بالا کانفرنسوں میں تقریباً ایک ہی طرح کی قرارداد پاس کی گئی ہے، اس لئے ہم یہاں صرف قاہرہ میں منعقدہ ”اسلامک ریسرچ اکیڈمی“ (مجمع الفقہ الإسلامی) کی دوسری کانفرنس کی قرارداد نقل کرنے پر اکتفا کرتے ہیں جس میں (۳۵) ملکوں کے مندوبین نے شرکت کی تھی۔

نقل اسلامک ریسرچ اکیڈمی کی قرارداد دوسری کانفرنس

منعقدہ بتاریخ محرم ۱۳۸۵ھ مطابق مئی ۱۹۶۵ء

۱۔ کسی بھی قسم کے قرض پر فائدہ لینا حرام سود ہے، اس میں کوئی فرق نہیں کہ وہ قرض ذاتی ضروریات کے لئے لیا گیا ہو، یا تجارتی حاجات کے لئے لیا گیا ہو، کیونکہ کتاب و سنت کے نصوص دونوں قسم کے سود کو حرام قرار دیتے ہیں۔

۲۔ سود خواہ معمولی مقدار میں ہو، یا زیادہ مقدار میں بہر صورت حرام ہے۔ اور

آیت: ﴿يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافًا مُّضَاعَفَةً﴾ (آل عمران: ۱۳۰) ”اے ایمان والو! بڑھا چڑھا کر سود نہ کھاؤ“، کا صحیح مفہوم یہی ہے۔

۳۔ قرض پر سود لینا حرام ہے، یہ کسی بھی ضرورت اور کسی بھی حالت میں جائز نہیں ہو سکتا۔

نیز قرض پر سود دینا حرام ہے، اور سودی قرض لینے کا گناہ اس صورت میں معاف ہو سکتا ہے جب سود پر قرض لینے پر آدمی انتہائی مجبور و مضطر ہو گیا ہو۔ لیکن یہ صرف مجبوری کی حد تک معاف ہوگا، اور مجبوری کی حد آدمی کے احساس دینداری پر موقوف ہے۔

۴۔ بینک کرنٹ اکاؤنٹ، چیک بھجانا، ایل سی (LC) کھولنا، ملک کے اندر بل آف کسٹمنج کا جو معاملہ اپنے تاجروں کے ساتھ کرتا ہے، یہ سب جائز امور ہیں اور بینک اس پر جو اجرت لیتا ہے وہ سود نہیں ہے۔

۵۔ محدود مدت کے لئے اکاؤنٹ (Fixed Deposit)، فائدہ کے ساتھ ایل سی (LC) کھولنا اور وہ تمام قرض جو سود کے ساتھ دیا جاتا ہے، یہ سب سودی معاملات ہیں اور حرام ہیں۔

اسلامک ریسرچ اکیڈمی کے اراکین کے ناموں کی فہرست

نمبر	نام	ملک	منصب و عہدہ
۱۔	عزت مآب امام اکبر حسن مامون	مصر	وائس چانسلر از ہر یونیورسٹی
۲۔	ڈاکٹر ابراہیم عبد المجید لبان	مصر	سابق ڈین دارالعلوم
۳۔	ڈاکٹر اسحاق موسیٰ حسینی	فلسطین	پروفیسر امریکن یونیورسٹی برائے ہائی ایجوکیشن فار عربس
۴۔	ڈاکٹر سلیمان حرین	مصر	وائس چانسلر اسیوط یونیورسٹی، مصر
۵۔	ڈاکٹر عبد الحلیم محمود	مصر	ڈین اصول دین کالج
۶۔	پروفیسر عبد الحمید حسن	مصر	سابق پروفیسر دارالعلوم کالج
۷۔	عزت مآب عبد الرحمن حسن	مصر	سابق ریکٹر از ہر یونیورسٹی
۸۔	عزت مآب عبد الرحمن قلعود	لیبیا	سابق وزیر عدل
۹۔	پروفیسر عبد اللہ کون	مغرب	پروفیسر مغرب یونیورسٹی و سابق گورنر طنجہ
۱۰۔	ڈاکٹر عثمان خلیل عثمان	مصر	پروفیسر قانون و حقوق، قاہرہ

بینک کا سود-شبہات و ازالہ

- ۱۱۔ ڈاکٹر علی حسن عبدالقادر مصر ڈین شریعت کالج
- ۱۲۔ شیخ علی الخفیف مصر سابق پروفیسر قانون و حقوق
- ۱۳۔ شیخ علی عبدالرحمن سوڈان سابق وزیر داخلہ سوڈان
- ۱۴۔ شیخ محمد احمد ابو زہرہ مصر سابق پروفیسر قانون و حقوق
- ۱۵۔ شیخ محمد احمد فرج السنہوری مصر سابق وزیر اوقاف
- ۱۶۔ ڈاکٹر محمد البهی مصر سابق وزیر اوقاف
- ۱۷۔ ڈاکٹر محمد حب اللہ مصر جنرل سکریٹری اسلامک ریسرچ اکیڈمی

- ۱۸۔ پروفیسر محمد خلف اللہ احمد مصر ریکٹر عین شمس یونیورسٹی
- ۱۹۔ ڈاکٹر محمد عبداللہ العربی مصر ڈین اسلامک اسٹڈیز انسٹی ٹیوٹ
- ۲۰۔ ڈاکٹر محمد عبداللہ ماضی مصر ریکٹر ازہر یونیورسٹی
- ۲۱۔ شیخ محمد علی السالیں مصر سابق ڈین اصول دین کالج
- ۲۲۔ شیخ محمد الفاضل بن عاشور تونس ڈین زیتونہ یونیورسٹی و مفتی تونس
- ۲۳۔ ڈاکٹر محمد مہدی علام مصر مشیر فنی وزارت ثقافت و ارشاد
- ۲۴۔ شیخ محمد نور الحسن مصر سابق ریکٹر ازہر یونیورسٹی
- ۲۵۔ شیخ ندیم الجسر لبنان مفتی طرابلس و شمالی لبنان
- ۲۶۔ پروفیسر و فنیق القصار لبنان سابق ڈین حقوق کالج

ان کے علاوہ (۳۵) ملکوں کے نمائندہ علماء کرام کی ایک بڑی تعداد کا نام ہم نے بغرض اختصار

ترک کر دیا۔

بینک کا سود-شبہات و ازالہ

مفتی مصر نے بینک کے سود کے جواز پر فتویٰ دیا تھا، اس کے جواب میں (۳۳) علماء از ہر نے ایک علمی بیان مکرمہ میں شائع کیا، اس بیان پر دستخط کرنے والوں کے نام مع ان کے دستخط کی نقل درج ذیل ہے:

یہاں پر دستخط کی نقل کی فوٹو کاپی کا صفحہ اول چسپاں کریں

مفتی مصر نے بینک کے سود کے جواز پر فتویٰ دیا تھا، اس کے جواب میں (۳۳) علماء از ہر نے ایک علمی بیان مکہ مکرمہ میں شائع کیا، اس بیان پر دستخط کرنے والوں کے نام مع ان کے دستخط کی نقل درج ذیل ہے:

یہاں پر دستخط کی نقل کی فوٹو کاپی کا دوسرا صفحہ چسپاں کریں

سودی بینک کا متبادل

گزشتہ صفحات میں بینک کے مروجہ نظام کی قدرے وضاحت کی کوشش کی گئی ہے۔ اس سے یہ بات روز روشن کی طرح عیاں ہو جاتی ہے کہ بینک کے موجودہ نظام کی بنیاد صرف سود ہے۔ اب یہاں یہ سوال اٹھتا ہے کہ اگر سود کو ختم کر دیا جائے، تو بینک کے نظام کو چلانے کا متبادل طریقہ کیا ہو۔ اس سلسلہ میں کچھ تجاویز رکھی جاتی ہیں:

سودی بینکاری کے متبادل نظام پر گفتگو سے پہلے چند باتیں ذہن نشین کر لینا نہایت ضروری ہے:

۱۔ سودی بینکاری کا متبادل تلاش کرنے کا مطلب یہ ہے کہ بینک کے جو کام موجودہ تجارتی حالات میں ضروری یا مفید ہیں، ان کی انجام دہی کے لئے ایسا طریق کار اختیار کیا جائے جو شریعت اسلامیہ کے اصولوں کے دائرہ میں ہو اور جس سے شریعت کے معاشی مقاصد پورے ہوں، اور جو کام شرعی اصولوں کے مطابق ضروری یا مفید نہیں ہیں اور جنہیں شرعی اصولوں کے مطابق ڈھالا نہیں جاسکتا، ان سے اعراض کیا جائے۔

۲۔ چونکہ سود کی قانوناً ممانعت کا اثر تقسیم دولت کے پورے نظام پر پڑتا ہے، اس لئے یہ توقع کرنا بھی غلط ہوگا کہ سود کے شرعی متبادل کو برسر کار لانے سے تمام متعلقہ فریقوں کے نفع کا تناسب وہی رہے گا جو اس وقت کے سودی نظام میں پایا جاتا ہے۔ بلکہ واقعہ یہ ہے کہ اگر اسلامی احکام کو ٹھیک ٹھیک روکا ر لایا جائے، تو اس تناسب میں بڑی بنیادی تبدیلیاں آئیں گی جو اسلامی مثالی معیشت کے لئے مطلوب ہیں۔

۳۔ آج کل بینک جو خدمات انجام دیتا ہے، ان میں یہ پہلو مفید ہے کہ وہ لوگوں کی منتشر انفرادی بچتوں کو یکجا کر کے انہیں صنعت و تجارت میں استعمال کرنے کا ذریعہ بنتا ہے۔ یہ بچتیں اگر ہر شخص کی اپنی تجوری میں پڑی رہتیں، تو ان سے صنعت و تجارت کے فروغ میں کوئی فائدہ

حاصل نہیں کیا جاسکتا تھا۔ لیکن ان بچتوں کو صنعت و تجارت میں مصروف کرنے کے لئے جو راستہ مروجہ بینکوں نے اختیار کیا ہے، وہ قرض کا راستہ ہے۔ چنانچہ یہ ادارے سرمایہ داروں کو اس بات کی ترغیب دیتے ہیں کہ وہ دوسروں کے مالی وسائل کو اپنے منافع کے لئے اس طرح استعمال کریں کہ ان وسائل سے پیدا ہونے والی دولت کا زیادہ تر حصہ خود ان کے پاس رہے اور سرمایہ کے اصل مالکوں کو ابھرنے کا کما حقہ موقع نہ مل سکے۔

اسلامی احکام کی رو سے بینک کو ایک تجارتی ادارہ بنانا پڑے گا جو بہت سے لوگوں کی بچتوں کو اکٹھا کر کے ان کو براہ راست کاروبار میں لگائے اور وہ سارے لوگ براہ راست اس کاروبار میں حصہ دار بنیں اور ان کا نفع و نقصان اس کاروبار کے نفع و نقصان سے وابستہ ہو جو ان کے سرمایہ سے انجام دیا جا رہا ہے۔

۴۔ چوتھی بات یہ ہے کہ صدیوں سے جے اور بیٹھے نظام کو بدل کر اس کی جگہ نیا نظام جاری کرنے میں ہمیشہ مشکلات پیش آتی ہیں، ان مشکلات کی بنا پر نئے نظام کو ناقابل عمل قرار دینا کسی طرح درست نہیں۔ ایسے میں ان مشکلات کا حل تلاش کیا جاتا ہے اور اسے روکا رلایا جاتا ہے۔

بینک کا شرعی طریق کار

بینک کا تعلق دو طرفہ ہوتا ہے، ایک طرف اس کا تعلق ان لوگوں سے ہوتا ہے جنہوں نے اپنی رقمیں بینک میں رکھوائی ہیں۔ دوسری طرف ان کے ساتھ تعلق ہوتا ہے جن کو بینک سرمایہ فراہم کرتا ہے۔ ان دونوں قسم کے تعلقات پر الگ الگ گفتگو کی جاتی ہے۔

بینک اور ڈپازایٹر (Depositors) کا تعلق :

موجودہ نظام میں بینک میں جو رقمیں رکھوائی جاتی ہیں آج کل بینک کی اصطلاح میں ان کو ’’امانت‘‘ کہا جاتا ہے۔ لیکن فقہی اعتبار سے وہ حقیقت میں قرض ہوتا ہے۔ اگر بینک کو اسلامی

طریقہ کے مطابق چلایا جائے، تو امانت داروں کے ساتھ بینک شرکت یا مضاربت کا معاملہ کرے گا۔ اس طریقہ میں وہ رقم قرض نہیں ہوگی، بلکہ اب صورت حال یہ ہوگی کہ رقم رکھوانے والے رب المال ہوں گے اور بینک مضارب ہوگا اور لگایا گیا سرمایہ اس المال ہوگا جس پر بینک کسی خاص شرح سے نفع دینے کا پابند نہیں ہوگا، بلکہ جو کچھ نفع حاصل ہوگا وہ ایک طے شدہ تناسب (Percentage) کے مطابق تقسیم ہوگا۔

پھر کرنٹ اکاؤنٹ (Current Account) میں بینک آج بھی امانت داروں کو کوئی سود نہیں دیتا، اسلامی طریق کار میں بھی اس مد پر کوئی منافع نہیں دیا جائے گا اور کرنٹ اکاؤنٹ میں رکھی ہوئی رقم امانت دار کی طرف سے بینک کو دیا ہوا غیر سودی قرض سمجھا جائے گا۔ البتہ دوسرے نفع بخش کھاتے ”مضاربت“ یا ”شرکت“ کے کھاتوں میں تبدیل ہو جائیں گے۔

بینکوں کی شرکت و مضاربت میں نفع کی تقسیم کا طریق کار اس طرح ہو کہ شرکاء کو یہ آزادی دی جائے کہ وہ جب چاہیں مخصوص قواعد کے مطابق بینک سے رقمیں نکالتے یا اس میں داخل کرتے رہیں۔ لیکن جب ایک مدت شرکت ختم ہو تو یہ دیکھا جائے کہ اس مدت میں کتنی رقم کتنے دن بینک میں رہی اور فی روپیہ فی یوم منافع کا اوسط کیا رہا۔ پھر جس شخص کے جتنے روپے اس مدت کے دوران جتنے دن بینک میں رہے اس کے حساب سے نفع تقسیم کر دیا جائے۔

اسلام کے طریقہ ہائے تمويل

بینک کے اہم وظائف تمويل یعنی سرمایہ فراہم کرنے کے اسلامی طریقوں پر گفتگو کی جاتی ہے، شرعی نقطہ نظر سے اس کے کئی طریقے ہو سکتے ہیں:

۱۔ شرکت و مضاربت:

سود کا صحیح اسلامی متبادل ”شرکت“ اور ”مضاربت“ کا طریقہ ہے جو سود سے بدرجہا اچھے

نتائج کا حامل ہے۔ یہ تمویل کا نہایت مثالی، عادلانہ اور منصفانہ طریقہ ہے جس کی تقسیم دولت پر بہت اچھے نتائج مرتب ہوتے ہیں۔ شرکت اور مضاربہ کا نظام جاری ہونے کی صورت میں بینک کا باقاعدہ کاروبار میں عمل دخل ہوگا، اس کی حیثیت اب صرف روپے کے لین دین کے ادارے کی نہیں رہے گی۔

اصل اسلامی طریقہ تو ”مشارکت“ یا ”مضاربہ“ ہی ہے، مگر بعض حالات میں مضاربہ ممکن نہیں ہوتا، مثلاً کسی کسان کو ٹریکٹر خریدنے کے لئے سرمائے کی ضرورت ہو، تو اس میں ”مضاربہ“ ممکن نہیں، ایسی صورت میں چند اور بھی تمویل کے طریقے ہیں جو درج ذیل ہیں:

۲۔ کرایہ و اجارہ:

یہ بھی تمویل کا ایک شرعی طریقہ ہے جس کو انگریزی میں (Leasing) کہا جاتا ہے۔ اس کی صورت یہ ہے کہ آدمی بینک سے قرض لے کر خود ٹریکٹر خریدنے کے بجائے کسی بینک یا مالیاتی ادارے کو یہ کہے کہ یہ ٹریکٹر خرید کر ہمیں کرایہ پر دے دو۔ اس دوران ٹریکٹر کا مالک بینک یا مالیاتی ادارہ ہوگا اور وہ آدمی کرایہ دار کی حیثیت سے اسے استعمال کرے گا۔ کرایہ اس تناسب سے طے کیا جائے کہ اس میں ٹریکٹر کی قیمت بھی وصول ہو جائے اور اتنی مدت کے لئے اگر رقم سے بینک سے شراکت کی جاتی، تو اس پر جتنا نفع ملنا تھا وہ بھی وصول ہو جائے۔ جب یہ مدت گزر جائے اور کرایہ کی شکل میں ٹریکٹر کی قیمت بمعہ کچھ نفع کے وصول ہو جائے تو اب یہ ٹریکٹر اس آدمی کی مملوک بن جاتا ہے۔

۳۔ مباحہ مؤجلہ:

اس کی صورت یہ ہے کہ جب کوئی شخص بینک سے قرضہ لینے کے لئے آئے تو بینک اس سے پوچھے کہ کس چیز کو حاصل کرنے کے لئے رقم درکار ہے؟ بینک اس کو رقم دینے کے بجائے وہ چیز

خرید کر ”مرا بچہ“ کے طور پر نفع پر ادھار بیچ دے۔ نفع کی ایک شرح طئے کر کے ”مرا بچہ“ اس لئے کیا جاتا ہے، تاکہ نظام میں یکسانیت رہے اور تمام لوگوں سے نفع ایک شرح کے ساتھ وصول ہو۔ نفع کی جو شرح طئے کی جاتی ہے اسے انگریزی میں مارک اپ (Mark up) کہتے ہیں۔

یہ بھی تمویل کا ایک جائز طریقہ ہو سکتا ہے، بشرطیکہ اس کو ٹھیک ٹھیک ضروری شرائط کے ساتھ انجام دیا جائے۔ اس لئے کہ ادھار کی وجہ سے قیمت میں اضافہ کرنا باتفاق فقہاء جائز ہے۔ اور اسلامی بینکوں میں اس طریقے پر بڑی وسعت کے ساتھ عمل ہو رہا ہے۔ لیکن یہ انتہائی نازک طریقہ ہے، اس میں ذرا سی بے احتیاطی اس کو سودی نظام سے ملا دیتی ہے۔

پیارے بھائیو! سود ایک ہمہ گیر اور عالمگیر تباہی برپا کرنے کا دروازہ اور راستہ ہے اور بینک اس کی بین الاقوامی منڈی، اور یہ ہیں اس سے اجتناب کے قابل عمل اسلامی طریقے۔ چونکہ اللہ تعالیٰ نے اپنی حرام کردہ چیزوں کو دو ٹوک لفظوں میں بیان کر دیا ہے، ارشادِ ربانی ہے:

﴿وَقَدْ فَصَّلَ لَكُمْ مَا حَرَّمَ عَلَيْكُمْ إِلَّا مَا اضْطُرِرْتُمْ إِلَيْهِ﴾ (الانعام: ۱۱۹)

”حالانکہ اللہ تعالیٰ نے ان سب جانوروں کی تفصیل بتا دی ہے جن کو تم پر حرام کیا ہے، مگر وہ بھی جب تم کو سخت ضرورت پڑ جائے تو حلال ہے۔“

اس لئے ایک پکے سچے مسلمان پر ضروری ہے کہ وہ ہر ممکن طریقہ پر سود سے بچنے کی کوشش کرے بلکہ جہاں سود کا اشتباہ ہو وہاں سے بھی دور رہنے کی سعی کرے، کیونکہ جو شخص اللہ کے حدود کے اطراف میں چکر لگاتا ہے، اس کے لئے خطرہ ہے کہ کب اس کا پاؤں پھسل جائے اور وہ حرام میں مبتلا ہو جائے۔ نیز ہر مسلمان پر واجب ہے کہ وہ ہمیشہ اس بات سے خوف کھائے کہ کہیں ایسا نہ ہو کہ اس پر نبی کریم ﷺ کا یہ فرمان صادق آجائے: ﴿يَأْتِي عَلَى النَّاسِ زَمَانٌ لَا يُبَالِي الْمَرْءُ مَا أَخَذَ مِنْهُ أَمِنْ الْحَلَالِ أَمْ مِنَ الْحَرَامِ﴾ ”لوگوں پر ایک زمانہ ایسا

آئے گا کہ آدمی اس کی کچھ بھی پرواہ نہیں کرے گا کہ اس نے جو کچھ لیا ہے، آیا وہ حلال ہے، یا حرام۔‘ (بخاری ج ۳ ص ۷۱ و ج ۴ ص ۳۷۷، حدیث نمبر: ۱۹۱۸)۔

نیز اسے اس خوف سے کانپ اٹھنا چاہئے کہ کہیں وہ نبی کریم ﷺ کے اس فرمان کا مصداق تو نہیں ہے: ﴿لَيْشْرَبَنَّ نَاسٌ مِنْ أُمَّتِي الْخَمْرَ يُسْمُونَهَا بِغَيْرِ اسْمِهَا﴾ ”میری امت میں سے کچھ لوگ شراب کا نام بدل کر ضرور پییں گے۔“ (مسند احمد ج ۵ ص ۳۴۳، صحیح الجامع: ۵۴۵۳)۔

اسی طرح کہیں وہ سود کا نام ”نفع“، یا ”بونس“ (Bonus)، یا ”عطیہ“ رکھ کر کھا تو نہیں رہا ہے؟ جبکہ خود بینک والا اسے ”سود“ یا (Interest) کہتا ہے۔ ”وَالْفَضْلُ مَا شَهِدَتْ بِهِ الْأَعْدَاءُ“ اور کمال کی بات تو یہ ہے کہ جس کی گواہی دشمن بھی دینے پر مجبور ہو۔

اور جو لوگ بینک کے سود کو جائز قرار دیتے ہیں، ان کو اپنے اس رویہ پر دوبارہ غور کر لینا چاہئے کہ کہیں وہ دشمنان اسلام کی مدد اور اللہ تعالیٰ پر جھوٹ نہیں گھڑ رہے ہیں؟ اور کہیں وہ اس ارشادِ بانی کے مصداق تو نہیں بن رہے ہیں: ﴿قُلْ أَرَأَيْتُمْ مَا أَنْزَلَ اللَّهُ لَكُمْ مِنْ رِزْقٍ فَجَعَلْتُمْ مِنْهُ حَرَامًا وَحَلَالًا، قُلْ آلِلَّهُ أَذِنَ لَكُمْ أَمْ عَلَى اللَّهِ تَفْتَرُونَ﴾ (یونس: ۵۹) ”آپ کہئے کہ یہ تو بتاؤ کہ اللہ نے تمہارے لئے جو کچھ رزق بھیجا تھا پھر تم نے اس کا کچھ حصہ حرام اور کچھ حلال قرار دے لیا۔ آپ پوچھئے کہ کیا تم کو اللہ نے حکم دیا تھا یا اللہ پر افترا کرتے ہو؟“۔ اور کیا وہ لوگ اس طرح اللہ تعالیٰ پر جھوٹ گھڑ کر کامیاب ہو سکتے ہیں؟ ارشادِ بانی ہے: ﴿وَلَا تَقُولُوا لِمَا تَصِفُ السِّنُّ كُمُ الْكَذِبَ هَذَا حَلَالٌ وَهَذَا حَرَامٌ لَتَفْتَرُوا عَلَى اللَّهِ الْكَذِبَ، إِنَّ الَّذِينَ يَفْتَرُونَ عَلَى اللَّهِ الْكَذِبَ لَا يُفْلِحُونَ﴾ (النحل: ۱۱۶) ”کسی چیز کو اپنی زبان سے جھوٹ موٹ نہ کہہ دیا کرو

کہ یہ حلال ہے اور یہ حرام ہے کہ اللہ پر جھوٹ بہتان باندھ لو، سمجھ لو کہ اللہ تعالیٰ پر بہتان بازی کرنے والے کامیابی سے محروم ہی رہتے ہیں۔“

یا کہیں وہ اس بات کے مصداق تو نہیں ہیں جو ابوسعید خدری نے عبد اللہ بن عباس رضی اللہ عنہما سے کہا تھا: ﴿يَا ابْنَ عَبَّاسٍ إِلَى مَتَى تُؤْكِلُ النَّاسَ الرَّبَا؟ أَصَحِبْتَ رَسُولُ اللَّهِ ﷺ مَا لَمْ نَصْحَبْ؟ أَسَمِعْتَ مِنْهُ مَا لَمْ نَسْمَعْ؟﴾ ”اے عبد اللہ بن عباس! آپ کب تک لوگوں کو سود کھلاتے رہیں گے؟ کیا صرف آپ نے رسول اللہ ﷺ کی صحبت پائی ہے جو ہم نے نہیں پائی؟ یا صرف آپ ہی نے رسول اللہ ﷺ سے حدیث سنی ہے جو ہم نے نہیں سنی؟“۔ یہ سن کر عبد اللہ بن عباس رضی اللہ عنہما نے کہا: نہیں، ایسی بات نہیں! بلکہ اسامہ بن زید رضی اللہ عنہما نے مجھ کو حدیث بیان کی ہے کہ رسول اللہ ﷺ نے فرمایا: ﴿لَا رِبَا إِلَّا فِي النَّسِيئَةِ﴾ ”سود تو صرف قرض و ادھار میں ہوتا ہے“۔ یہ سن کر ابوسعید خدری رضی اللہ عنہ نے فرمایا: اللہ کی قسم! ﴿لَا آوَانِي وَإِيَّاكَ ظِلُّ بَيْتٍ مَا دُمْتُ عَلَى هَذَا الْقَوْلِ﴾ ”نہ مجھ کو اور نہ آپ کو کسی گھر کا سایہ پناہ دے سکتا ہے جب تک آپ اپنے اس فتویٰ پر قائم ہیں“۔ (واضح ہو کہ عبد اللہ بن عباس فتویٰ دیا کرتے تھے کہ سونا کو سونا سے زیادتی کے ساتھ لین دین جائز ہے، جو بصراحت حدیث عبادہ بن صامت حرام ہے، اور مذکورہ حدیث سن کر عبد اللہ بن عباس رضی اللہ عنہم نے اپنے فتویٰ سے رجوع کر لیا تھا“۔ ملاحظہ ہو (المغنی ج ۴ ص ۳) اور تفصیل ملاحظہ کیجئے (موقف الشريعة من

المصارف الإسلامية المعاصرة بحوالہ المبسوط للسرخسی ج ۲ ص ۱۱۱-۱۱۲ میں)۔

پیارے مسلمان بھائیو! اگر آپ نے نادانی سے، یا کسی شیطانی چکر میں پھنس کر، یا نفسانی خواہشات سے مغلوب ہو کر، یا کسی کے فتویٰ سے دھوکہ کھا کر بینک سے سود وصول کیا ہے اور اسے استعمال کیا ہے، یا بینک سے قرض لے کر اس کو سود دیا ہے تو آپ پر ضروری ہے کہ فوراً توبہ

کریں اور سود لینے یا سود دینے کے گناہ عظیم پر ہرگز اصرار نہ کریں، بلکہ ان لوگوں کے زمرہ میں شامل ہو جائیں جن کے بارے میں اللہ تعالیٰ نے ارشاد فرمایا ہے: ﴿وَالَّذِينَ إِذَا فَعَلُوا فَاحِشَةً أَوْ ظَلَمُوا أَنْفُسَهُمْ ذَكَرُوا اللَّهَ فَاسْتَغْفَرُوا لِذُنُوبِهِمْ وَمَنْ يَغْفِرُ الذُّنُوبَ إِلَّا اللَّهُ، وَلَمْ يُصِرُّوا عَلَىٰ مَا فَعَلُوا وَهُمْ يَعْلَمُونَ، أُولَٰئِكَ جَزَاؤُهُمْ مَغْفِرَةٌ مِنْ رَبِّهِمْ وَجَنَّاتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا وَنِعْمَ أَجْرُ الْعَامِلِينَ﴾ (آل عمران: ۱۳۵-۱۳۶) ”اور جب ان سے کوئی ناشائستہ کام ہو جائے یا کوئی گناہ کر بیٹھیں تو فوراً اللہ کا ذکر اور اپنے گناہوں کے لئے استغفار کرتے ہیں۔ فی الواقع اللہ تعالیٰ کے سوا اور کون گناہوں کو بخش سکتا ہے، اور وہ لوگ باوجود علم کے کسی برے کام پر اڑ نہیں جاتے۔ انہی کا بدلہ ان کے رب کی طرف سے مغفرت ہے اور جنتیں ہیں جن کے نیچے نہریں بہتی ہیں، جن میں وہ ہمیشہ رہیں گے، ان نیک کاموں کے کرنے والوں کا ثواب بہت ہی اچھا ہے۔“

اور اللہ تعالیٰ سے اپنے گناہوں کی معافی طلب کریں، وہ بہت زیادہ بخشنے والا رحمن و رحیم ہے، اس کے یہاں تنگی نہیں ہے، وہ تو ہم سب کو پاک کرنا چاہتا ہے اور ہمیں جتنا جلد ممکن ہو سکے اپنی پاکی کی فکر کرنی چاہئے، ارشاد ربانی ہے: ﴿مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ وَلَكِنْ يُرِيدُ لِيُطَهِّرَكُمْ وَيُتِمَّ نِعْمَتَهُ عَلَيْكُمْ لَعَلَّكُمْ تَشْكُرُونَ﴾ (المائدہ: ۶) ”اللہ تعالیٰ نہیں چاہتا کہ وہ تم پر تنگی کرے، وہ تو تمہیں پاک کرنا چاہتا ہے اور اپنی نعمت کو تم پر تمام کرنا چاہتا ہے تاکہ تم شکر کرو۔“

”کیا اب بھی ایمان والوں کے پاس وہ وقت نہیں آیا کہ ان کا دل کا نپ اٹھے، اللہ کی یاد اور حق بات کے آجانے سے۔“ ﴿أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ وَمَا نَزَلَ مِنَ الْحَقِّ﴾ (الحدید: ۱۶)۔

سود کے دلدل سے نکلنے کے طریقے

پیارے بھائیو! اب ہم آپ کو وہ راستہ بتا رہے ہیں جس سے آپ سود کے اس دلدل سے نکل سکتے ہیں، اللہ تعالیٰ ہمیں اور آپ کو اس کی توفیق عطا کرے، ہمارے اندر سود سے بچنے کا جذبہ بیدار کرے اور ہمارے لئے شریعت پر عمل کرنا آسان بنائے، آمین۔

۱: سود لینے اور سود دینے میں فرق:

سود لینے اور دینے میں فرق ہے، دونوں کی نوعیت یکساں نہیں ہے، کیونکہ سود پر قرض لینے کے لئے آدمی بعض ناگزیر حالات میں مجبور ہو سکتا ہے، یا دیگر الفاظ میں ایسی کوئی ناگہانی مصیبت جس میں آدمی سود پر قرض لینے کے لئے مجبور ہو جائے اور اس کے بغیر اس کے پاس کوئی دوسرا چارہ کار نہ ہو، یا جان یا عزت پر آفت آگئی ہو، تو ایسی صورت میں ایک مجبور و مضطر انسان کے لئے سودی قرض لینے کی اجازت ہو سکتی ہے، مگر سود لینے اور سود کھانے کے لئے فی الواقع کوئی مجبوری نہیں۔ سود تو وہی لے گا جو مالدار ہو، اور مالدار کو ایسی کیا مجبوری پیش آ سکتی ہے کہ جس میں اس کے لئے سود لینا حلال ہو جائے۔

۲- ضرورت کی حد بندی:

سودی قرض لینے کے لئے ہر ضرورت اضطرار اور مجبوری کی تعریف میں نہیں آتی۔ شادی بیاہ کی رسموں میں فضول خرچی کرنا، عیش و عشرت کے سامان مہیا کرنا، یا کاروبار کو ترقی دینے کے لئے روپیہ فراہم کرنا اور ایسے ہی دیگر امور جن کو ”ضرورت“ اور ”مجبوری“ سے تعبیر کیا جاتا ہے اور جن کے لئے ہزاروں روپے مہاجنوں اور بینکوں سے قرض لئے جاتے ہیں، کوئی حقیقی ضرورت اور مجبوری نہیں ہے۔ اور شریعت کی نگاہ میں ان کی قطعاً کوئی وقعت نہیں ہے۔ اور ان جیسی اغراض کے لئے جو لوگ قرض لے کر سود دیتے ہیں وہ سخت گنہگار ہیں۔ شریعت اگر

کسی مجبوری پر سودی قرض لینے کی اجازت دے سکتی ہے تو وہ اس قسم کی مجبوری ہے جس میں آدمی کے لئے حرام حلال ہو سکتا ہے۔ ارشادِ بانی ہے: ﴿إِلَّا مَا اضْطُرِرْتُمْ إِلَيْهِ﴾ (الانعام: ۱۱۹) ”مگر یہ کہ تم اس حرام کے کرنے پر مجبور ہو جاؤ“۔ مگر وہ تمام ذی استطاعت مسلمان گنہگار ہوں گے جنہوں نے اس مصیبت میں اپنے بھائی کی مدد نہیں کی اور اس کو اس فعل حرام کے ارتکاب پر مجبور کر دیا۔ بلکہ میں تو کہتا ہوں کہ اس گناہ کا وبال پوری قوم پر ہوگا، کیونکہ اس نے زکوٰۃ و صدقات اور اوقاف کی تنظیم سے مجرمانہ غفلت کی جس کا نتیجہ یہ ہوا کہ اس کے افراد بے سہارا ہو گئے اور ان کے لئے اپنی ضرورتوں کے وقت ساہوکاروں کے آگے ہاتھ پھیلانے کے سوا کوئی ذریعہ باقی نہیں رہا۔

۳۔ ضرورت کی حد بقدر ضرورت ہے:

شدید مجبوری کی حالت میں بھی صرف بقدر ضرورت قرض لیا جاسکتا ہے۔ اور لازمی ہے کہ استطاعت بہم پہنچتے ہی سب سے پہلے سود سے گلو خلاصی حاصل کی جائے، کیونکہ ضرورت ختم ہو جانے کے بعد سود کا ایک پیسہ دینا بھی حرام مطلق ہے۔ یہ سوال کہ آیا ضرورت شدید ہے یا نہیں اور اگر شدید ہے تو کس قدر ہے اور کس وقت وہ رفع ہوگی، یہ بات اس شخص کی عقل اور احساسِ دین داری پر موقوف ہے، وہ جتنا زیادہ دین دار اور اس کا ایمان جتنا قوی ہوگا، اتنا ہی زیادہ وہ اس باب میں محتاط ہوگا۔

۴۔ صرف اپنے مال کو ہی مال سمجھا جائے:

جو لوگ تجارتی مجبوریوں کی بنا پر، یا اپنے مال کی حفاظت کے لئے بینکوں میں روپیہ جمع کرانے پر مجبور ہو جائیں، ان کے لئے لازم ہے کہ وہ صرف اپنے راس المال ہی کو اپنا مال سمجھیں، ارشادِ بانی ہے: ﴿وَإِنْ تُبْتُمْ فَلَكُمْ رُؤُسُ أَمْوَالِكُمْ﴾ (البقرہ: ۲۷۹) ”ہاں!

اگر تم سود سے توبہ کر لو تو تمہارا اصل مال تمہارا ہی ہے۔ اور اس راس المال سے بھی ڈھائی فیصدی سالانہ کے حساب سے زکوٰۃ ادا کریں۔ کیونکہ اس کے بغیر وہ جمع شدہ رقم ان کے لئے ایک نجاست ہوگی اور بروز قیامت وبال جان۔

۵۔ سود کے روپیہ کو مضطر لوگوں میں تقسیم کر دیا جائے:

بینک یا انشورنس کمپنی سے سود کی جو رقم آدمی کے حساب میں نکلتی ہو، اس کو ہندوستانی تناظر میں بینک والوں کے پاس نہیں چھوڑنا چاہئے، کیونکہ یہ ان مفسدوں کے لئے مزید تقویت کی موجب ہوگی۔ بلکہ صحیح طریقہ یہ ہے کہ اس رقم کو ان مفلس، نادار اور مجبور لوگوں پر خرچ کر دیا جائے جن کی حالت قریب قریب وہی ہے جس میں حرام کھانا انسان کے لئے جائز ہو جاتا ہے۔ جیسے کینسر وایدز کے مریض کے لئے علاج اور بھوک سے جان بچانے کے لئے سو رکھانا وغیرہ۔ اور اس معاملہ میں ایک ایمان دار شخص کی نظر جلب منفعت پر نہیں بلکہ دفع مفسد پر ہونی چاہئے۔

اب ہم قارئین کی بصیرت و اسلامی معلومات کے لئے ضروری سمجھتے ہیں کہ عصر حاضر میں رائج بیمہ پر بھی مختصر گفتگو ہو جائے۔ اللہ تعالیٰ ہم تمام مسلمانوں کو تمام حرام کاموں کے ارتکاب سے محفوظ و مامون رکھے۔ آمین۔

بیمہ کی تعریف

بیمہ کا مطلب یہ ہے کہ انسان کو مستقبل میں جو خطرات درپیش ہوتے ہیں کوئی انسان یا ادارہ ضمانت لیتا ہے کہ فلاں قسم کے خطرات کے مالی اثرات کی میں تلافی کر دوں گا۔ اس کا آغاز چودھویں صدی عیسوی میں ہوا۔ جن خطرات کے خلاف بیمہ کیا جاتا ہے، ان خطرات کے لحاظ سے بیمہ کی تین بڑی قسمیں ہیں:

۱۔ سامان کا بیمہ (Goods Insurance):

اس کا طریق کار یہ ہوتا ہے کہ جو شخص کسی سامان کا بیمہ کرانا چاہتا ہے وہ معین شرح سے بیمہ کمپنی کو فیس ادا کرتا رہتا ہے جسے پریمیم (Premium) کہتے ہیں۔ اس سامان کو حادثہ لاحق ہونے کی صورت میں کمپنی اس کی مالی تلافی کر دیتی ہے۔ اگر سامان کو کوئی حادثہ پیش نہ آئے تو بیمہ دار نے جو پریمیم (Premium) ادا کیا ہے وہ واپس نہیں ہوتا، البتہ حادثہ کی صورت میں بیمہ کی رقم بیمہ دار کو مل جاتی ہے جس سے وہ اپنے نقصان کی تلافی کر لیتا ہے۔ اس میں جہاز کا بیمہ، گاڑی کا بیمہ، مکان کا بیمہ وغیرہ شامل ہے۔

۲۔ ذمہ داری کا بیمہ:

جس کا مفہوم یہ ہے کہ کسی پر مستقبل میں کوئی ذمہ داری آسکتی ہے، اس ذمہ داری سے نمٹنے کے لئے بیمہ کرا لیا جاتا ہے، مثلاً گاڑی چلانے پر حادثہ کے نتیجے میں کسی دوسرے کا نقصان ہو جانے کا خطرہ ہے، اس صورت میں گاڑی چلانے والے پر مالی تاوان لازم ہو جائے گا، اس کا بیمہ کرا لیا جاتا ہے اور حادثہ کے وقت تاوان کی ادائیگی بیمہ کمپنی کرتی ہے۔ اس کو عموماً ’’ثالثی بیمہ‘‘ (Third Party Insurance) کہتے ہیں۔

۳۔ زندگی کا بیمہ (Life Insurance):

اس کا مطلب یہ ہے کہ کمپنی بیمہ دار سے یہ معاہدہ کرتی ہے کہ اگر ایک مخصوص مدت میں بیمہ دار کا انتقال ہو گیا تو بیمہ کمپنی طے شدہ رقم اس کے ورثہ کو ادا کرے گی۔ اس کی کئی شکلیں ہوتی ہیں۔ بعض صورتوں میں مدت مقرر ہوتی ہے، اس مدت میں انتقال ہو گیا تو بیمہ کی رقم ورثہ کو مل جائے گی۔ اگر اس مدت میں انتقال نہیں ہوا تو مدت ختم ہونے سے بیمہ ختم ہو جاتا ہے اور رقم مع سود کے واپس مل جاتی ہے۔ بعض صورتوں میں مدت مقرر نہیں ہوتی، جب بھی انتقال ہو گا تو بیمہ کی رقم ورثہ کو مل جاتی ہے۔

بیمہ کی طریق کار اور ہیئت ترکیبی کے اعتبار سے مزید تین قسمیں ہیں:

۱۔ گروپ انشورنس (Group insurance):

حکومت کوئی ایسا طریقہ اختیار کرتی ہے جس میں افراد کے کسی مجموعہ کو اپنے کسی نقصان کی تلافی یا کسی فائدہ کے حصول کی سہولت حاصل ہو جاتی ہے، مثلاً سرکاری ملازمین کی تنخواہوں سے تھوڑی سی رقم ہر ماہ کاٹ کر اسے ایک فنڈ میں جمع کر لیا جاتا ہے، پھر ملازم کی وفات یا کسی حادثہ کی صورت میں بھاری رقمیں ورثہ کو یا خود ملازم کو ادا کی جاتی ہے۔ یہ ایک سوشل کام ہے جو حکومت اپنے اہل وطن کے مستقبل کے حادثات میں بطور تعاون انجام دیتی ہے۔ گویا یہ حکومت کی طرف سے تبرع و عطیہ ہے، کوئی معاوضہ کا عقد نہیں ہے۔ اس سبب سے کسی بھی عالم کا اس کے جواز میں اختلاف نہیں ہے۔

(دراسة شرعية ص ۷۷-۷۸)

۲۔ تعاونی بیمہ (Mutual Insurance):

اس کا مطلب یہ ہے کہ وہ لوگ جن کے خطرات ایک ہی نوعیت کے ہوتے ہیں، وہ آپس میں مل کر ایک فنڈ بنا لیتے ہیں اور یہ طے کر لیتے ہیں کہ ہم میں سے کسی کو کوئی حادثہ پیش آیا تو اس

فنڈ سے اس کے نقصان کی تلافی کی جائے گی۔ اس فنڈ میں صرف اس کے ممبران کی رقم ہوتی ہے اور نقصان کی تلافی بھی صرف ممبران کی حد تک ہوتی ہے۔ سال کے بعد حساب کر لیا جاتا ہے۔ اگر ادا کئے گئے معاوضات فنڈ کی رقم سے بڑھ جائیں تو اسی حساب سے ممبران سے مزید رقم وصول کی جاتی ہے۔ اگر فنڈ میں رقم بچ جائے تو ممبران کو واپس کر دی جاتی ہے، یا ان کی طرف سے آئندہ سال کے لئے فنڈ میں حصہ کے طور پر رکھ دی جاتی ہے۔

ابتدا میں بیمہ کی یہی شکل رائج ہوئی تھی اور شرعاً اس میں کوئی قباحت و اشکال نہیں۔ جتنے علماء نے بیمہ پر گفتگو کی ہے، سب اس کے جواز پر متفق ہیں۔

۳۔ تجارتی بیمہ (Commercial Insurance):

اس کا طریق کار یہ ہوتا ہے کہ بیمہ کمپنی قائم کی جاتی ہے، اس کمپنی کا مقصد بیمہ کو بطور تجارت کے اختیار کرنا ہوتا ہے اور اس کا اصل مقصد بیمہ کے ذریعہ سے نفع کمانا ہوتا ہے۔ یہ کمپنی مختلف قسم کے بیمے کی اسکیمیں جاری کرتی ہے۔ جو بیمہ کرانا چاہتا ہے اس کے ساتھ بیمہ کمپنی کا معاہدہ ہوتا ہے کہ اتنی رقم کی اتنی قسطیں آپ ادا کریں گے اور نقصان کی صورت میں کمپنی آپ کے نقصان کی تلافی کرے گی۔ کمپنی قسطوں کا تعین کرنے کے لئے حساب کر لیتی ہے کہ جس خطرہ کے خلاف بیمہ ہوا ہے وہ کتنی بار متوقع ہے تاکہ ان کے معاوضات ادا کر کے کمپنی کو نفع بچ سکے۔ اس کے حساب کے لئے ایک مستقل فن ہے جس کے ماہر کو انگریزی میں (Actuary) کہتے ہیں۔

بیمہ کی اس قسم کا رواج زیادہ ہے اور اسی کا شرعی حکم علمائے معاصرین میں زیادہ محل بحث بنا ہے۔ اس وقت عالم اسلام کے تقریباً تمام مشاہیر علماء کرام اس کی حرمت کے قائل ہیں۔

جمہور کا موقف یہ ہے کہ اس بیمہ میں قمار بھی ہے اور ربابھی۔ قمار اس لئے کہ ایک طرف سے ادائیگی متعین ہے اور دوسری طرف سے ادائیگی موہوم ہے، جو قسطیں ادا کی گئیں ہیں وہ

تمام رقم ڈوب بھی سکتی ہے اور اس سے زیادہ بھی مل سکتی ہے، اسی کو قمار کہتے ہیں۔ اور رہا اس طرح سے کہ یہاں روپے کا روپے سے تبادلہ ہے اور اس میں تفاضل ہے کہ بیمہ دار کی طرف سے کم رقم دی جاتی ہے اور اسے زیادہ رقم ملتی ہے۔

تعاونی بیمہ جائز ہے

مجلس مجمع الفقہ الاسلامی (اسلامک فقہ اکیڈمی) جو رابطہ عالم اسلامی (مسلم ورلڈ لیگ) کا ایک ذیلی ادارہ ہے، اس نے سعودی عرب کے ”مجلس هیئۃ کبار العلماء“ (ممتاز علماء کونسل) کے قرارداد کی تائید و موافقت کی جو اس نے ۴/۴/۱۳۹۷ء کو (۱۷) کے تحت پاس کی کہ تعاونی بیمہ درج ذیل دلائل کی بنیاد پر جائز ہے، جبکہ تجارتی بیمہ جائز نہیں ہے:

۱۔ تعاونی بیمہ خیراتی عقد میں سے ہے جس کا مقصد خطرات کے وقت صرف تعاون ہے اور حادثات کے اس بوجھ کے اٹھانے میں حصہ لینا ہے۔ اور وہ اس طرح سے کہ کچھ لوگ نقد روپے دینے میں حصہ لے جو اس آدمی کو معاوضہ دینے کے لئے خاص کر دیا جائے جسے کسی قسم کا نقصان ہوتا ہے۔ گویا تعاونی بیمہ کرنے والی جماعت کا مقصد تجارت اور دوسرے کے مال سے نفع کمانا نہیں ہے، ان کا مقصد صرف خطرات کو آپس میں بانٹ لینا ہے۔ اور نقصان کی تلافی میں تعاون کرنا ہے۔

۲۔ تعاونی بیمہ سود کی قسموں (رَبَا الْفَضْلِ، رَبَا النَّسِیئَةِ) سے پاک ہے۔ اس لئے اس میں حصہ لینے والوں کا عقد سودی عقد نہیں ہے اور نہ یہ لوگ فسطوں میں جمع کیا ہوا روپیہ کو سودی کاروبار میں لگاتے ہیں۔

۳۔ تعاونی بیمہ میں حصہ لینے والوں کی طرف لوٹنے والے فائدہ کا متعین نہ ہونا، اس میں نقصان دہ نہیں ہے، کیونکہ یہ لوگ خیرات کرنے والے ہیں۔ اس وجہ سے نہ اس میں کوئی خطرہ

ہے اور نہ غرر ہے اور نہ ہی جوا ہے۔ بخلاف تجارتی بیمہ کے، کیونکہ اس میں تجارتی مال کے معاوضہ کا عقد ہوتا ہے۔

۴۔ اس میں شریک ہونے والی جماعت کا قسطوں میں جمع شدہ مال کو بڑھانا اس مقصد کو حاصل کرنے کے لئے ہے جس کے لئے یہ تعاونی بیمہ بنایا گیا ہے، خواہ یہ استثنائاً بطور خیرات ہو، یا خاص اجرت کے مقابلہ میں ہو۔

اس قرارداد پر دستخط کرنے والوں کے نام درج ذیل ہیں:

۱۔ محمد علی الحرکان، جنرل سکریٹری رابطہ عالم اسلامی، سعودی عرب

۲۔ عبداللہ بن حمید، صدر سپریم کورٹ، مملکت سعودی عرب۔

۳۔ عبدالعزیز بن عبداللہ بن باز، صدر ادارة البحوث العلمیة والافتاء والدعوة والارشاد

۴۔ محمد محمود الصواف ممبر

۵۔ محمد بن عبداللہ السبیل ممبر

۶۔ صالح بن شمیم ممبر

۷۔ محمد رشید قبانی ممبر

۸۔ مصطفیٰ الزرقاء ممبر

۹۔ محمد رشیدی ممبر

۱۰۔ ابو بکر جوی ممبر

۱۱۔ عبدالقدوس الہاشمی الندوی ممبر

(دراسة شرعية ص ۷۷-۷۸-۷۹-۸۰)۔

بیمہ کی قسموں کا ایک خاکہ

بیمہ کی دیگر بہت ساری قسمیں ہیں۔ قارئین کے استفادہ کے لئے ہم بیوں کا ایک مختصر نقشہ پیش کر رہے ہیں:

بیمہ

پہلی تقسیم باعتبار شکل دوسری تقسیم باعتبار خطرات

تجارتی بیمہ تعاونی بیمہ اجتماعی بیمہ نقصانات کا بیمہ ذمہ داری کا بیمہ

جلنے کا بیمہ ڈوبنے کا بیمہ چوری کا بیمہ

ان کے علاوہ بیمہ کی اور بہت سی قسمیں ہیں

جسم میں لگنے والی چوٹ کا بیمہ بیماری کا بیمہ شادی و اولاد کا بیمہ

زندگی کا بیمہ

حالت وفات کا بیمہ حالت بقاء کا بیمہ حالت وفات و بقاء دونوں کا بیمہ

زندگی بھر کے لئے بیمہ خاص عمر تک کے لئے بیمہ بقیہ زندگی کے لئے بیمہ

بیمہ کا متبادل

یہ ثابت ہو جانے کے بعد کہ تجارتی بیمہ جائز نہیں ہے خواہ اس کی کوئی بھی صورت ہو، اب اس کا متبادل کیا ہو؟ اس سلسلہ میں عرض ہے کہ بیمہ کا متبادل ایک تو تعاونی بیمہ ہے جسے انگریزی میں (Mutual Insurance) کہتے ہیں۔ جس میں شرکاء اپنی اپنی مرضی سے فنڈ میں رقمیں جمع کراتے ہیں اور سال کے دوران جن جن لوگوں کو کوئی نقصان پہنچا، اس فنڈ سے ان کی امداد کرتے ہیں۔ پھر سال کے ختم پر جو رقم بچ جائے اسے شرکاء کو بھصہ رسدی واپس کر دی جاتی ہے، یا ان کی طرف سے آئندہ سال کے فنڈ میں بطور چندہ دوبارہ رکھ دی جاتی ہے۔

اس کے علاوہ اب عالم اسلام کے کئی ملکوں میں ”شَرِكَاتُ التَّكَافُلِ“ کے نام سے کچھ کمپنیاں قائم ہوئی ہیں، جنہیں تجارتی بیمے کے متبادل کے طور پر قائم کیا گیا ہے۔ ان کا بنیادی تصور یہ ہے کہ ہر بیمہ دار کمپنی کا شیئر ہولڈر ہوتا ہے۔ کمپنی اپنا سرمایہ نفع بخش کاموں میں لگا کر اس کا نفع اپنے شیئر ہولڈرز میں تقسیم بھی کرتی ہے اور کمپنی ہی کے ایک ریزرو فنڈ (Reserve Fund) سے بیمہ داروں کے نقصانات کی تلافی بھی کرتی ہے۔ (مزید تفصیل حاصل نہیں ہو سکی)۔

اخیر میں اللہ تعالیٰ سے دعا ہے کہ وہ ہمیں اور سارے مسلمان بھائیوں کو حرام چیزوں سے اجتناب کرنے اور ان سے دور رہنے کی توفیق عطا کرے۔ ہمارے اندر حرام چیزوں خاص طور سے بینک کے سود سے بچنے کا حوصلہ پیدا کرے، آمین۔

وَالْحَمْدُ لِلَّهِ رَبِّ الْعَالَمِينَ . وَصَلَّى اللَّهُ وَسَلَّم عَلَى نَبِيِّنَا مُحَمَّدٍ وَعَلَى آلِهِ وَصَحْبِهِ وَمَنْ تَبِعَهُمْ بِإِحْسَانٍ إِلَى يَوْمِ الدِّينِ . کتبہ/ آپ کی دعاؤں کا محتاج

مشاق احمد کریمی

بروز جمعہ ۲۲/۳/۱۹۹۷ء، مدینہ منورہ صدر الہلال ایجوکیشنل سوسائٹی کٹیہار، بہار

فہرست مراجع و مصادر

نمبر شمار	کتاب کا نام	مصنف کا نام	مطبوعہ
۱۔	المعاملات المصرفية والربوية وعلاجها في الإسلام	ڈاکٹر نور الدین عتر	الرسالة بیروت ۱۹۷۸ء
۲۔	دراسة شرعية لاهم العقود المالية المستحدثة	ڈاکٹر محمد امین مصطفیٰ شفقیطی	مکتبۃ العلوم والحکم، المدینۃ المنورة ۱۹۹۲ء
۳۔	فوائد البنوك هي الربا المحرام	ڈاکٹر یوسف القرضاوی	الرسالة، بیروت ۱۹۹۳ء
۴۔	بنوک تجارية بدون ربا	ڈاکٹر محمد عبداللہ ابراہیم الشبانی	دار عالم الکتب، ریاض ۱۹۸۷ء
۵۔	البنوک الإسلامية بین النظرية والتطبيق	ڈاکٹر عبداللہ بن محمد الطیار	دار الوطن، ریاض ۱۹۹۲ء
۶۔	ابحاث المؤتمر الثاني للمصرف الإسلامي،	ڈاکٹر سلیمان الاشقر	الکویت ۲۱-۲۳ مارچ ۱۹۸۳ء
۷۔	مسئلہ سود	مولانا مفتی محمد شفیع	ادارۃ المعارف کراچی ۱۹۷۹ء
۸۔	سود	سید ابوالاعلیٰ مودودی	مرکزی مکتبہ اسلامی دہلی ۱۹۹۳ء
۹۔	اسلام اور جدید معیشت و تجارت	جسٹس محمد تقی عثمانی	ادارۃ المعارف کراچی ۱۹۹۵ء
۱۰۔	المعاملات المصرفية وموقف الشريعة الإسلامية منها	سعود بن سعد بن دریب	الریاض ۱۹۶۸ء پہلا ایڈیشن عکسی الجامعۃ الإسلامية بالمدینۃ المنورة

۱۱۔	موقف الشريعة من المصارف الإسلامية المعاصرة	ڈاکٹر عبداللہ العبادی، ڈاکٹر یحییٰ ازہر یونیورسٹی	دار السلام للطباعة والنشر دوسرا ایڈیشن ۱۹۹۴ء
۱۲۔	البنوک الإسلامية اصولها الادارية والمحاسبية	محمد ہشام جبر، جامعۃ النجیح الوطنیہ، وڈاکٹر نضال صبری جامعہ بیرزیت	نابلس جامعۃ النجیح ۱۹۸۶ء پہلا ایڈیشن
۱۳۔	التدابیر الواقعیة من الربا فی الإسلام	ڈاکٹر فضل الہی، استاذ جامعۃ الإمام محمد، ریاض	ادارہ ترجمان الإسلام گوجرانوالہ پاکستان، پہلا ایڈیشن ۱۹۸۸ء
۱۴۔	المعاملات المالية المعاصرة- فی الفقه الإسلامی	ڈاکٹر محمد عثمان شبیر	دار النفائس، الاردن ۱۹۹۶ء
۱۵۔	تطوير الاعمال المصرفية بما يتفق الشريعة الإسلامية	ڈاکٹر سامی حسن احمد حمود	دار الاتحاد العربی، پہلا ایڈیشن ۱۹۷۶ء
۱۶۔	الجامع فی اصول الربا	ڈاکٹر رفیق یونس مصری	دار القلم دمشق ۱۹۹۱ء پہلا ایڈیشن
۱۷۔	الربا واثره على المجتمع الإنسانی	ڈاکٹر عمر بن سلیمان الاشقر	مطبوعہ الکویت
۱۸۔	الربا: اضراره وآثاره فی ضوء الكتاب والسنة	ڈاکٹر سعید بن علی بن وہف القحطانی	مکتبۃ الرشد بالریاض دوسرا ایڈیشن ۱۴۲۰ھ
۱۹۔	مرقاة المفاتیح شرح مشکاة المصابیح	علامہ ملا علی قاری	دار احیاء التراث العربی، بیروت

۲۰۔	نبیل الاوطار	علامہ محمد بن علی شوکانی	دار التراث، قاہرہ
۲۱۔	تحفة الاحوذی شرح سنن الترمذی	علامہ عبدالرحمن مبارکپوری	دار الفکر للطباعة والنشر
۲۲۔	سبل السلام شرح بلوغ المرام	علامہ محمد بن اسماعیل امیر صنعانی	دار الکتب العلمیۃ بیروت پہلا ایڈیشن ۱۹۸۸ء
۲۳۔	فتح الباری شرح صحیح البخاری	حافظ ابن حجر العسقلانی	دار الفکر للطباعة والنشر
۲۴۔	عون المعبود شرح سنن ابی داؤد	علامہ شمس الحق عظیم آبادی ڈیانوی	دار الفکر، تیسرا ایڈیشن ۱۹۷۹ء

وبنعمته تتم الصالحات . والحمد لله رب العالمین والصلاة والسلام
على رسوله الامین ، محمد وعلى آله وصحبه اجمعین ومن تبعهم باحسان
إلى يوم الدين .

مؤلف کا پتہ: ۱۔ مشتاق احمد کریمی، صدر الہلال ایجوکیشنل سوسائٹی کٹیہار، بہار-۸۵۴۱۰۵

۲۔ کریمی منزل بدھوچک، (آفیسرز کالونی)، ضلع کٹیہار۔ ۸۵۴۱۰۵، بہار۔

تلیفون منزل: ۰۶۴۵۲/۲۵۸۹۶

۳۔ سعودی عرب میں: مشتاق احمد کریمی، پوسٹ بکس نمبر ۲۹۴۶۵، ریاض، سعودی عرب

موبائل نمبر: ۰۰۹۶۶/۵۰۸۰۶۳۰۱۸، ٹیلیفون آفس: ۰۰۹۶۶/۴۴۵۴۹۰۰